

K.S.R.I. LIBRARY

ACCESSION NUMBER

2767

To

The Rt. Hon'ble V. S. Srinivasa Sastry
and

with the respects

CJ

Chirayam Annad



C. Sundara Sastrigal
The Poet

SUNDARARAMAYANA

AND

SATIVILASITA

2167

BY

C. SUNDARA SASTRIAR

WITH A FOREWORD

BY

Mahānāthopādhyāya Vidyāvācaspati Kulapati
Darśanakalānidhi

Professor S. KUPPUSWAMI SASTRIAR, M.A., I.E.S.
(Retired)

MADRAS

1940

**PRINTED BY R. NARAYANASWAMI IYER, B. A., B. L.
AT THE MADRAS LAW JOURNAL PRESS, MYLAPORE, MADRAS.**

AND

**PUBLISHED BY C. SIVARAMAMURTI, M. A., 1/28 EDWARD ELLIOTS ROAD,
MYLAPORE.**

FOREWORD

BY

Mahāmahopādhyāya Vidyāvācaspati

Professor S. KUPPUSWAMI SASTRIAR, M.A., I.E.S.,
(Retired)

दृष्टपूर्वा अपि ह्यर्थाः काव्ये रसपरिग्रहात् ।

सर्वे नवा इवाभान्ति मधुमास इव द्रुमाः ॥

ध्वन्यालोके-४-४

वाचस्पतिसहस्राणां सहस्रैरपि यत्रतः ।

निबद्धापि क्षयं नैति प्रकृतिर्जगतामिव ॥

ध्वन्यालोके-४-९

'The same familiar things—they never fade; they reappear, always fresh in the *perennial spring of poetry*. Thousands and thousands of *masters of speech* may draw from the resources of *poetry*; they are still inexhaustible like the immense resources of *nature*. All this is by virtue of the supreme potency of the principle of *dhvani*, which consists in the preponderance of poetic suggestion':—So says one of the greatest art-critics of India, *Anandavardhana*. If one reads the *Sundararāmāyaṇa*, a *mahākāvya* by a sincere Rāmabhakta of the twentieth century—Brahmaśrī C. Sundara Sastrigal—all these remarks

would come up prominently in one's mind, with reference to the Rāmāyaṇa of Vālmīki serving as the basic fountain of many a latter-day poem like the *Sundararāmāyaṇa*.

The author of the *Sundararāmāyaṇa* is a talented poet steeped in Vālmīki's language and ideas. He is a sincere *Rāmabhakta*. He dedicates his poetic art to Śrī Rāma and his poem is conceived in the spirit of an artistic act of worship. If he employs the ideas and expressions of Vālmīki and Kālidāsa frequently in his poem, he makes them his own and weaves them into his own artistic expression. It should be remembered here that any *suggestive* variation or turn given by a skilled artist to any part of any great master's work of art results in a new artistic creation complete in itself. This is what Ānandavardhana had in his mind when he said :—

“ वाचस्पतिसहस्राणां सहस्रैरपि यत्रतः ।
निबद्धापि क्षयं नैति प्रकृतिर्जगतामिव ॥ ”

The handy volume in which the *Sundararāmāyaṇa* is presented to the world contains, at the end, also an incomplete but exceedingly fine lyric called *Satīvilasita* by the same author. In this lyric, a discerning critic may see easily the chaste and sober height to which the author's fine lyrical sense rises and manifests itself through a well-drawn pen-picture of the combination of aesthetic and moral purity.

It is highly commendable that the talented and artistically inclined son of the poet—Sri C. Śivarama-

murti, M.A.—has now presented to the world of *Sahṛdayas*, in this handy volume, his good father's poems—*Sundararāmāyaṇa* and *Satīvilasita*.

The sixteen silhouette pictures and the two line sketches, which Sri C. Sivaramamurti has prepared and incorporated in this edition of his father's poem, in appropriate places, together with appropriate extracts embodying the scenes which the pictures represent, bear out in an ample measure the delightful artistic skill of the *art-minded* son of an *art-minded* father.

May all the *Sahṛdayas* bless the editor—Sri Sivaramamurti, M.A., who is himself a *sahṛdaya* and whose innate artistic sense revels in genuine art of every kind—particularly in the spheres of Sanskrit poetry and Indian painting.

(Camp) Ganapatiagraharam,
Via Ayyampet,
 Tanjore Dt., S. I. Ry.
 26—5—40

} S. KUPPUSWAMI SASTRI

PREFACE

Udayana said that he wrote his Proofs of God not as a parade of his intellectual gifts but as an Upāsanā of God. We do not know whether the author of the Naṭarāja image was a Śilpin or a Sādhaka. An alien attitude may think it vain that numberless poets engaged themselves in retelling the story of the Rāmāyaṇa. It is not as if these poets were attempting merely at poetry. Kāvya was an efficient yoga for them to fix their minds on the personality of Śrī Rāma, to contemplate, chew and relish the Rasa of His infinite Guṇas.¹ Sundara Rāmāyaṇa offered in the following pages is a similar Upāsanā of Rāma. Of the devout author and the occasion of this poetic adoration of Rāma, his son, the publisher, has spoken in his Introduction.

The ‘Munitraya’ or the literary trinity which the author Sundara worshipped both as a *savant* and a writer, is Vālmīki, Kālidāsa and Bhavabhūti. In the great situations, he closely follows the Ādi Kavi keeping ideas as well as expressions made immortal in the Ādikāvya. Other places there are where we are given opportunity to recapitulate the turn and texture of Kālidāsa’s idea and expression. A characteristic Kālidāsian sound effect, most graceful

1. यत्सन्दर्भे यदुल्लेखे यद्व्यङ्ग्ये निभृतं मनः ।
समाधेरपि तज्ज्यायः शङ्करो यदि वर्णते ॥

in the Upajāti verses, comes to our author without any strain: जगाद् वाचा जगतीपति सा III. 52. (also III. 54. VI. 2). Sundarakavi shows his mastery throughout of grammar, metre and rhetorical devices. But what is most noteworthy about his writing is its simplicity and uninvolvement. Later Sanskrit composition mostly dissipated itself with the cheap woman of alliteration; a poem such as the present, mindful still of the devotion due to the theme and its Rasa, is rare. This virtue of Sundarakavi is born of restraint; for he could occasionally show to the crazy reader that he also could sustain a jingle to the end (XIV. 81, 107, 131, 132) and be equal to another in ingenious writing (VII. 29, IX. 8).

Along with the Sundara Rāmāyaṇa is presented in this volume an imaginative fragment called Satī Vilasita. The heroine of this unfinished lyric is the Satī, the virtuous and beloved wife. Padmā of the poem is not the type that starts a battle for a saree or a jewel; love of her lord is the silk she asks for and devotion to him is the jewel she wears (II. 18. p. 170). The two have to undergo an unavoidable separation. The yearning and sufferings of the beloved during the separation are then described. Is it great love or high virtue, beauty or good? It is the realisation of both. It is this that forms the ideal and the message of Sanskrit love poetry. *

V. RAGHAVAN.

THE POET

C. Sundara Sastriar, the author of the Sundara Rāmāyaṇa and Satīvilasita hailed from Calamūr, North Arcot District, well-known in the days of the Chola monarchs as the agrahāra of Vikrama Chola Caturvedimangalam. He was born on the 25th of April, 1859 in a reputed family of scholars connected for generations with the family of Appayya Dikshita. The present Venugopala temple at Calamūr was the construction of Tahsil Samavayyar, grand uncle of the author. The Ayyankulam, a couple of miles from Calamūr, a boon to these 'devamāṭṛkā' regions, commemorates the name of an earlier ancestor of the author. The family was renowned for its Sanskrit learning and had a considerable collection of manuscripts of which unfortunately only the box survives today. The most brilliant in Sanskrit scholarship was an uncle of the author, Nilakantha Sastriar, popularly known as Kandu Sastriar, also a poet. The first in the family to study English was C. Krishnaswami Ayyar, a linguist, erudite in Sanskrit, Greek, Latin, Persian and Urdu. His brother's son C. Chandrasekhara Sastriar, a scholar in English and Sanskrit, was the first Principal of the Vizianagaram Maharaja's College. In his brief but brilliant and philanthropic period of existence in this world, he had composed many lovely short poems in Sanskrit. His cousin, the author, Sundara Sastriar, first completed the study of Yajurveda and Sanskrit in his village home and then received English education

in Vizianagaram, under the loving care of Chandrasekhara Sastriar whose premature death when he was in the B.A. class put a stop to his College career. He then entered the Revenue Department and became a Tahsildar in Vizagapatam District.

As a Tahsildar he was responsible for the starting of many elementary schools and the digging of wells (some were his own gifts) in many villages under his care. Of a pious disposition, he delighted in the company of Vedic scholars and Brahmacārī students who came to learn Yajurveda and Sanskrit under him. He was proficient in astrology and had a fine taste in music which manifested itself in his melodious pārāyaṇa of the Rāmāyaṇa. His death on the 24th of October, 1920 removed from the world a gentle soul full of love for his fellow beings.

As a prayer for progeny, it occurred to him, the great devotee of Rāma that he was, to compose the Rāmāyaṇa and it is this worship in literary form that became the Sundara-Rāmāyaṇa. I am thankful that it has been given to me to pay my respects to my father by publishing his Sundara Rāmāyaṇa along with a minor poem of his, the Satīvilasita.

C. SIVARAMAMURTI.

NOTE

My thanks are due in the first place to my sister but for whose urge this indolent son would still have the poems in manuscript. Her husband, Sri P. N. Ramachandra Ayyar, B.A., has shared the honour by sponsoring the publication.

The press copy was prepared by Sri Uttukkadu Ramachandra Sirma and Sāhitya Śiromāṇi G. K. Narasimhamurtigaru to whom I am thankful.

I am greatly indebted to my friend Sāhitya Vedānta Śiromāṇi V. R. Kalyanasundara Sastriar for collating the manuscript copies and reading the proofs carefully as also for his Bhūmikā.

It is like my friend Dr. V. Raghavan, M.A., PH.D., to have so kindly added his Preface to the volume.

I had the proud privilege of learning Sanskrit,—the study of which by me was ever foremost in my father's heart,—at the feet of Māhāmahopādhyāya Professor S. Kuppuswami Sastriar, M.A., I.E.S. I owe so much to him that words fail to express my feelings. I treasure his Foreword like my father's poems.

I am deeply sensible to the interest which Sri R. Narayanaswami Ayyar, B. A., B. L., Proprietor, M. L. J. Press, kindly evinced in the printing and get-up of this

book. His Press and Sāhitya Siromani T. S. Subrahimanya Sastriar especially have my best thanks for extending their ready co-operation in seeing the book through the press.

C. S.

॥ श्रीः ॥

भूमिका

सच्चित्सुखात्मकं शान्तं जगतामेककारणम् ।

१

मामव्यान्मामकं ज्योतिरान्तरं सर्वदेहिनाम् ॥

२

विवक्षितार्थविज्ञप्त्यै वन्दे विज्ञानरूपिणीम् ।

३

विद्वन्मानसहंसीं तां वाणीं वीणाविनोदिनीम् ॥

४

“पुराणमित्येव न साधु सर्वे न चापि काव्यं न वामित्यवद्यम् ।

५

सन्तः परीक्षयान्यतरद्भजन्ते मूढः परप्रत्ययनेयबुद्धिः ॥”

६

इत्याह यत्तन्निपुणं कालिदासः कवीश्वरः ।

७

अद्येवावितथं जातमिति मे निश्चयो यतः ॥

८

विद्वत्कुलप्रसूतियों द्विजराज्यं हि संश्रिताः ।

९

अमिता वै द्विजास्तृता वेदवेदाङ्गपारगाः ॥

१०

येन वा वैदिकं स्मार्तं कर्म सम्यग्नुष्ठितम् ।

११

स्पृहयाच्चक्रिरे यस्मै वान्धवाः पारिपार्श्वकाः ॥

दीनानुकम्पनार्थैव यस्माच्छ्रीश्चापि निर्गता ।

१२

इष्टापूर्तरता यस्य पितरश्च पितामहाः ॥

यस्मिन् स्म कलहायन्ते स्थातुमष्टात्मनो गुणाः ।

१३

न हीयं लेशतोऽप्युक्तिर्लोकसीमातिर्वर्तिनी ॥

निर्मितं सुन्दराख्येन कविना तेन तादृशम् ।

रामायणं सुन्दराख्यं काव्यलक्ष्मसुलक्षितम् ॥

१४

रसप्रधानौ शब्दार्थौ गुणालङ्कृतिवृत्तयः ।

रीतिलक्षणशास्याश्रेत्येषा काव्यस्य पद्धतिः ॥

१५

शब्दार्थौ मूर्तिराख्यातौ जीवितं रसवैभवम् ।

रसश्च नवधा काव्ये शृङ्गाराद्यात्मनोदितः ॥

१६

तस्यैवोत्कर्षदा येऽत्र ते गुणाः परिकीर्तिः ।	
माधुर्यैऽप्रसादाख्यास्त्रयस्ते च रसाश्रिताः	१२
शब्दार्थसंश्रया ये तु सुषमादायिनस्तयोः ।	
तदद्वैरव रसस्यापि तेऽलङ्काराः प्रकीर्तिः	१३
अर्थानपेक्ष्यनुप्रासप्रमुखः प्रथमः स्मृतः ।	
उपमारूपकादिस्तु द्वितीयः कविसंमतः ॥	१४
शब्दार्थयोर्वृत्तिरीती द्विधा प्रोक्ते मनीषिभिः ।	
वैदभ्याद्या रीतयस्तु तिस्रः शब्दार्थयोः समाः ॥	१५
उपनागरिकाद्यास्तु वृत्तयः शब्दसंश्रयाः ।	
कैश्चिक्याद्यास्तु ता नाथ्ये विशिष्यार्थाश्रया मताः ॥	१६
शब्दार्थयो रसादीनां ज्ञगिति प्रतिपादने ।	
ता एताः सहकारिण्यः पारतन्त्रयं गुणेष्विताः ॥	१७
वक्तृवाच्यप्रवन्धानामौचित्यमपि कुत्रनित् ।	
विनियामकमेतासां कविभिः कैश्चिदीरितम् ॥	१८
लक्षणं च रसाधीनं तच पाकान्न भिद्यते ।	
शब्दार्थरचनाभङ्गी या सा शब्द्या निगद्यते ॥	१९
काव्यस्यात्मा रसो यस्मात्स्मान्मुख्या तदौचिती ।	
काव्यवन्धेषु चान्येषां मुख्यं तदनुवर्तनम् ॥	२०
तथा ह्याघोषयामासुः श्रीमदानन्दवर्धनाः ।	
प्रवृत्ताः काव्यमार्गेषु सारवस्तुगवेषणे ॥	२१
“वाच्यानां वाचकानां च यदौचित्येन योजनम् ।	
रसादिविषयेणैतत्कर्म मुख्यं महाकवेः ॥”	२२
कविरेष च काव्येऽस्मिन् सर्वमेतद्यथाविधि ।	
निषुणं योजयामास सम्यगाकल्यन्दृदि ॥	२३
स्फुटयामीह तत्सर्वे यथायोगं यथामति ।	
उदाहरणयोगेन विदुषां प्रीतयेऽधुना ॥	२४

सर्गबन्धो महाकाव्यमिति श्रीदण्डनेरितम् ।	
चतुर्दश च सन्त्यत्र सर्गा वृत्तमनोहराः ॥	२५
वस्तुनिर्देशनं चात्र मुखं कविसमीहितम् ।	
फलनेत्रादिसम्पत्तिरपि भाति सुनिर्मला ॥	२६
नगरार्णवशैलादिवर्णनं नातिविस्तरम् ।	
कृतं कृत्यविदा सम्यकरसपोषमभीप्सता ॥	२७
विस्तरेणान्वितस्यापि वस्तुनोऽन्यस्य वर्णनम् ।	
रसस्य स्याद्विरोधायेत्याह श्यानन्दवर्धनः ॥	२८
“प्रसिद्धेऽपि प्रबन्धानां नानारसनिवन्धने ।	
एको रसोऽङ्गीकर्तव्यस्तेषामुल्कर्षमिच्छता ॥”	२९
प्राच्यसूक्तिमिमामत्र मानयन्कविरेष तु ।	
रसेषु करुणं चक्रेऽङ्गनमादिकविर्यथा ॥	३०
“एको रसः करुण एव निमित्तभेदा-	
द्विनः पृथक्पृथगिव श्रयते विवर्तान् ।	
आवर्तबुद्बुदतरङ्गमयान्विकारा-	
नम्भो यथा सलिलमेव हि तत्समग्रम् ॥”	३१
[उ. अ. ३, श्लो. ४७]	
उत्तरे रामचरिते भवभूतिकविः स्वयम् ।	
रसान् सर्वान् विभाव्यैवं करुणं प्रशशांस ह ॥	३२
करुणास्वादरसिकः कविरेष महामतिः ।	
प्रशशांस यथा तं तु रसमत्र निबोधत ॥	३३
“कथमिव तदा कौसल्यायाः सुतस्य च सङ्गमे	
पुलकजनको मर्मग्रन्थेर्विभेदकरो नृणाम् ।	
हृदयभिदुरो गात्रोत्कम्पी तयोः करुणो रसः	
कथयितुमलं वाचा प्राचः कवेः कठिनाहृते”	३४
[पृ. ५९, श्लो. ५३]	

गुणतां प्रापितास्त्वन्ये शृङ्गाराद्या रसादयः ।		
अविरुद्धा विरुद्धाश्च कविनान्त्र सुमेधसा ॥		३५
सम्प्रयोगवियोगाभ्यां द्विधा शृङ्गार ईरितः ।		
सीतारामविवाहादौ विप्रयोगे च दर्शितः ॥		३६
रामशूर्पणखायोगेऽयोमुखीरामयोस्तथा ।		
सीतारावणसान्निध्ये शृङ्गाराभास ईरितः ॥		३७
कबन्धदर्शने कुम्भकर्णस्यागमने तथा ।		
खरस्वसुर्निकृत्यादौ हासः सम्युक्तनियोजितः ॥		३८
पयोधितटभूमागे रामे प्रायमुपेयुपि ।		
कैकेयीसन्निधाने तत्सुते रौद्रः प्रयोजितः ॥		३९
खरदूषणमुख्यानामाशराणां नरादिनाम् ।		
सर्वेषां हननासक्ते राघवे वीर ईरितः ॥		४०
सुकेतुतनये सूर्यतनये च भयानकः ।		
रावणस्य शिशोः सङ्ख्ये वीभत्सोऽत्र प्रदर्शितः ॥		४१
रामलक्ष्मणसीतानां सन्निधौ हरिणागमे ।		
शरभङ्गमुनेश्चाग्निप्रवेशो कीर्तितोऽद्भुतः ॥		४२
पितुर्मरणवृत्तान्तश्रवणे शान्त ईप्सितः ।		
शक्तिमूर्च्छितसौमित्रिदर्शने चापि राघवे ॥		४३
नानुप्रासनिबन्धोऽत्राक्षिपतीह सचेतसाम् ।		
रसास्वादपरं चित्तमाप्रवन्धं क्वचिद्यथा ॥		४४
“खण्डयन्सपदि तद्भुजदण्डौ		
माण्डितोरासि नरान्त्रकखण्डैः” । छे-अ, पृ. १३, श्लो. ३९		
“पद्माभिषेककरणेषु च सम्भृतेषु		
सम्येषु सत्सु च सुहृत्सु समागतेषु” । वृ. अ, पृ १५९, श्लो. ११७		
“भवेदवध्यो वद को नु वध्यो		
वध्योऽणुमध्ये भवतादवध्यः” । ला. अ, पृ. २८, श्लो. ४९		

यमकादिनिवन्धोऽपि बहुभेदः प्रदृश्यते ।

नवमे रघुवंशस्य कालिदासकवेर्यथा ॥

४६

“महितया हितया न तमध्यया” । पृ. २, श्लो. १०, तु. पा-युत-य

“स सकलासु कलासु विशारदान्” । पृ. ८, श्लो. ६८, तु. पा-युत-य

“वाहिनी तव यथामरवाहिनी” । पृ. १९, श्लो. १०२, प्र. पा. अयु. य

“दर्शनं तु भवतः खलु साक्षादर्शनम्” ।

[पृ. १९, श्लो. १०२, तु. च. पा. अयु. य]

“उर्वासुतासहचर त्वयि राजवर्ये दर्वीकरेशशयनप्रतिमानवीर्ये ।

उर्वाधुरं किमिति वोद्गुमहं प्रगुर्वी कुर्वीय हेलनकर्णं धिषणामगुर्वीम्” ॥

[पृ. १५७, श्लो १०७, सर्व, पा अयु. य]

सर्वेषां दुर्घटं यद्वा गूढार्थं घटितं नु वा ।

यमकं तन्महत्पूर्वं कविनात्र सुयोजितम् ॥

४७

“या सौम्यतातिगमरुचेः स्वभावजा कराद्वता साहिमरोचिषस्तदा ।

यासौम्यता तिगमरुचेः स्वभावजा कराद्वता सा हिमरोचिषस्तदा” ॥ ४८

[पृ. ६६, श्लो. २९]

पुनरुक्तवदाभासो यश्च कैश्चित्प्रदर्शितः ।

निबद्धः कविना सोऽपि न्यूनतापचिकीर्षया ॥

४९

वृत्तिं प्रवृत्तिं वसतिं वपुःश्रियम् । [पृ. ६९ श्लो. ५१]

उपमारूपकादीनां प्रपञ्चो बहुविस्तरः ।

योजितः सुसमीक्ष्यात्र स्फुटं तेन न दर्शितः ॥

५०

पृथङ्ग्नोदाहियन्तेऽत्र वृत्तिरीतिगुणास्त्रयः ।

रसोदाहृतिदानेन चरितार्थाः स्वयं हि ते ॥

५१

प्रसन्नगम्भीरपदे विमलार्थे स्फुरद्दसे ।

द्राक्षापाकः सुविशेयः शश्या चापि मनोहरा ॥

५२

भवभूतेः प्रबन्धानां कालिदासकवेस्तथा ।

दृश्यतेऽत्र क्वचित्साम्यं तच्च दोषावहं न हि ॥

५३

“संवादास्तु भवन्त्येव बाहुल्येन सुमेघसाम् । नैकरूपतया सर्वे ते मन्तव्या विपश्चिता ॥”	५४
एवं काव्यप्रकाराणां प्रवृत्तः सम्प्रसाधने । आनन्दवर्धनो ह्यस्य प्राहोपादेयतां यतः ॥	५५
दिङ्मात्रं दर्शितं त्वत्र व्युत्पन्नानां सचेतसाम् । बुद्धिरासादितालोका सर्वत्रैव भवेदिति ॥	५६
शिवराममूर्तिनामा ह्यन्यूनो गुणगणैः कवेरस्मात् । तनुजस्तस्यैवासौ चित्रकलाया विशेषज्ञः ॥	५७
सुलभः सर्वजनानां सुगुणः स्वगुरौ च भक्तिमान्नित्यम् । स्वालिखितचित्रचित्रं काव्यमिहैतत्प्रकाशयामास ॥	५८
तत्स्नेहाकृष्टचित्तेन मया तेन च सादरम् । मातृकात्रयसाहाय्याच्छोधितोऽयं यथामति ॥	५९
सुलभो हि मनुष्याणां दोषः सूक्ष्माधियामपि । प्रभादभवा दोषाः क्षम्यन्तां तद्बूघैरिह ॥	६०
आचन्द्रतारमाशैलमापयोनिधिगोद्विजम् । आनन्दके जयत्वेतद्रामचन्द्रकृपावशात् ॥	६१

इत्थम्

विदुषामनुचरः वराहपुराभिजनः
व. रा. कल्याणसुन्दरशास्त्री

मद्रपुरी,
१६-८-१९४०

शुद्धिपत्रिका

पृ.	श्लो.	पा.	अशुद्धम्	शुद्धम्
4.	35.	1	वाङ्म	वाङ्म
5.	46.	4	काभय	कामय
14.	59.	3	काश्चिकी	कौशिकी
17.	83.	3	सन्यधा	सन्न्यधा
35.			श्रीमन्मा	श्रीमन्मा
60.	64.	1	क्षमणे	क्षमाणे
64.	8.	4	बभव	बभूव
80.	81.	3	हहयो	हृदयो
82.	99.	3	बन्ध	बन्ध
84.	112.	2	तनय	तनयं
85.	8.	3	हायादे	हायावे
90.	54.	4	मभिन्त	मभिन्त्त
92.	72.	3	स्मिञ्ज	स्मिञ्जा
„	74.	3	परिग्र	परिग्र
96.	25.	4	शशस	शशंस
98.	42.	3	नर्धि	नद्धि
101.	76.	4	वृत्त	वृत्तं
107.	36.	1	कलिकां	कालिकां

पृ.	लो.	पा.	अशुद्धम्	शुद्धम्
116.	23.	1	राज्येऽ-	राज्ये-
„	„	2	मोघी	ऽमोघी
117.	29.	3	प्रचीदि	प्राची दि
128.	90.	1	हीरभि	हरिभि
140.	92.	4	मूर्छति	मूर्छति
„	96.	3	मूर्छिण्डि	मूर्छिण्डि
145.	9.	2	रामाऽव	रामोऽव
148.	29.	4	माविश	मविश
172.	37.	1	श्रूयेत कृतौस	श्रूयते कृतौ स
„				

श्रीः

॥ श्रीमेधादक्षिणामूर्तये नमः ॥

॥ सुन्दररामायणकाव्यम् ॥

- : ० :-

॥ अथ प्रथमः सर्गः ॥

जयति नीवृति कोसलनामके पुरवरेऽरिवरैरपराजिते ।
दिवि भुवि प्रथितो रघुवंशजो दशरथोऽतिरथः पृथिवीपतिः ॥ १

वसुमतीमनुशासति भूपतौ प्रकृतयः सुखयन्ति निरीतयः ।
न हि मही दुरवग्रहपीडिता द्विजवरा निजकर्मसु सादराः ॥ २

स हि विलङ्घय लघु प्रथमाश्रमं मगधकोसलराजसुतादिभिः ।
चिरमरंस्त सहाभिरुपाश्रितो रघुवरोऽलघुबाहुबलो नृपः ॥ ३

अरिबलैरपराजितवाहिनी चतुरपांपतिसारसनावनी ।
निजवधूष्वनवाप्तनूभवं तमवनीकमनं समतापयत् ॥ ४

इदमधन्यमनात्मजजीवितं किमिति नित्यमयं हृदि चिन्तयन् ।
अनधिगम्य शमं मनसो मुदं मुहुरमुहुदुदश्रुपरिष्ठुतः ॥ ५

अपि सुमन्त्रपुरोगममन्त्रिभिः सपदि भूमिपतिः परिसान्त्वतः ।
न खलु सोदुमनात्मजताशुचं स हि शशाक विशाखपराक्रमः ॥ ६

विशदयन्बहिरश्रुभिरुचकैः पृथुभिरुष्णविनिश्चसितानिलैः ।
हृदि विषादमदारकताभवं सचिवमेवमुवाच सगद्गदम् ॥ ७

ननु सुमन्त्र मदीयमधन्यतां जनुरपुत्रतया गमितं खलु ।
मम विचिन्तयतस्तदनुक्षणं न मनसोन्मनसोऽजनि निर्वृतिः ॥ ८

मम पुराकृतपापविपाकृतः परिणतेऽपि वयस्यहमप्रजाः ।
न गतिरित्यनवाप्तनूभुवः श्रुतिवचो हृदयं दलयत्यहो ॥ ९

रथगजाश्वपदातिसमृद्धया किमनयार्णवमेखलयेलया ।
वनितया च तया रतिशोभया महितया हितया नतमध्यया ॥ १०

सकलमेतदपुत्रवतः सखे हृदयतोदकरं प्रतिभाति मे ।
परिणतेन्दुमरीचिकदम्बकं विरहिणामिव नूत्मरुन्तुदम् ॥ ११

जनिमतां हि दशोरमृताञ्जनं नवहिमांशुविलेपनमङ्गके ।
मनसि धैर्यमयं तनयात्मकं किमपि कोऽपि समृच्छति पुण्यवान् ॥ १२

तदनिमित्तमृदुस्मितसुन्दरं नवसुधामधुरं तनयाधरम् ।
सुरुचिरं परिचुम्बितुमुत्सुकं विधिरहो बलवन्निरुणद्धि माम् ॥ १३

करकचन्दनचन्द्रसुशीतलं हृदयतापनिवारणकारणम् ।
सुहृदमात्मभुवः परिरम्भणं ननु सुमन्त्र कदा नु तनोम्यहम् ॥ १४

दशरथान्तमिदं हि रचोः कुलं यदि न वंशकरो जनिता सुतः ।
अयशसो भवितास्मि पिता तदाशशिदिवाकरतारमिलातले ॥ १५

अजनि यष्टुमपत्यकृते मतिः सपदि मे हयमेधविधानतः ।
तदिह सत्वरमानय मे गुरुब्रनु सुमन्त्र वसिष्ठपुरोगमान् ॥ १६

- इति गदन्तमुदन्तमवेदयहशरथं दशरथिमशतोपमम् ।
स हि चिरन्तनमन्त्रवरः पुरा सनदुदीरितमात्मजलबध्ये ॥ १७
- अथ निषीय सुमन्त्रसुभाषितं श्रुतिसुखं मनसश्च रसायनम् ।
असितकण्ठ इवाम्बुदनिःस्वनं मुदमवाप निशम्य स राघवः ॥ १८
- सपदि यज्ञभुवं सरयूतटे स नृपतिः परिकल्प्य यथाविधि ।
अनुमतिं प्रतिपद्य पुरोधसः सविधमङ्गनृपस्य समाययौ ॥ १९
- अथ यथार्हमनेन सभाजितो रघुविशांपतिरङ्गमहीभृता ।
जनपदं प्रति लोमपदावितं स निजगाद निजागमकारणम् ॥ २०
- तुरगमेधमहं तनयाप्ये नृप विधित्सुरनात्मतनूभवः ।
सवनकर्मणि सञ्चिहितो भवेन्मम सदारविभण्डकदारकः ॥ २१
- मुनिवरं प्रहिणोतु भवानमुं करुणया नृपते सह शान्तया ।
तनयनाममणि यदनुप्रहात्सदनभूषणमाशु लभेमहि ॥ २२
- इति निशम्य स कोसलशासिनो वचनमर्थवदङ्गमहीपतिः ।
हृदि पुनर्महर्तीं मुदमुद्वहम्प्रतिजगाद गदायुधसञ्चिभम् ॥ २३
- प्रियसखोत्तरकोसलभूपते न किमपहि तवास्ति सुदुर्लभम् ।
सवनकर्मणि यदपेक्षितं तदपि सर्वमवैहि करस्थितम् ॥ २४
- ननु विभण्डकसूनुरयं सखे द्विजवरो ज्वलदमिरिव स्थितः ।
सुचरितेयममुष्य कुदुम्बिनी मम सुता खलु मङ्गलविग्रहा ॥ २५
- लघु भवन्तमुभावपि दम्पती करुणया कलितौ मदनुज्ञया ।
क्रतुसमाहरणाय मुदाधुना नृप पुरं प्रति तेऽनुगमिष्यतः ॥ २६

- इति कृतानुमतिः सुहृदा तदा स हि विशांपतिरङ्गमहीभृता ।
मुनिसुतं सपरिप्रहमानयन्निजपुर्णं प्रविवेश परिष्कृताम् ॥ २७
- अथ वसन्तऋतौ सरयूतटे विधृतवाङ्गियमः स महीपतिः ।
वसुमतीसुखर्व्यनिषेवितस्तुरगमेधमुपाकमताध्वरम् ॥ २८
- क्रतुहविर्हरणाय समागताः कमलजन्ममुखा अमृतान्धसः ।
अविरतं दशकन्धरपीडिताः शरणमापुरुपेन्द्रपदाम्बुजम् ॥ २९
- जय विभो विनतासुतकंतनं त्रेभुवनावन कांस्तुभलाङ्घन ।
जय जनार्दनं भार्गवनन्दिनीरमण शार्ङ्गरथाङ्गगदाधर ॥ ३०
- अज निरीश निरन्तक केवल त्रिगुणदूर परात्पर निर्मल ।
सूजसि पालयसि प्रतिसंहरस्यखिललोकमिमं सचराचरम् ॥ ३१
- त्वमसि केवलसत्त्वमयोऽप्यहो भुवनसर्गलयस्थितिकाम्यया ।
परिगृहीतगुणत्रितयः स्वयं विजयसेऽजहरीश्वरनामभिः ॥ ३२
- जलनिधिं प्रतिपद्य यथापगा जहति नाम च रूपमुपाधिजम् ।
लयमुपैति हि जीवततिस्तथा त्वयि सदात्मचिदात्मसुखात्मनि ॥ ३३
- शांशांदेवाकरवांहेषु तारकास्वाचेररांचेषु याप्रांतमा प्रभा ।
जगदिदं खलु भासयतेऽखिलं गरुडकेतन देव तवैव सा ॥ ३४
- निगमवाक्तव रूपमवाङ्मनोविषयमाह यतः पुरुषोत्तम ।
स्तुतिविधौ भवतः कियतीव नः कलिमलाकलिता चपला मतिः ॥ ३५
- युगपदेवमुदीर्य दिवौकसः स्तुतिगिरा रचिताङ्गलिबन्धनाः ।
दशमुखेन कृतार्तिमुदाहरन्भगवते बलिवैभवहारिणे ॥ . ३६

स चतुरास्यमुपास्य नरेतरैर्वरमवाप्य तपोभिरवध्यताम् ।
परिभवन्भवदा श्रयिणोऽपि न खिभुवनं न तृणाय हि मन्यते ॥ ३७

वयममी दशदिक्परिपालका दशमुखस्य गृहे परिचारकाः ।
युवतयः प्रसभं तु दिवौकसामकरुणं गणशः खलु बन्दिताः ॥ ३८

दनुजसंहरणक्रतुदीक्षित त्रिदशसंहतिरक्षणदक्षिण ।
श्रितगणेषु गर्ति गमितेष्विमां भगवता भवता किमुदास्यते ॥ ३९

मधुनिषूदन चिन्तय कञ्चन द्रुतमुपायममुष्य वधेऽधुना ।
न हि सहेमहि विप्रकृतिं परामभयमाशु दिशाशरशासिनः ॥ ४०

सकरुणं गिरमेवमुदीरितामथ निशम्य सुपर्वभिरच्युतः ।
स्मितलवेन्दुरुचा दिविषन्मनःकुवलयं दलयन्तमभाषत ॥ ४१

विनिकृतिं तु दशास्यकृतामहं स्फुटमवैमि भवद्विषये सुराः ।
कमलजन्मवरो बलवानभूदवितथं खलु तस्य तपःफलम् ॥ ४२

अनपराधिषु मौनिजनेषु यद्वारितकृत्यमकारि सुरारिणा ।
तदसितच्छदसन्निहितं विधुं तम इवास्य सुकृत्यमपास्यति ॥ ४३

अवितथं तु विधेविदधद्वरं समवतीर्य भुवं नरवर्षमणा ।
भुवनकण्टकमेनमहं रणे लघु निहान्मिमंयं त्यजतामराः ॥ ४४

इति रमारमणः करुणानिधिर्दशमुखानलतापभरादितान् ।
नवसुधोपमवाञ्छयवारिणा सुरवरानभिवर्ष्य तिरोदधे ॥ ४५

अवसिते हयमेधमहाध्वरे सुरवरेषु गतेषु यथागतम् ।
सपदि पञ्चिरथः सुतकाम्यिकामयजदिष्टिमनापतनूभवः ॥ ४६

- तरुणभानुनिभः पृथिवीपतेर्मनसि विस्मयमाकलयन्पुमान् । ४७
 उद्भवज्ज्वलनादथ यज्ञियात्करतलाहृतपायमभाजनः ॥
- अमृतकल्पमिदं नृप पायसं सहचरीस्तव पायय मा चिरम् । ४८
 द्रुतममूषु सुतानतुलप्रभांस्त्वदितरासुलभानिह लप्स्यसे ॥
- इदमुदीर्य वितीर्य च पायसं नृपतये रघुवंशविवर्धनम् । ४९
 स पुरुषः परमाद्गुतमृत्विजामुपनयन्पुनरेव तिरोदधे ॥
- अथ सुधामधुरं सुरनिर्भितं स शिरसा प्रतिगृह्ण च पायसम् । ५०
 दशरथः परिपूर्णमनोरथः पुरमियाय रथात्परया मुदा ॥
- अथ चरोः सकृदंशमजिग्रहन्तृपतिरग्रपरिग्रहमप्रतः । ५१
 तदितरार्धमथात्मजलोलुभे मगधकेकयराजसुते उभे ॥
- दशरथस्य हि धर्मपरिग्रहाः पृथग्वाप्य तदुत्तमपायसम् । ५२
 प्रमुदितास्तनुजोदयकाङ्क्षिणः प्रियतमेन सुखं सह रेमिरे ॥
- कतिपयेषु दिनेषु गतेषु ता विधिमिवावनिरम्बुधिमेखला । ५३
 अरणिराम्भमिवाम्बु सरस्वती दधति गर्भभरं नृपयोषितः ॥
- तदनु दौहृदलक्षणमङ्गके सह नृपस्य मुदा पदमादधे । ५४
 तनुरशोभत दन्तुरपाण्डुरा दिग्ंदयोन्मुखपूर्णविधुर्यथा ॥
- करयुगं करभोरुपदद्वयं सह शुचा नृपतेः कृशतां दधे । ५५
 तदुदरं पुरुषोत्तमसेवितं वटपलाशनिभाकृतिमाददे ॥
- त्रिजगतामवनाय दशास्यतो भुवि नरात्मतयावतरिष्यतः । ५६
 दशरथस्य वधूजठरच्छलान्मधुरिपोरवनाय शिशोरिव ॥



अथ चरोः सकृदंशमजिग्रहन्नृपतिरग्रपरिग्रहमग्रतः ।

तदितराध्मथात्मजलोलुभे मगधेकयराजसुते उभे ॥

स. १, श्लो. ५१, पृ. ६

- कनककुम्भयुगं कुचरूपकं कमलजेन नवामृतपूरितम् ।
असितरत्नमयेन च शङ्कुना सिचयगुप्तमकारि सुमुद्रितम् ॥ ५७
- नृपवधूर्दधती तपसाजितां तनयनामसुधामुदरेतराम् ।
अधिगतेव हि तृप्तिमतादृशीमभवदन्नरसे विगतादरा ॥ ५८
- तदनु धर्मपरिप्रहदौहृदे नृपतिरष्टममासि समागते ।
द्विजवरैः स वसिष्ठपुरोग्मैरकृत पुंसवनादि शुभेऽहनि ॥ ५९
- दशरथस्त्वचिरेण मृगीहशां जठरशुक्षिषु वंशमणेञ्जनिम् ।
अगमयत्कातिचित्प्रतिपालयन्परिखृतो यहविद्विरहानि सः ॥ ६०
- अथ सितच्छदनावामिके तिथौ निजनिजोच्चगते प्रहपञ्चके ।
भगवति द्युमणौ सति मेषगे शशधरे च पुनर्वैसुसङ्गते ॥ ६१
- सपदि संहरणाय दुरात्मनां भुवि सतामवनाय महात्मनाम् ।
दशरथाग्रवधूजठरच्छलादुदभवद्वगवान्स जनार्दनः ॥ ६२
- दशरथस्य वधूरथ मध्यमा जनयति स्म सुतं भरताभिधम् ।
मगधराजसुताजनयत्पुनः सपदि लक्ष्मणशत्रुजितौ यमौ ॥ ६३
- कुसुमवृष्टिरभूत्रभस्तदा ननृतुरसरसश्च जगुः कलम् ।
अनतिदूरसरत्सरयूसरित्कुवलयं वलयन्मरुदाववौ ॥ ६४
- स चतुरस्तनुजानिव दिग्गजान्स्वकृतपुण्यविशेषफलायितान् ।
दशरथः प्रतिपद्य परिप्रहैः सह धृतिं हृदि निर्वृतिमाययौ ॥ ६५
- नृपतिरात्मजजन्ममहोत्सवे प्रमदसागरमज्जनमाचरन् ।
द्वयमृते स महीपतिलाङ्घनं द्विजवरानितरैः समतोषयत् ॥ ६६

त्रिभुवनं रमयिष्यति राक्षसान्विरमयनिशशुरित्यवधार्य सः ।
नृपसुतस्य हि राम इति स्फुटं विधिसुतो विधिवद्विदधेऽभिधाम् ॥६७

अधिगतेषु सुतेषु च शैशवं सपदि तानुपनीय यथाक्रमम् ।
गुरुभिरात्तधनैरकरोत्पिता स सकलासु कलासु विशारदान् ॥ ६८

नृपसुतैरुपदेशविधौ परं जगृहिरे गुरवो न तु वेदितुम् ।
प्रभुमिवानुचरा निगमागमाः स्मरणमात्रत एव सिषेविरे ॥ ६९

नृपसुतेषु परस्परसङ्गतिर्विहरणे शयनासनभोजने ।
समधिकाजनि लक्ष्मणरामयोर्भरतशत्रुजितोरभवत्तथा ॥ ७०

इति दशरथराजः पुत्रकामस्तथेष्टवा
चरमवयसि लब्ध्वा विष्णुतुल्यांस्तनूजान् ।
प्रमदजलधिममस्तेषु बद्धानुरागः
परिणयविधिमेषां चिन्तयामास यूनाम् ॥ ७१

इति श्रीमद्वाधूलकुलजलधिकौस्तुभस्य श्रीमन्मार्गसहायशास्त्रिण-
स्तनूजस्य श्रीसुब्राम्बागर्भशुक्तिमुक्ताफलस्य श्रीसुन्दरेश्वरस्य
कृतौ सुन्दररामायणकाव्ये

प्रथमः सर्गः

॥ अथ द्वितीयः सर्गः ॥

पाणिपीडनविधिं तनयानां पार्थिवे मनसि मन्त्रयमाणे ।
कौशिकः सपदि तावद्योध्यामाप शात्रवबलेन दुरापाम् ॥ १

भागधेयममितं महतामित्यागमो हृदि विधाय निधाय ।
अर्ध्यभाजनमवामकराब्जे कौशिकाभिमुखमार स राजा ॥ २

सान्द्रमच्छभासिताप्लुतदेहं व्याघ्रचर्मपरिणद्वलग्रम् ।
वामपाणिधृतकिंशुकदण्डं देहबद्धमिव वैधसमोजः ॥ ३

गन्धसारघनचर्चितदेहः पीतपट्टवसनं च दधानः ।
इन्द्रापातिरिवेन्दुकिरीटं गाधिनन्दनमृषिं तमपश्यत् ॥ ४

अर्ध्यपाद्यविधिना जगतीपस्तं यथाविधि समर्च्य महर्षिम् ।
विष्ट्रे समुपवेश्य च मेध्ये स्वागतं सविनयं समपृच्छत् ॥ ५

कञ्चिदत्रभवतः कुशलं ते वर्धते खलु तपस्तव कञ्चित् ।
वेदशास्त्रनिरता अपि शिष्याः कञ्चिदाश्रममृगास्तव कल्याः ॥ ६

हंससारसरूतैर्विकचाब्जैराश्रमस्य निकटे रमणीया ।
ज्ञानपानसुभगा सरसी सामृश्यते वनगर्जैर्न हि कञ्चित् ॥ ७

अमिहोत्रविधये सुलभं ते कञ्चिदाश्रमपदे समिदादि ।
प्राणधारणविधौ फलमूलान्याश्रमेऽतिसुलभानि च कञ्चित् ॥ ८

पादपङ्कजरजोव्यतिषङ्गात्पावनं मम निकेतनमासीत् ।
दर्शनाश्च भवतः सकलं मे जन्म कर्म सफलं परमर्षे ॥ ९

- सर्वमर्थमधिगन्तुमयत्रादीश्वरस्य तपसो विभवेन । १०
 आगमस्तु महतस्तव यत्रादाश्रमान्मम महाभ्युदयाय ॥
- त्वां समीक्ष्य तपसार्जितकामं भजति स्म हृदयं कुतुकाब्धौ । ११
 जीवितस्वमपि मे त्वदधीनं शाधि किञ्चु करवाणि महर्षे ॥
- सूर्यवंशनृपतेरनुरूपां वाचमेवमृषिवर्यमुदीर्य । १२
 तद्वचोऽमृतमिवैष पिपासुः पाणिपलवकृताञ्चलिरासीत् ॥
- कौशिकस्तदनु वाचमुदारामाकलय्य नृपतेः स महर्षिः । १३
 हर्षपूरितमनाः प्रतिवर्त्तुं पार्थिवं प्रति समारभते स्म ॥
- भानुवंशकलशाब्धिहिमांशो सर्वमङ्ग निरदद्यमवेहि । १४
 राजनि त्वयि कुतो नु भयं नस्तेजसा किमु युनक्ति तमिस्तम ॥
- हन्त यात्वपशदावसकुद्दौ ताटकातनुमुवौ तु दुरध्वौ । १५
 त्वत्प्रतापयशसी पिदधाते सूर्यचन्द्रमहसी तमसी व ॥
- तापसाश्रमपदे विचरन्तावस्थिमांसनिकरं विकिरन्तौ । १६
 पीतरक्तमनलेषु वमन्तौ यज्ञविन्निमसकुज्जनयन्तौ ॥
- क्रोधमद्य तपसो व्ययहेतुं जोतसहे नृप तयोस्तु गृहीतुम् । १७
 आस्थितस्य तनयं तव रामं पालनाय नियमस्य नियुड्द्व ॥
- बालकोऽप्यविदिताशरवीर्यः काकपक्षकधरोऽपि स रामः । १८
 मद्गृहीतनिखिलाङ्गसहायस्तान्हनिष्यति सलीलमविद्धः ॥
- आत्मजन्मसु विहाय विमोहं तापसे मयि निधाय च भक्तिम् । १९
 लक्ष्मणेन सह कञ्चन कालं राष्ट्रं मम विधेहि सहायम् ॥

शब्दरन्धपरुषं वचनं तत्कौशिकेन गदितं स निशम्य ।
सालपादप इवाशनिदग्धः क्षमापतिः क्षितितले निपपात ॥

२०

चेतनां समधिगम्य मुहूर्तात्पार्थिवेन शिशिरैरुपचारैः ।
आत्मजन्मनि निरुद्धविमोहाद्वद्रदं निजगदे स मुनीन्द्रः ॥

२१

ऊनषोडशशरत्सुकुमारो राघवो नयनयोरभिरामः ।
भूयसा हि तपसा मम लब्धः षड्गतस्य शरदामयुतानि ॥

२२

सेनयात्तधनुराहवरङ्गे तैर्निशाचरगणैरहमेव ।
पालयामि नियमं तव युद्धा नेतुर्मर्हसि वनं न तु रामम् ॥

२३

बालकोऽविदितसङ्गररङ्गः काकपक्षकधरोऽकृतविद्यः ।
राक्षसैरकुशलः खलु योद्धु नेतुर्मर्हसि वनं न तु रामम् ॥

२४

राममेव यदि नेतुरमरणं गाधिनन्दन मनोऽभिनिविष्टम् ।
बालकं तमहमप्यनुगन्तु त्वं प्रभीद भगवन्करुणाब्धे ॥

२५

राघवः प्रियतमस्तनयानामुक्तमैर्गुणगणैरनणीयान् ।
तापसोत्तम विहाय निमेषं तं मदीयहृदयं न धिनोति ॥

२६

इत्यपत्यनिहितामितमोहाद्वेगचोदितगिरा त्रिगदन्तम् ।
उद्दिरन्निव दृशासृगमर्षात्पार्थिवं प्रतिजगाद मुनीन्द्रः ॥

२७

आश्रुतं यदि करोषि न हार्ददात्मजेषु सगरान्वयजात ।
साधयामि शरणान्तरमद्य त्वं सुखी भव सपुत्रकलत्रः ॥

२८

इत्युदीर्य नरनाथमर्षात्तं प्रयान्तमवरुद्ध्य महर्षिम् ।
भावि सम्यगवधार्य वसिष्ठः सान्त्वयन्नृपतिमेवमवादीत् ॥

२९

- हातुर्मर्हसि न ते कुलधर्मं भो विकर्तनकुलाभिशशाङ्क ।
साधु शुद्धमिनवंशचरित्रं मा कृथास्त्वमधुना सकलङ्कम् ॥ ३०
- कौशिकेन नृपते स हि गुप्तो राघवो निशिचरैर्न हि जय्यः ।
स्नेहगौरववशेन समुत्था त्यज्यतामियमनार्यविशङ्का ॥ ३१
- कौशिकस्य महिमानममानं को नु वेत्ति भुवने महतेऽन्यः ।
कर्तुमन्यथयितुं च जगन्ति स्वार्जितेन तपसा स हि शक्तः ॥ ३२
- आमनोस्तव कुलेऽर्थिजनानामर्थिता न हि कदापि निरर्था ।
पुत्रवत्सलतयार्थिनिरामः श्रेयसे नृप सतस्तव नार्हः ॥ ३३
- कौशिकाय तनयं तव रामं सानुजं दिश यथामुनिकामम् ।
तदगृहीतनिखिलाब्सहायस्तान्हतिष्यति समूलमसृक्पान् ॥ ३४
- पथ्यमित्थमुदितं गुरुवाक्यं पार्थिवोऽथ शिरसा प्रतिगृह्ण ।
आत्तमातृचरणौ स तनूजौ कौशिकाय मुनये दिशति स्म ॥ ३५
- तौ पुनर्दशरथेन विमुक्तौ मातुरश्रुजलसिक्तशिखण्डौ ।
मौनिमात्तधनुषावनुयान्तौ तिग्मभानुमिव तं मधुराधौ ॥ ३६
- अध्वरेदपरिणोदनिमित्तं द्वे बलामतिबलामपि विद्ये ।
गच्छतोः पाथ विनैव विमानं बालयोरुपददेश मुनीशः ॥ ३७
- तौ बलातिबलयोरनुभावादध्वरेदमवधीरयतः स्म ।
तन्मुखे च तपनातपतसे पुष्यतः स्म कमलोदरकान्तिम् ॥ ३८
- कौशिकेन मुनिनाभिहिताभिः पावनीभिरतिचित्रकथाभिः ।
गच्छतोः पदचरेण तयोरप्यध्वरैर्द्यमिव संकुचति स्म ॥ ३९



Chitramamam

खण्डयन्सपदि तद्वजदण्डौ मणिडतोरसि नरान्त्रकखण्डैः ।

काण्डमात्तधनुरौज्वदखण्डं चण्डभानुकुलजो रणचण्डः ॥

स. २, श्ल. ४६, प. १३

शंकरस्य हृदयं कुसुमेषुः पूर्वमुग्रतपसः प्रविलोभ्य । तत्क्षणं निटिलहृदगदनेऽभूदङ्गहीन इव यत्र पतङ्गः ॥	४०
तौ तदाश्रमपदं मुनिबृन्दैः सेवितं विततमस्तरजस्कैः । प्राप्य गाधितनयेन समं तैः सत्कृतौ सरससूनृतवामिभिः ॥	४१
ब्रह्महा क्षितितलं परिधावन्वृत्रहा स्वकलुषं विससर्ज । यत्र तौ तु मलदांश्च करुशान्प्रापितौ मुनिवरेण विशालान् ॥	४२
राघवावथ सुकेतुसुताया वृत्तमत्र वसति च निशम्य । कौशिकेन विनिवारितशङ्कौ खीवधेऽपि हृदयं विदधाते ॥	४३
ताटका निशिचरी नरगन्धं साकलय्य नरनाथकुमारौ । नीलनीरदनिभाकृतिरत्तुं व्यानशे सपदि काननदेशम् ॥	४४
द्यां धरां च युगपद्ध्वनयन्तीं मांसशोणितयकृन्ति किरन्तीम् । तां यथा प्रलयकालघनालिं ताटकां कलयते स्म स रामः ॥	४५
खण्डयन्सपदि तद्भुजदण्डौ मणिडतोरसि नरान्त्रकमण्डैः । काण्डमात्तधनुरौज्ञदखण्डं चण्डभानुकुलजो रणचण्डः ॥	४६
बाणभिन्नहृदया सहसा सा ताटका भुवि पपात ममार । देवताश्च मुनयः प्रशशंसू राघवं सकुशकान्वयजातम् ॥	४७
कौशिकेन सह दाशरथिभ्यामाश्रमं निजमथो विजगाहे । श्रीपतिर्बालिविभूतिजिहीर्षुर्यत्र वामनवटुर्नटति स्म ॥	४८
स प्रविश्य मुनिराश्रमदेशं यज्ञकर्म सहसारभते स्म । राघवौ तु सवन्नावनकर्मण्युद्यतौ विधृतकामुकबाणौ ॥	४९

अध्वरे तु गमिते न समाप्ति साध्वसं हृदि मुनेरुदपादि ।
यद्यथाप्रकृति सुन्दसुताभ्यामावृता सपदि वेदिरुभाभ्याम् ॥ ५०

तौ सर्मीक्ष्य सहसा रघुवीरः सन्दधे धनुषि मानवमस्त्रम् ।
तेन चान्यतरमस्तुधिमध्ये भुक्त्यात्रमिव पातयति स्म ॥ ५१

पावकास्त्रविधिनान्यमसृक्पं श्राद्धदेवसदनेऽभिनिमन्त्रय ।
गृध्रवायसमुखान्हतशेषैराश्रमाद्वहिरतर्पयदन्यैः ॥ ५२

एवमाश्रमराक्षसबाधं तापसस्य सहसा स विधाय ।
आस्थितं नियमप्रतिरोधं तातदाक्यमिव पालयति स्म ॥ ५३

तोषितो उपदिदेश महर्षिः कर्मणा रघुकिशोरकृतेन ।
अस्त्रजालमखिलं किल तस्मै सानुजाय विनयावनताय ॥ ५४

राक्षसा नियमविघ्नकरास्ते मारितास्त्वदुपदिष्टमहास्त्रैः ।
शाधि किन्नु विदधेऽन्यदपृच्छद्वाधिसूनुमिति दाशरथिस्तम् ॥ ५५

जात चीर्णनियमोऽहमिदानीमाश्रमोऽजनि निराशरकीटः ।
तापसैर्वनपलाशफलाशैरीप्सितं तु किमितः परमस्ति ॥ ५६

श्रूयते खलु विदेहनगर्या यक्ष्यते जनकभूपतिनेति ।
तत्र सत्रमपि कार्मुकरत्नं द्रेष्टुमर्हसि महाद्वृतमैशम् ॥ ५७

कौशिकोक्तशिवकार्मुकवार्ताकृष्यमाणमनसो नृपसूनोः ।
तादृशाद्वृतशरासदिवक्षा राघवस्य सुहृढा हृदि रूढा ॥ ५८

सानुजो मुनिवरेण समेतः प्रस्थितः स मिथिलां प्रति रामः ।
काशिकीसरितमाशु विलङ्घ्य स्वर्धुनीतटमपापमवाप ॥ ५९



Chitrakarṇī

गौतमस्य सहर्षमचरीयं रामदर्शनपवित्रितगात्री ।
सानुजं सकुशिकात्मजमेनं सा यथाविधि समर्च्य विधिशा ॥
अब्रोन्मधुरया च गिरैवं राम पूर्णशरदिन्दभिराम ।
दर्शनं तब तमः पुरुषाणां हन्ति सिङ्गति मनश्च सुधायाम् ॥

स. २, श्लो. ६४, ६५, प. १५

- शैलराजतनया प्रथमां सा स्वर्यथा त्रिपथगा भुवि नीता ।
पार्वती हिमवतस्तनयान्या कार्त्तिकेयजननी भवति स्म ॥ ६०
- तत्कथां कथयतः श्रुतिपेयामाकलय भृत्यां मुनिमुख्यात् ।
फाणिताञ्चितपयस्यमृते वा राघवो विमुखतामभिपेदे ॥ ६१
- त्रीण्यहानि रजनीरपि तिस्रस्ते त्रयस्त्रिपथगातटभूमौ ।
स्नानपानयजनैर्गमयित्वा गौतमाश्रमपदं प्रति जग्मुः ॥ ६२
- चित्रमत्र रजसा परिभूता रामपादरजसा परिपूता ।
शापमुक्तिमपि पत्युरहल्या स्वस्वरूपमगमद्युगपत्सा ॥ ६३
- गौतमस्य सहधर्मचरीयं रामदर्शनपवित्रितगात्री ।
सानुजं सकुशिकात्मजमेनं सा यथाविधि समर्च्य विधिज्ञा ॥ ६४
- अब्रवीन्मधुरया च गिरैवं राम पूर्णशरदिन्द्वभिराम ।
दर्शनं तव तमः पुरुषाणां हन्ति सिङ्गति मनश्च सुधायाम् ॥ ६५
- दर्शनेन तव संप्रति धन्यं जन्म कर्म सफलं मम जातम् ।
स्वस्ति तेऽस्तु विजयश्च पुनस्तेऽनुग्रहात्पतिसमागममागाम् ॥ ६६
- पद्मया सह यथा वनजाक्षं दुर्गया सह यथा निटिलाक्षम् ।
कान्तया चिरमनन्यकमन्या त्वां च योद्ध्यति तथा स विधाता ॥ ६७
- एवमुक्तवति मौनिकलत्रे ब्रीडमेत्य रघुवंशवतंसः ।
आलिखन्भुवमवामपदाप्रात्किञ्चिदानमितमौलिरतिष्ठत् ॥ ६८
- गन्तुमिच्छुरथ सत्वरमस्या मैथिलस्य नगरं स पुरन्धर्याः ।
आशिषं समधिगत्य तदाङ्गां निर्जगाम सहजन्ममुनिभ्याम् ॥ ६९

गौतमाश्रमपदाद्रमयन्प्रागुत्तरेण तु पथा रघुवीरौ ।
कौशिको जनकराजनगर्यां यज्ञवाटनिकटं प्रविवेश ॥

७०

गाधिसूनुमृषिमागतमारादाकलय्य जनकः सपुरोधाः ।
अभ्यगादभिमुखं स महर्षेरर्द्युपाणिरमृतोपमवाणिः ॥

७१

स्वागतं तव मुने कुशलं ते पाद्यमर्घ्यमिदमाचमनीयम् ।
किन्वयं सुदिवसः किमु भाग्यं भूयसी हि मम पुण्यविपक्तिः ॥

७२

कौशिकं सदकृतातिथिमित्थं मैथिलः सविनयं नयशीलः ।
राघवावथ तथैव यथाहं गां गताविव दिवः शशिसूर्यैँ ॥

७३

गाधिपङ्क्तिरथराजकुमारास्ते मखोपसदनं प्रति नीताः ।
मैथिलेन विहितातिथिपूजाः स्वोचितासनतलेषु निषणाः ॥

७४

ऊचिवानुचितविष्ट्रभाजं राघवं जनकराजपुरोधाः ।
नास्ति राम सुकृती त्वद्देऽन्यो येन गाधितनयानुगृहीतः ॥

७५

कौशिकस्य महदद्वृतवृत्तं राघवाय निजगाद् पुरोधाः ।
तत्कथाश्रवणविस्मितचित्तो नासिकाग्रनिहिताङ्गुलिरासीत् ॥

७६

आत्मवृत्तकथनादथ गाधेरात्मजो जनकराजसभायाम् ।
राघवागमनकारणमेवं व्याजहार जनकाय नृपाय ॥

७७

सिंहशाबक इव द्विपसारं ज्ञातुमिच्छुरवनीप स बालः ।
नैकपार्थिवपराक्रमगर्वग्रासिकार्मुकविलोकनलोलः ॥

७८

यत्त्वयि स्थितमेयबलं तदर्शयाशु धनुरैशममुष्मै ।
वीक्ष्य तत्सकृदिवान्यनृपालाः साधयिष्यति यथायथमेषः ॥

७९

- एवमुक्तवति विश्वसपक्षे सस्मितं स जनकः प्रचचक्षे ।
काकपक्षकधरो हतरक्षा वीक्षतामिति धनुर्युधि दक्षः ॥ ८०
- यो यदास्य धनुषः प्रभवेदारोपणे सपदि तस्य महीजा ।
आत्मजा मम पराक्रमशुल्का दास्यते त्विति मया निरणायि ॥ ८१
- शास्मभवं धनुरिदं यदि कुर्याद्राघवः स्वयमधिज्यमवेहि ।
तं तदा प्रथितलाघववीर्यं जानकीमृदुकरग्रहणार्हम् ॥ ८२
- इत्युदीर्यं जनकः स बलिष्ठैः सेवकैः सपदि पञ्चसहस्रैः ।
सन्यधापयदमेयबलं तं राघवाभिमुखमैशशरासम् ॥ ८३
- कौशिकस्य नयनान्तकृताङ्गामावहन्दशरथाग्रकुमारः ।
पश्यतामयततामरचापारोपणे नरसहस्रशतानाम् ॥ ८४
- बलबजं विगणयन्निव धन्वारोपयज्ञटिति पूरयति स्म ।
शब्दरन्धमतिलङ्घय धनुर्ज्यार्कर्षणादलितलस्तकमासीत् ॥ ८५
- भगकार्मुकभुवा चतुराशाव्यापृतेन घननादनिभेन ।
निःस्वनेन कथितो हि भविष्यद्राघवावनिजयोरुपयामः ॥ ८६
- मैथिलस्तदनु कौशिकमेवं व्याजहार रचिताङ्गलिबन्धः ।
राघवेण भगवन्तनया मे क्रीयते स्म निजंबाहुबलेन ॥ ८७
- राघवाय दुहिता मम देया स्वामिने स्वमिव सेवकगुप्तम् ।
तद्यस्व घटयाशु तयोस्त्वं पाणिपीडनविधिं परमर्षे ॥ ८८
- लक्ष्मणाय तनयामहमन्यामूर्मिलामतिसृजामि मदीयाम् ।
आत्मजे तदनुरूपवदाभ्यामाश्रये हृदि सुखं प्रददानः ॥ ८९

आशुगामिभिरहानय दूतैराशु कोसलपति सवसिष्ठम् ।
राघवैर्व्यतिकरो जनकानामेतयोरनुमतिः खलु मुख्या ॥

१०

यावतैव जनकोष्ठपुटाप्रात्प्रच्युतानि मधुराणि वचांसि ।
तावता तदनुगौ शरवेगौ द्वौ विदेहनगरान्निरगाताम् ॥

११

तौ विदेहनृपदूतवरेष्यौ कौतुकादविदिताध्वजखेदौ ।
योगिनाविव सकृच्छसितेन प्रापतां त्रिभिरहोभिरयोध्याम् ॥

१२

आज्ञया दशरथस्य हि राज्ञो द्वौ प्रविश्य नृपवेशम् नयज्ञौ ।
तावसूनृतगिरामनभिज्ञौ मैथिलस्य वदतः स्म तदाज्ञाम् ॥

१३

पार्थिवः सुतवियोगभृशार्तो दूतसङ्गमिततच्छुभवार्ताः ।
ग्रीष्मतापितशिखीव तृष्णार्ताः सञ्जहर्ष नववृष्ट्यभिषिक्तः ॥

१४

दूतवाक्यमवकर्ष्य यथावत्पार्थिवो दशरथः ससुमन्त्रः ।
आगमय्य च सुमेधसमद्वा वेधसस्तनयमेवमुवाच ॥

१५

कौशिकेन भगवन्सकनीयान्नराघवोऽधिवसतीति विदेहान् ।
दित्सतीति जनकः स महात्मा राघवाय तनयामुपशृण्मः ॥

१६

यद्यन्यं व्यतिकरो जनकानां संमतो भवति वश्च रघूणाम् ।
साधयाम मिथिलां सह पौरैर्मा स्म भूर्गमनकालविलम्बः ॥

१७

भो रघूद्वाह विदेहरघूणां कस्य न प्रियकरो व्यतिषङ्गः ।
यत्र गाधितनयः स हि दानादानयोः किल समाहितचित्तः ॥

१८

बाढमित्यवितर्थं कथयत्सु ब्रह्मसूनुमुखमन्त्रवरेषु ।
पार्थिवो निरगमत्सह पौरैरात्मसंभवविवाहमहाय ॥

१९

सा विदेहनगरी रमणीया जानकीपरिणयेक्षणलोला ।
संमदाधिकसमेधितसत्त्वा कोसलेन्द्रजनतामसहिष्ठु ॥

१००

मैथिलः स तु समागतमारादभ्यगादशरथं सपुरोधाः ।
अर्ध्यपाद्यविधिना विधिवत्तं प्राच्यं सादरभितीरयति स्म ॥

१०१

वाहिनी तव यथामरवाहिन्यातनोति मिथिलां किल धन्याम् ।
दर्शनं तु भवतः खलु साक्षादर्शनं भगवतः शशिमौले: ॥

१०२

आवयोरिह समागमभाग्यं कौशिकेन मुनिना समनायि ।
स प्रमाणमुभयोरपि कार्येऽहं भवानिव यतस्तदधीनः ॥

१०३

नैकपार्थिवपराक्रमगर्वप्रासिंशंकरधनुर्दलनेन ।

ज्यायसो भुजपराक्रमलक्ष्मीवर्यज्यते स्म जगतस्तव सूतोः ॥

१०४

येन केन पदुना वदुनेदं तन्यते शिवधनुः समधिज्यम् ।

तेन भूमितनया परिणेया सा मयेति समयो निरणायि ॥

१०५

आजिघृक्षतु सुतस्तव सीतामाङ्गया विधिसुतस्य तथा ते ।

वीर्यसंपदमिवार्थसमृद्धयै पाणिनान्यपुरुषार्थजयाय ॥

१०६

लक्ष्मणस्तव सुतोऽपि कनीयानुर्मिलां मम सुतामुपयच्छेत् ।

माण्डर्वीं च भरतः श्रुतकीर्तिं शत्रुजिञ्च तनये कुशकेतोः ॥

१०७

पाणिपीडनविधिं तनयानामारचय्य विधिवत्तव यूनाम् ।

संप्रदायसुभगव्यतिषङ्गं संविधेमहि विदेहरघूणाम् ॥

१०८

निपीय नवनीलनीरदनिनादसंवादिनी-

मुदश्चितविपश्चिकाकणितगर्वनिर्वापणीम् ।

सुधासमवर्धीरिणीं जनकराजवार्णीं शुभा-
मविन्दत हृदन्तरे मुदमसौ दशस्यन्दनः ॥

१०९

तथा परमया मुदा निरुपमानयासौ तदा
प्ररूढपुलकाङ्कितः प्रसृतहर्षबाष्पाङ्कितः ।
पुरस्कृतपुरोधसं विधिसुतं पुरस्कृत्य तं
सुधामधुरया गिरा जनकराजमाहारिहा ॥

११०

अयं हि चिरकाङ्क्षितो व्यतिकरो विदेहैः समं
मैव बहुभाग्यतः कुशिकसूनुनापादितः ।
तथापि परवानहं जनकराज दात्रा त्वया
प्रतिग्रहविधिर्यतो भुवि भवेद्धि दातुर्वशः ॥

१११

यथा मनसि वर्तते तव यथा वसिष्ठस्य वा
यथादिशति कौशिकः कथमसौ भवेदन्यथा ।
चिराभिलषितं मया सुतविवाहनेत्रोत्सवं
विधाय च शुभायति त्वमचिराय संपादय ॥

११२

इति ब्रुवति राघवे सपदि तेन संभावितो
निजालयमुपाविशन्सह पुरोधसा मैथिलः ।
शुभग्रहगणेक्षणे शुभदिने विलग्ने शुभे
सुतापरिणयक्षणं स हि विधातुमात्तक्षणः ॥

११३

स पूर्वदिवसे शुभे विधिसुतेन वैवाहिकीं
क्रियां च निरवर्तयहशरथोऽपि पौर्वाङ्कीम् ।
वराश्च चतुरास्तदा कृतविवाहनेपथ्यका
वधूवरणदीक्षिताः पुरजनैः समावेक्षिताः ॥

११४

द्वितीयः सर्गः

२१

विदेहनगरी च सा विपुलचत्वराद्वालका
वियत्स्थलसमुलसद्विमलसौधपञ्जिच्छटा ।
सुधाधवलिता सती रुचिररङ्गवलीलस-
द्रृहाङ्गणपराजितामरपुरी विभाति स्म ह ॥ ११५

गृहोपरि निवेशिताः प्रतिगृहं प्रदीपोत्करा
विभान्ति हि नभःस्थलादिव भुवं गताः खेचराः ।
विवाहसमये वधूवरशरीरकान्ति परां
नरा इव दिव्यक्षेत्रो निखिललोकसंमोहिनीम् ॥ ११६

विवाहसमये समापतति मैथिलीरामयो-
र्ने काचिदपरिष्कृता सपदि भूमिरासीत्पुरे ।
न कर्हिचिददीपितः कचन कोऽपि देशोऽभव-
न्ने काचिदनलंकृता पतियुता पुरन्धी तदा ॥ ११७

धिमिद्विमितदिंधिमीधिमितधीतधित्तांधिमी-
त्यभून्मुदिरमन्दरस्तनितवन्मृदङ्गध्वनिः ।
इदं च हृदयङ्गमं श्रुतिसुखं च पृथ्वीसुता-
विवाहसुमहोत्सवं प्रथयति स्म तौर्यत्रिकम् ॥ ११८

अहो भुवनमङ्गला विहितमङ्गलाभ्यञ्जना
विधारितहगञ्जना निटिलचुम्बिकस्तूरिका ।
प्रसाधितशिरोरुहा विधृतनूलपीताम्बरा
विवाहमणिमण्टपं सपदि भूसुतासादिता ॥ ११९

शरच्छशिशतद्युतिश्शतशतेक्षुधन्वाकृति-
र्बङ्गादिव जितात्मनामपि दृशा समाकर्षितः ।

स दाशरथिरञ्जसा कुलपुरोधसा वेधसः
सुतेन मिथिलेशितुस्त्वभिमुखं समावेशितः ॥ १२०


यथाविधि हुतेऽनले विततवेदिमध्ये शुभे
शुभां कनकभूषितामथ निजाङ्कसंस्थापिताम् ।
निजामवनिजां प्रजां दशरथाग्रपुत्राय तां
प्रदाय मिथिलाधिपो विसृजति स्म पूतं जलम् ॥ १२१

ददौ जनकभूपतिः कनकभूषणालंकृतां
सुतामथ निजौरसीं सपदि लक्ष्मणायोर्मिलाम् ।
कुशध्वजसुते उभे सकलभूषणालङ्कृते
यथाक्रममदापयद्वरतशत्रुजिद्धयां ततः ॥ १२२

ततो गुणविभूषणा विनयवीर्यविद्यापणाः
ककुत्स्थकुलकेतवो दशरथस्य ते सूनवः ।
यथाक्रममुपाददुः प्रयतपाणिपद्मेन ताः
द्रृतयदीपिनीर्जनकवंशमुक्तामणीः ॥ १२३

वधूवरचतुष्टयं कृतयथोक्तपाणिग्रहं
समाप्तिमनयद्यथाविधि विवाहशेषक्रियाम् ।
महाशिषमुदाहरन्दिर्जवराः पुरन्धीगणा
जगुश्च जयमङ्गलं कलमखण्डमाखण्डलम् ॥ १२४

एवं स कोसलपतिश्चतुरस्तनूजा-
न्संयोज्य रूपकुलशीलवयोऽनुरूपैः ।
दारैरुदारचरितः सकलत्रपुत्र-
मित्रो विदेहनगरान्निरगादयोध्याम् ॥ १२५



Chiraranamavitt

अध्यर्धमार्गमवनीपकुलान्तकेन रामाभिधेन जमदग्निसुतेन तेन ।

रामस्य शाङ्करभनुर्दलनस्य वीर्यं जिज्ञासुनास्य पदवी सहसा न्यरोधि ॥

स. २, क्लो. १२६, पृ. २३

अध्यर्धमार्गमवनीपकुलान्तकेन
रामाभिधेन जमदग्निसुतेन तेन ।
रामस्य शांकरधनुर्दलनस्य वीर्यं
जिज्ञासुनास्य पदवी सहसा न्यरोधि ॥

१२६

रामोऽपि दाशरथिरात्तधनुः क्षणेन
क्षात्रब्रतस्य धनुषा जनुषा द्विजस्य ।
क्षात्रं यथास्य भुजदण्डबलावलेपं
ब्राह्मीं तपःसुगतिमुदलयाङ्गकार ॥

१२७

रामं भृगोस्तनयगर्वविराममाजौ
राजा सप्तनविजयेन विराजमानम् ।
आश्लिष्य गाढममितां मुदमादधानः
स्वीयामगाहत परिष्कृतराजधानीम् ॥

१२८

सह नृपतिरुदारो दारकैरत्युदारै-
रचिरपरिगृहीतोदारदारैः सदारः
उपचितमनुवेलं निर्भरानन्दमिन्दौ
समुदयिनि मनस्वीवान्वभूतिसन्धुराजः ॥

१२९

इति श्रीमद्वाधूलकुलजलधिकौस्तुभस्य श्रीमन्मार्गसहायशास्त्रिणस्तनू-
जस्य श्रीमत्सुब्बाम्बागर्भेशुक्तिमुक्तामणेः श्रीसुन्दरेश्वरस्य
कृतौ सुन्दररामायणकाव्ये
द्वितीयः सर्गः ।

॥ अथ तृतीयः सर्गः ॥

युधाजितानन्तरमागतेन स्वस्त्रीयपाणिग्रहणोत्सवाय ।
सभागिनेयेन गतं यथास्त्रं यथार्हमावृत्तसभाजितेन ॥

१

स तं सुमित्रातनयो यवीयाननुज्ञयानुब्रजति स्म पित्रोः ।
कदापि बाल्यावधि राजसून् वियोगदुःखं खलु नान्वभूताम् ॥

२

नवोढयायोनिजया समेतः स निर्विशन्निन्द्रिययोगभाग्यम् ।
सलक्ष्मणो लक्ष्मणपक्षपाती पितुः समीपे वसति स्म रामः ॥

३

अनन्तकल्याणगुणैरगण्यैर्महत्तमानन्दसुधासमुद्रे ।
निमज्जयन्पौरजनानशेषान्पितुः स आसेचनकं बभूत ॥

४

निरूढरागानथ पौरवर्गानवेक्ष्य रामे विनयाभिरामे ।
प्रमोदमन्तर्विनियम्य राज्यभरात्स विश्रान्तिमियेष राजा ॥

५

सुमन्त्रमन्यानथ पौरवृद्धान्वसिष्ठजाबालिमुखान्महर्षीन् ।
सभां समानीय विशांपतिस्तानुवाच विश्रान्तिसुखं प्रापित्सुः ॥

६

यथावितं प्राज्यमिदं हि राज्यं पूर्वैर्मदीयैः सुतनिर्विशेषम् ।
तथा यथाशक्ति मयापि राज्ञां स एव किं नानुगतो नु पन्थाः ॥

७

चिरं वहन्नाज्यधुरां प्रगुर्वामहं प्रशान्तोऽस्मि भृशं महान्तः ।
शशिप्रभच्छत्रसमावृतं मे विपाण्डरं जर्जरितं च देहम् ॥


८

अनुज्ञया संप्रति वो वरिष्ठे सुते मम ज्यायसि राज्यभारम् ।
इतः परं भर्तुमशकुवानो निवेद्य विश्रान्तिसुखं श्रयिष्ये ॥

९

- उदीरितां वाचमितीव राजा सभासदस्तेऽपि नृपाशयज्ञाः । १०
निशम्य चालोच्य मृषानभिज्ञास्तमूचुरानन्दसुधाब्धिममाः ॥
- अनेकवर्षस्थविरोऽसि राजन्यदातथ सर्वं खलु तद्यथार्थम् । ११
तद्य विश्रान्तिसुखं महार्हमयं हि कालो भवतोऽनुभोक्तुम् ॥
- अनेककल्याणगुणैरुपेतं तवात्मजं कामयते मनो नः । १२
गजेन यान्तं महता शशाङ्कप्रभातपत्रेण समावृतास्यम् ॥
- सभां निजेच्छामनुवादयित्रीं समीक्ष्य राजा पुलकाङ्किताङ्गः । १३
सुताभिषेकं मनसा वितन्वन्प्रमोदमन्तर्द्विंगुणं बभार ॥
- आगामितिष्ये दिवसे करिष्यन्पट्टाभिषेकोत्सवमात्मजस्य । १४
यथानुशिष्टं गुरुणा सुमन्त्रं सर्वं समाहर्तुमथादिदेश ॥
- हृदन्तराविष्कृतनिर्भरातिप्रमोदपूरोद्धनाक्षमीव । १५
स्वभावमावेदयितुं स राजा सलक्ष्मणं राघवमाजुहाव ॥
- स्वनामसंकीर्तनपूर्वमुच्चैः कृतप्रणामाय स राघवाय । १६
निजाशयं पौरजनाशयं च प्रमोदमानः प्रथयांबभूव ॥
- पित्रा विसृष्टस्त्वथ राघवोऽपि जनार्दनध्याननिमीलिताक्षीम् । १७
सुमित्रयायोनिजया समन्तादन्वास्यमानां जननीं दर्दर्श ॥
- मातर्मम श्वो भविताभिषेको राज्ये मया च प्रिययाद्य रात्रिः । १८
उपोषितव्येति पितुर्निदेशं तदा जगाद प्रमदातिरेकात् ॥
- कर्णमृतं तामथ रामवाणीमाकर्ण्य कर्णान्तविशालनेत्रा । १९
प्रमोदवाष्पाम्बुद्धरीनिमज्जत्कनीनिका तं कलयाद्वकार ॥

- रामं समुत्थाप्य कृतप्रणामं साध्वी निजोत्सङ्गतले निषष्णम् । २०
 विधाय चाग्राय तदुत्तमाङ्गे जगाद वाचा जननीतिभङ्गया ॥
- निपीय माध्वीमधुरां गिरं ते प्रीतास्मि हे वत्स चिराय जीव । २१
 पित्रातिसृष्टं त्वसपत्रमृद्धं राज्यं सह भ्रातृभिरङ्गं भुङ्क्ष्व ॥
- धर्मे मतिं बन्धुजने रतिं च गुरौ तु भक्तिं समतां प्रजासु । २२
 विधेहि संपादय जागरूको यशोधनं प्राणपणेन वापि ॥
- इतीरितं दाशरथिर्महार्थं मातुर्वचो माल्यमिव प्रगृह्ण ।
 आपृच्छ्य सीतां च तथा जनन्यौ रथाधिरूढः स्वगृहं विवेश ॥ २३
- सीतापि सर्वावयवानवद्या महार्हरत्नाभरणं दधाना ।
 पट्टांशुकं चाहतरं वसाना सा रूपिणी श्रीरिव शोभमाना ॥ २४
- राकेन्दुबिम्बप्रतिमानवक्ता कस्तूरिकाकलृप्तमालपत्रा । २५
 रामा रमानाथपदैकताना कृतोपवासा रजनीमुवास ॥
- सच्चत्वरा सा नगरी मनोज्ञा परिष्कृताद्वालकचैत्यहर्म्या ।
 सामोदमाविष्कृतरामपट्टाभिषेकवार्तामुखरीकृताभूत् ॥ २६
- अल्पावशिष्टा रजनी यदासीत्सहोषिता केकयराजपुत्र्याः ।
 रूपेण शीलेन गुणेन कुञ्जा सा मन्थरा तद्वृद्यं ममन्थ ॥ २७
- उत्तिष्ठ मूढे कथमद्य शेषे भयं न जानासि समावृतं त्वाम् ।
 त्वदीयदुःखेन ममापि दुःखं महत्प्रवर्तेत न संशयोऽस्ति ॥ २८
- तवात्मजं बन्धुजनेऽपवाह्य भर्ता शठस्ते कपटः कुबुद्धिः ।
 काल्येऽल्लसे स्थापयिताधिराज्ये रामं सपत्रीतनयं न वेत्सि ॥ २९



अल्पावशिष्टा रजनी यदासीत्सहोषिता केकयराजपुञ्च्याः ।
रूपेण शीलेन गुणेन कुञ्जा सा मन्थरा तद्दृदयं ममन्थ ॥

स. ३, श्ल. २७, पृ. २६



अरेः सपल्लीतनयस्य वृद्धिं कान्या सहेत त्वद्दते ह्यभिज्ञा ।
हृष्टासि मूढे खलु शोचितव्येऽप्युक्ता न वेत्स्यात्मविनाशहेतुम् ॥ ३०

अनल्पभाग्या खलु राममाता यस्याः सुतो राज्यपदं प्रयाति ।
धिक् त्वामधन्यां पुनरल्पभाग्यां यस्याः सुतो ज्ञातिषु दास्यमेति ॥

रामो यदि प्राप्स्यति राज्यमृद्धं सा सानुबन्धा विनशिष्यसि त्वम् ।
देशान्तरं वा भुवनान्तरं वा नेता स रामस्तव सूनुमज्ज्वे ॥ ३२

सौभाग्यवत्या बहुशो भवत्या दर्पाधिकात्पूर्वमनाहृता सा ।
निर्यातयिष्यत्यधुनाहितां त्वां भाग्याच्छयुतां कोसलराजपुत्री ॥ ३३

सा मन्थरा क्रूरवचोभिरेवं मनो निसर्गाद्विमलं च तस्याः ।
रोधोऽवरोधाद्वृत मूढवात्या गाङ्गं यथाम्भः कलुषीचकार ॥ ३४

प्रचोदितैवं भरतस्य माता प्रकोपसंवर्तितताम्रनेत्रा ।
साधिक्षिपन्ती हृदयेन नाथं कुब्जामवादीत्कुटिलीकृतात्मा ॥ ३५

अये मम प्रेयसि मूढमत्या पतिर्मयावेदि हितंकरो मे ।
त्वमद्य नाथस्य कुशाग्रबुद्धिर्थार्थभावं विशदीचकर्थ ॥ ३६

द्रुतं वनं प्रब्रजयामि रामं राज्येऽभिषिक्तं भरतं करोमि ।
यमात्थ मां साधयितुं द्वयं च स रोचते संप्रति मे हुपायः ॥ ३७

इतीरयन्ती नरनाथपल्ली विमुच्य दिव्याभरणांशुकानि ।
असंवृते भूमितले लुठन्ती विनिश्चसन्ती व्यसनं ननाट ॥ ३८

तदा प्रियां तामभिषेकवार्ता रामस्य राजीवविलोचनस्य ।
राजा स्वयं केकयराजपुत्रीमाख्यातुमन्तःपुरमाविवेश ॥ ३९

स तत्र तां भूमितले शयानामपास्य दिव्याभरणांशुकानि ।
विनिश्चसन्तीमिव नागकान्तां कान्तामशान्तामभिको दर्दश ॥ ४०

पापाशयां पालयिता जनानामवेक्ष्य तां कैतवरोषवेषाम् ।
तदीयमन्तर्व्यथितान्तरात्मा मोहातिरेकादविद्वन्वादीत् ॥ ४१

कान्ते तव प्रान्तमुपागतस्ते कान्तो न किं वेत्सि शुभालकान्ते ।
क्वान्तं तवालोक्य मुखं नितान्तं ध्वान्ते निमज्जन्निव मेऽन्तरात्मा ॥

किमाप्रियं प्रेयसि ते व्यतानि स्वप्रेऽपि वा तन्मनसाप्यचिन्ति ।
व्यलीकहेतुं तव नाभिजाने मनःप्रिये मे वद मञ्जुवाणि ॥ ४३

बलीयसी किं शिरसो व्यथा ते किमन्यदङ्गं व्यथमानमास्ते ।
विनिश्चितं वेद्य भीरु मह्यं प्रतिक्रियां कारयितास्मि सद्यः ॥ ४४

विमानिता मानिनि ते सपत्न्या दुनोषि किं कोसलराजपुड्या ।
महर्षिणा केन विमानितेन शप्तासि कल्याणि ममाभिवेहि ॥ ४५

कल्याणबुद्धौ मायि कस्य हेतोः कल्याणि शेषे भुवि केवलायाम् ।
विभासि भूतोपहतेव चित्तप्रमाथिनी पांसुषु मे शयाना ॥ ४६

भवेदवध्यो वद को नु वध्यो वध्योऽणुमध्ये भवतादवध्यः ।
अकिञ्चनं कं च वद प्रपञ्चे सकाञ्चनं वाञ्छसि काञ्चनाभे ॥ ४७

शरन्निशाकान्तनितान्तकान्ति मुखं दरस्मेरमनोहरं ते ।
क्रुधायुनाक्रान्तविलोचनान्तं धिनोति नो किन्तु दुनोति कान्तम् ॥

निरासभीति दयिते निरस्य वृणीहि कैकेयि हृदीपिसितं ते ।
समीहितं ते नियतं करिष्ये शपे तवानेन पदाम्बुजेन ॥ ४९

प्रिये मयि त्वं प्रणयप्रकोपं विमुच्च पञ्चाशुगवञ्चितं माम् ।
हिमाम्बुवर्षोपलशीतलेन संभावयापाङ्गतरङ्गितेन ॥

५०

इति स्मरापस्मरणाभिभूते हिताहितज्ञानविमूढचित्ते ।
महीपतौ शंसति सा नृशंसा मेने करस्थामिव कार्यसिद्धिम् ॥

५१

ततः प्रियाङ्के सुखमश्नुवाना प्रियैर्वचोभिः परिसान्त्वयमाना ।
विमुक्तलज्जा नयमुज्जिहाना जगाद् वाचा जगतीपतिं सा ॥

५२

न मानसी वा न हि कायिकी वा रुजा मदीयं हृदयं दुनोति ।
न केन वा विप्रकृता सपत्न्या दयावता नावमता त्वया वा ॥

५३

हिताभिभाषीव हितंकरो मे विभो यदि त्वं भव सत्यसन्धः ।
अकैतवश्चेन्मयि तेऽनुरागो मनोरथं पूरय मामकीनम् ॥

५४

सुरासुराणां समराजिरे यौ त्वया वरौ तुष्टहृदा वितीणौ ।
तदैव तावत्सविधे तवैव न्यासीकृतौ तौ किल रक्षणार्थम् ॥

५५

तयोर्द्वयोरन्यतरेण रामं विधेहि वर्षाणि चतुर्दश त्वम् ।
मृगाजिनाबद्धकटिं बनान्ते पलाशदण्डादृतपणिमाशु ॥

५६

वरेण चान्येन हि यौवराज्ये मूर्धाभिषिक्तं भरतं विधेहि ।
द्वयं ममाभीप्सितमेतदेव प्रतिश्रुतं पालय भूमिपाल ॥

५७

मोहातिरेकाद्यदि रामभद्रे प्रतिश्रुतं मे विफलीकरोषि ।
निषीय वा हालहलं प्रविश्य हुताशनं जीवितमुत्सृजामि ॥

५८

भर्तुर्नरेन्द्रस्य करागृहीता सा तुङ्गभोगं भुवि निर्विशन्ती ।
पयोविवृद्धेव गरं कृतन्नी भुजङ्गमैवं गिरमुज्जगार ॥

५९

विषादपि क्रूरतरं तदीयं वचोऽदसीयं हृदयं प्रविश्य ।
बलादसूत्रिंगमयत्तदङ्गात्प्रतप्रनाराच इवाचचार ॥

६०

मुहूर्तमात्रं स विभुविसंज्ञो गतासुकल्पो निपपात भूमौ ।
स्मरन्स चैतन्यमवाप्य रामं पुनः पुनर्मोहमवाप भूपः ॥

६१

चिरेण संज्ञामधिगम्य यन्नाद्विधारयन्धैर्यमुदारबुद्धिः ।
क्रुधारुणीभूतदशा दिधक्षन्वधूमितीवाभिदधे धरापः ॥

६२

रामेण राजीवविलोचनेन बालेन पापे किमिवापराद्वम् ।
यमिच्छसि त्वं मम देहबद्धं बहिश्चरं प्राणमरण्यभाजम् ॥

६३

गरीयसी भक्तिरपि प्रपञ्चस्त्वयि प्रसिद्धा खलु राघवस्य ।
पापं किमस्मिन्मयि वापराधं पापे किमाशङ्कय तनोषि तापम् ॥

६४

शशाङ्कसूर्यक्षणविप्रयोगं सहेत मुद्यन्नपि जीवलोकः ।
न तु क्षणं तिष्ठति जीवितं मे विहाय रामं विनयाभिरामम् ॥

६५

कण्ठे मदीये प्रणयार्पितोऽयमुद्बन्ध आसीत्तव बाहुबन्धः ।
नालीकमालेति मया विमोहाद्याली कराली विधृतोपकण्ठम् ॥

६६

तवाधरं पीतवता विमोहात्पयः सकाकोलमपायि नूनम् ।
मया त्वमालिङ्ग रसालकेन विषादहेतोर्विषवल्लरीव ॥

६७

श्रुतेन बुद्ध्या विनयेन नीत्या गुणेन धृत्या वयसा च शान्त्या ।
ज्यायान्स रामो हि शरीरकान्त्या कुलक्रमादर्हति राज्यमृद्धम् ॥

६८

स्पृशामि ते पादयुगं करोमि तवाङ्गलिं प्रेयसि मे प्रसीद ।
विदेहराजन्यसुतासनाथेऽप्यणीयसी त्वां करुणा रुणद्धु ॥

६९

- राज्ये स रामस्त्वभिषिच्यमानः ससोदरज्ञातिजनो भुनक्तु ।
गरीयसी प्रेयासि निर्वृतिर्मे यशश्च ते स्यात्सुखिनो जनाः स्युः ॥ ७०
- कान्तेन सैवं बहु भत्स्यमाना सान्त्वोक्तिभिश्चाप्यनुनीयमाना ।
कान्तारसञ्चारकथानुषञ्जात्स्वान्तं न रामस्य रुरोध हन्त ॥ ७१
- अत्रान्तरे राजगृहं सुमन्त्रे स्वापात्तमुत्थापयितुं प्रविष्टे ।
हतप्रभे तत्र विभौ तु दृष्टे पृष्ठा तदिष्टा सविधोपविष्टा ॥ ७२
- कोटिं परां देवि जनप्रमोदे रामाभिषेकस्य कुतेऽधिरूढे ।
कुतश्चिदत्याहितमस्य जातं यतस्तमोग्रस्त इवार्कविम्बः ॥ ७३
- राजा प्रमोदाम्बुनिधौ निमज्जन्प्रजागरात्सूत निशामनैषीत् ।
श्रान्तो नितान्तं तदयं निशान्ते निद्राममुद्रामगमच्च भद्राम् ॥ ७४
- सुमन्त्र मन्त्रज्ञ नृपाज्ञया त्वं समानय क्षिप्रमिहाद्य रामम् ।
अतथ्यमित्थं वचनं तदुक्तं समर्थितं ह्यर्थविदापि तथ्यम् ॥ ७५
- ततो विनिर्गत्य गतो निशान्तं ससंभ्रमं दाशरथेः सुमन्त्रः ।
विज्ञाप्य तस्मै नृपतेस्तदाज्ञां पुनः सहानेन निवर्तते स्म ॥ ७६
- विशांपतिं वह्निमिव प्रशान्तं विधुंतुदग्रस्तमिवांशुमन्तम् ।
मुनिं यथासत्यवचो ब्रुवन्तं क्षुभ्यन्तमक्षोभ्यमिहोर्मिमन्तम् ॥ ७७
- द्विजं यथा गोवधमाचरन्तं नृपं यथा शत्रुभयाद् द्रवन्तम् ।
ईमुण्णं च विनिश्चसन्तं मन्त्रैरिवाबद्धफणाधरं तम् ॥ ७८
- अवामपाणौ निहितोत्तमाङ्गमनल्पचिन्ताकुलितान्तरङ्गम् ।
सुवर्णपर्यङ्कतले निषष्णमपूर्वरूपं स ददर्श रामः ॥ ७९

- विषादहेतुं पितुर्मनीषी यतो मनीषाविषयो बभूव ।
ततो विषीदन्हृषितां स देशे निषेदुषीं मातरमावभाषे ॥ ८०
- तातः कुतः शोचति शोकहेतुः को नाम मातः किमु संप्रवृत्तम् ।
जैवातृकस्याभ्युदये पयोधिः क्षुञ्जाति किं वा बडबानलेन ॥ ८१
- पट्टाभिषेके भम ते कुमारौ जैवातृकौ सन्निहितौ न हि स्तः ।
इतीव चिन्ताकुलितो नु तातो न खल्वमिश्रं सुखमङ्गभाजाम् ॥ ८२
- कोपादुताहो प्रणयेन वा स्यादुक्तो नु तातः परुषं भवत्या ।
आस्ते विषीदन्हृदये दयार्द्रा प्रसादैयैनं मृदुमञ्जुवाचा ॥ ८३
- उत्साहहीने नृपतौ विषणे को वाभिषेकोत्सवमुत्सहेत ।
अस्तं प्रयातुस्तमसां निहन्तुः को वा न मुह्येदिह जीवलोकः ॥ ८४
- इतीव पृष्ठा भरतस्य माता धृष्ठा सुनिर्लज्जमुवाच रामम् ।
कोपो न कस्मै मनसोऽनुतापो तातस्य ते भूमिपतेरुताहो ॥ ८५
- मनोगतं किञ्चन शंसितुं ते भयात्त्वदेषः खलु संशयालुः ।
त्वदप्रियं तत्प्रियमप्यनुक्तं कार्यं त्वया तत्प्रित्वभक्तिभाजा ॥ ८६
- वरद्वयं मे मुदितेन राज्ञा व्यतारि देवासुरसङ्गरान्ते ।
तयोरपृच्छं तव वासमेकं वैनेऽवनेर्मेऽवनमात्मजस्य ॥ ८७
- तद्य सोऽयं त्वयि रागबद्धः सत्येन पाशेन तथा पिनद्धः ।
शरावमध्यापितृभृज्यमानधान्याकृतिस्तप्यति तप्तचेताः ॥ ८८
- पोतो यदि त्वं पितृभक्तिमान्स्यास्तातं समुत्तारय सत्यवार्धिम् ।
यावत्त्वयि प्रेमभराद्विमुच्य प्रतिश्रुतं न च्यवतेऽपवर्गात् ॥ ८९

वने वस त्वं नव पञ्च राम वर्षाणि राज्यं भरतो भुनक्तु ।
इतीव राजा निजया हि वाचा जिहेति वक्तुं त्वयि रागबन्धात् ॥

सन्तप्यमानं पुनरीदृशीभिः सन्तापयन्ती पुनरेव वाग्भिः ।
लोकापवादादपि निर्विशङ्का सा राममेवं निजगाद् वामा ॥ ९१

उदारधीरं रघुवंशवीरं वचो न तस्या व्यथयाश्चकार ।
दृष्टिप्राप्तो हि गभीरनीरं पयोधिमालोडयितुं कुतोऽलम् ॥ ९२

वहन्सपत्नांजननीनियोगश्रिय यथेशस्तजमस्तशङ्कः ।
पितुर्वियोगे तु परं विषीदंस्तमेव रामः पुनरेवमूचे ॥ ९३

वने निवासो नगरेऽपि वासो न मे विचारो भरतस्य वा स्यात् ।
पितुर्गुरोस्तस्य हितस्य राज्ञः क ईशितातिक्रमितुं निदेशम् ॥ ९४

पितुर्यथाहं भरतस्तथा मे प्रियो हि मातस्तव मास्तु शङ्का ।
तातस्य वा ते युवराजमेनं विधातुमिच्छा यदि सा ममापि ॥ ९५

भोगेऽतितृष्णा कनकेऽतिवाङ्छा चेतः कदा वा वद मे चकर्ष ।
राज्याभिषेकं पितुराज्ञयाहमूरीचकारेतरथा न मातः ॥ ९६

आयुष्मते दित्सति संप्रतीदं राज्यावनं काननवर्तनं मे ।
मृद्धीकमाध्वीकसुधासमं तत्र गद्यते किं जनकेन हृद्यम् ॥ ९७

जैवातृको भूभरतो न भीतो भीतो न चाहं त्वटनादटव्याम् ।
लोकापवादाङ्गवती न भीता तातः कथं सङ्गरभङ्गभीतः ॥ ९८

दूरादपास्यन्पितुराप्तवाचा साम्राज्यलक्ष्मीमचिरांशुतुल्याम् ।
आचन्द्रताराक्मनश्वरं तदाशान्तविश्रान्ति यशस्तितांसुः ॥ ९९

स्वर्गापगां तामपर्वगदात्रीमुग्रैस्तपोभिः समुपास्य भर्गम् ।
गां प्रापयद्यः सुगतिं पितृन्सवान्भस्मीकृतान्कापिलकोपवह्नौ ॥ १००

तस्यान्ववाये किमहं न जातो भ्राता न किं मे भरतो नु राज्ञः ।
नो चेदलं पूरयितुं प्रतिज्ञामल्पीयर्सी धिक्कुलपांसनं माम् ॥ १०१

तातं समाश्वासय तातवाक्यैर्वत्सं समाह्वापय वत्सलं मे ।
पद्माभिषेकोत्सवमस्य साक्षात्पश्यामि नेत्रोत्सवमम्ब तावत् ॥ १०२

इतीव रामे विजितार्थकामे गुणाभिरामे वनमेतुकामे ।
सा पूर्णकामापि किमाप्तुकामा भूयोऽपि रामं तुदति स्म वामा ॥ १०३

पित्रोर्विधेयत्वमनन्यद्वष्टुं क्षात्रं च सौभ्रात्रमदर्शि वाचा ।
श्रुतं सदाचार इवानुयायात्क्रियापि वाचं तव मा चिराय ॥ १०४

उक्तेन किं मे बहुभाषितेन यावन्न निर्यास्यसि काननं त्वम् ।
तातस्त्वोत्थास्यति राम तावत्सनानाय पानाय न वाशनाय ॥ १०५

श्रवणपुटकठोरैरित्थमुन्मुक्तलज्जं
परुषतरवचोभिर्नर्महन्मर्मभिद्धिः ।
अपि भरतजनन्यामुक्तवत्यामकस्मा-
त्ववहृत इव शाखी भूभृदुर्व्यामपस्त् ॥ १०६

सरभसमथ रामस्तात्मुत्थाप्य ताव-
च्छिशिरसमुपचारैस्तं समाश्वास्य सद्यः ।
विपदि विधृतधैर्योऽप्यात्महेतोरकस्मा-
व्यसनमुपगतोऽसावित्यभून्म्लानशोभः ॥ १०७

क्षणमपि जनकं प्रणम्य रामो निजरुचिराननदर्शनोत्सुकं च ।
जनकसविधवर्तिनं स्वर्मधक्षणमपि तां जननीमर्मषमाणाम् ॥ १०८

आपृच्छय तौ सविनयं व्यथितं च हृष्टां

निर्याय मातृनिलयं नयवर्त्मयायी ।

आत्माभिषेकसुमहोत्सवदर्शनोत्कां

तामाससाद् जननीं जननीतिहृद्याम् ॥

१०९

इति श्रीमद्बाधूलकुलजलधिकौस्तुभस्य श्रीमन्मार्गसहायशास्त्रिणस्तनू-

जस्य श्रीमत्सुब्बाम्बागर्भशुक्तिमुक्तामणेः श्रीसुन्दरेश्वरस्य

कृतौ सुन्दररामायणकाव्ये

तृतीयः सर्गः

॥ अथ चतुर्थः सर्गः ॥

पतिपुत्रहिताभिलाषिणी प्रयता कोसलराजनन्दिनी ।
उपवासकृशाल्पभूषणा भगवद्व्यानविधौ परायणा ॥

१

विनयावनं महाशयं तनयं सा नयवर्त्मयायिनम् ।
बडबेव मुदा समागतं नवसूताभिययौ किशोरकम् ॥

२

प्रियतामृतवर्षिचक्षुषा स्त्रपयन्ती सुतमाशिरस्पदम् ।
गिरमादरणी दरस्मिता वदति स्मेति सुधावधीरिणीम् ॥

३

उपवेशायिता नृपासने जनकस्त्वामचिराय शोभन ।
भगवानरुणो नभःस्थलं ह्यधिरूढः खलु किं चिरायसे ॥

४

ननु सञ्चिहितो विनिश्चितो ह्यभिषेकावसरस्तवात्मज ।
शतमन्मथसुन्दरेण ते वपुषा भूषणमाशु भूषय ॥

५

अथवा गुणभूषणस्य ते विदुषोऽलंक्रियया किमन्यया ।
सुगुणाभरणं न केवलं तव शोभां तु कुलस्य पुष्यति ॥

६

अथ दाशरथिर्दारधीरिति मातुर्वचनं निशम्य सः ।
द्विगुणीकृतदुःखमात्मनि प्रतिवाचं विनियम्य चाददे ॥

७

मुदिते जनयित्रि मत्कृते किमहं भाग्यविपर्ययं ब्रुवे ।
गजराजमिवाधिरोपिता विधिनाधः पुनरेव पातिता ॥

८

महती न हि वेत्सि मत्कृते स्थविरायास्तव भीतिरुत्थिता ।
तरुणीमणिरप्ययोनिजा विरहं सा सहते कथं मम ॥

९.

- ननु दूरतरो हि राघवः सितवालव्यजनातपत्रयोः । १०
 मकुटाभरणे नृपासने विषये कैव कथाभिषेचने ॥
- धृतचीरजटं सवित्रि मां ननु तातः प्रहिणोति दण्डकाम् । ११
 चतुरन्तमहीमहीनधीश्वरङ्गां भरताय दित्सति ॥
- मधुमूलफलाशनैरहं मुनिवृत्तिर्नवं पञ्च वत्सरान् । १२
 विजने निवसामि कानने किमनेनासनभोजनेन मे ॥
- इति रामवचो मनस्विनीहृदयेऽभूत्ककचायितं तदा । १३
 सहसा सुतबाष्पविन्दुभिर्गजभग्नेव पपात वल्लरी ॥
- अथ सा शिशिरोपचारतः कथमासाद्य चिराय चेतनाम् । १४
 विदितामितदुःखवेदना हृदि विद्धा कुररीव रोदिति ॥
- ननु वत्सल वत्स भूयसा तपसा त्वं विधिना प्रसेदुषा । १५
 मम पापिनि गर्भसंपुटे जनिमापादि वयस्यनादिमे ॥
- अयि निर्दय भागवेय मां ननु दुःखापयितुं प्रसेदुषः । १६
 चुलुके सुफलं प्रदाय मे पुनरादानमिदं न साम्रतम् ॥
- भुवि धन्यतमा वधूषु सा ननु वन्ध्या खलु निर्विचारिणी । १७
 सकृदस्त्यनपत्यताव्यथा न तु तस्याः सुतंविप्रयोगजा ॥
- गमिताः क्षणवद्धि वत्सरास्तव जन्मावधि सप्तविंशतिः । १८
 क्षणमप्यनवेक्ष्य ते मुखं ननु मे कल्पशतत्वमेष्यति ॥
- त्वयि सन्निहितेऽप्यनेकधा न सपत्न्या न तया निराकृता । १९
 मरणं गणय श्रुतं मम त्वयि मेऽभाग्यतया प्रवासिते ॥

- न शुभं न सुखं कदापि वा खलु दृष्टं पतिषौरुषे मया । २०
 तनयेऽयुवती शुभायतिं त्वयि पश्येयमिति रिथतं चिरात् ॥
- वितथं मम दुश्चरं तपो वितथाहो मम धर्मकारिता । २१
 विहितं न हितं किमीहितं न कृतं देवगुरुद्विजन्मनाम् ॥
- बहुधा कृतमन्यजन्मनि प्रबलं दुष्कृतमङ्गया मया । २२
 करसन्निहितं सुखं यतः सुतजन्यं विधिराचकर्ष मे ॥
- स्वसपत्न्यसकृद्विमानना ननु पत्युः प्रणयावधीरणा । २३
 सदपत्न्यवियोगवेदना प्रमदानामविषह्यायातना ॥
- हृदयं मम नूनमायसं ननु राम ह्यथवाजरामरम् । २४
 अवकर्ण्य यतो न भिद्यते वनसच्चारकथामनेकधा ॥
- अभवत्खलु राम जन्म मे सुखदूरं बहुदुःखपूरितम् । २५
 व्यसनानुभवाय केवलं मयि चैतन्यमिदं समाहितम् ॥
- मरणं न हि विद्यते यतस्त्ववकाशो न यमक्षये मम । २६
 अनृतं न वचो महात्मनां यद्काले न मृतिर्भवेदिति ॥
- तपसाधिगतं महीयसा तनयं सप्रियताभिवर्धितम् । २७
 वनभाजमनागसं शिशुं कलयन्त्याः किमु जीवितेच्छ्या ॥
- यदि मातरि भक्तिरस्ति ते पितरीवादिमदैवते मयि । २८
 त्वमनन्यगतिं कुमार मां नय सत्रा भवतैव दण्डकाम् ॥
- ननु यास्यसि चेदपास्य मामटवीं राम विषादनार्दिताम् ।
 ग्रसभं त्वहमद्य पश्यतस्त्व नूनं विसृजामि जीवितम् ॥ २९

- इति कोसलराजनन्दिनी विलपन्ती करुणं मनस्विनी । ३०
 अनलं नवनीतकोमलं हृदयं द्रावयतुं तनूभुवः ॥
- स पितुर्वचनानुपालने प्रतिषिद्धोऽपि निबद्धमानसः । ३१
 जननीमनुजं च सान्त्वयन्नथ रामः पुनरेवमूचिवान् ॥
- ननु मातरवैमि दैवतं भवतीमादिमात्मजादरे । ३२
 प्रथमं पुनराश्रुतं मया जनयित्रे विपिनान्तर्वर्तनम् ॥
- अतिवर्तितुमम्ब भूपतेः कथमीशे वद शासनं पितुः । ३३
 ननु भूमितले पितुर्वचो विदधानः क नु को नु हीयते ॥
- ननु कण्डुमहर्षिणा हता विदुषा गौरपि किं न विश्रुता । ३४
 जमदग्निसुतेन रेणुका जननी किं परशोरलावि नो ॥
- सगरस्य पितुः पुराज्ञया किमु नास्मत्कुलजैश्च सागरैः । ३५
 निखनद्विरिलामवालिशैर्महती जीवततिर्निषूदिता ॥
- बहुभिश्च महद्विरीद्वैरपि विद्वद्विरकार्यकारिभिः । ३६
 विपुला खलु कीर्तिराजिता पितुराज्ञापरिपालनोत्थिता ॥
- धृतिसेतुनिपातिभिर्घनैस्तदलं ते नयनान्तवारिभिः । ३७
 ननु साधयितुं सवित्रि मामनुमन्यस्व संमीहितं पितुः ॥
- तव जीवति जीविताधिषे ननु मातः पतिदेवते शुभे । ३८
 कथमहसि तं विसृज्य मामनुगन्तुं विधवेव भासिनी ॥
- ब्रणितं भरताम्बया भृशं परुषालापशिलापरिक्षतैः । ३९
 तदुपेक्षितुमौन्विती न ते सुतशोकगलपितं पितुर्वपुः ॥

नव पञ्च च वत्सरानहं गमयित्वा सहसा यथा वने ।
पुनरेव नमामि ते पदं कुरु मे स्वस्त्ययनानि भाविनि ॥

४०

इति सा तनुजेरितं वचस्त्ववकर्ण्य श्रुतिसाम्प्रदायिकम् ।
तनयानुगतौ विनिश्चितां भृतिमहाय तदा न्यवारयत् ॥

४१

जननीविहिताः पुनः पुनः प्रतिगृह्याशु सुमङ्गलाशिषः ।
अनुनेतुमयोनिजामथो रघुवीरो ब्रजति स्म सानुजः ॥

४२

दयितामभिषेकवार्तया मुदितामुग्रमहद्वनावनौ ।
सकलेन्दुमुखीमधोमुखः कथयामास निवासमात्मनः ॥

४३

अनयाप्रियवार्तया प्रियामभिकस्तां परिदूनमानसाम् ।
मृदुभिर्वचनैः स सान्त्वयन्निति वाचं निजगाद राघवः ॥

४४

दयिते पितुराज्ञयाधुना विजनं यामि वनं भयानकम् ।
चतुर्णवमेखलामिलां भरतः शास्यति पुष्टकलामिमाम् ॥

४५

उपवासपरा भवानघे मयि याते सति दण्डकावनम् ।
अथवा नियताहृतिः सदा गुरुदेवद्विजपूजने रता ॥

४६

श्वशुरौ तव दुःखकर्षितौ समुपास्यौ स्थविरौ दिवानिशम् ।
सुतसोदरवत्पतित्रते भरतं शत्रुजितं च भावय ॥

४७

अभिमानवती निरादरा भरते राजनि मा कदापि भूः ।
प्रभवः खलु सम्यगाहृता ह्यनुगृह्णन्यनुजीविनो जनान् ॥

४८

सुगुणान्मम मोहतः प्रिये भरताग्रे ननु मा च कीर्तय ।
नृपतोर्हि सुखावहं श्रुतेर्न परेषामनुभावकीर्तनम् ॥

४९

पुरुषस्य कदापि कस्याचित्त्वमलीकं मनसापि मा स्मर ।
पुनरागमवासराणि मे गणयन्ती निवसेह शोभने ॥ ५०

इति सा दयितेन भाविनी विहिता राघवधर्मचारिणी ।
प्रणयान्मृदुमञ्जुभाषिणी पतिमूचे वचनं मनस्त्विनी ॥ ५१

अयशस्यमनर्हमीदृशं वचनं ते श्रुतिपारहश्वनः ।
अभिधातुमसाधु साधुवत्किमु राजन्यकुमार साम्प्रतम् ॥ ५२

जनको जननी सुतः स्तुषा सुकृतानि स्वकृतानि भुञ्जते ।
सहधर्मचरी पुनः सदा ननु पत्नी पतिभाग्यभागिनी ॥ ५३

गुरुणांभांहतस्तवाधुना वनवासस्तु तदस्तु शांभन ।
लिखितः स पितामहेन मे जननीगर्भपुटे ललाटके ॥ ५४

ननु पाणिनिपीडनादितो भवता त्वत्सुखदुःखभागिनीम् ।
त्वदनन्यगतिं कथं नु मां यतसे हातुमिहासहायिनीम् ॥ ५५

भवता सह जीवितेश मामनुयातुं सहधर्मचारिणीम् ।
दययानुगृहाण कौमुदी न हिमांशुं खलु जातु मुच्छति ॥ ५६

शशिना रहितेव शर्वरी जलदेनेव विनाचिरप्रभा ।
ललनापि सती पतिं विना न हि शोभामुप्यामि जात्वपि ॥ ५७

तनयाश्वपतेः पतिब्रता ननु भर्त्रा खलु सानपायिनी ।
उदितास्तमितं रविं यथा पतिमेवानुगता सुवर्चला ॥ ५८

बहुदोषमिति त्वयोदितं विजनं काननमेवमस्तु तत् ।
बहुदोषतरं नु काननाद्विरहिण्याः पुरवर्तनं मम ॥ ५९

विजनं वनमेव दुर्गमं पतिवत्न्याः प्रमदावनायते ।
सुगमोपवनं मनोरमं विरहिष्याः खलु काननायते ॥

६०

वनमूलफलानि कानिचित्स्वयमाहृत्य ददासि मे यदि ।
बहु वाल्पतरं तदेव मे सकलं कान्त नवाभृतोपमम् ॥

६१

विवाप्नेनान्तपथं सह त्वया ननु यान्त्याः कुशकाशकण्टकाः ।
नवपल्लवतल्पकोमलाः पदयोः स्पर्शसुखा भवन्ति मे ॥

६२

शयितं यदि कोमले मया नवैदूर्यनिभे सह त्वया ।
सरसालपितेन शाद्वले किमतः स्वर्गसुखं ममाधिकम् ॥

६३

भवता सह मे भयानके विपिने वा वसांतः सुखायते ।
त्रिदिवेऽपि पुनस्त्वया विना ननु सा मास्तु कदापि शोभन ॥

६४

सहितस्य तवापि कान्तया वनवासेन सुखाय भूयते ।
अमितव्यसनामयाविनः सुकलत्रं परमौषधं खलु ॥

६५

शतमन्मथकोटिसुन्दरं शतपत्रायतकान्तलोचनम् ।
शशलाङ्घनसोदराननं शशिसूर्याभ्रिसमानतेजसम् ॥

६६

मधुरं मधुराभिभाषिणं हरिविक्रान्तविलासगामिनम् ।
क्षणमप्यनवेद्य वल्लभं रमणीं का मरणं वृणोति नो ॥

६७

भवतापि कदानपायिनीं ननु ते कान्त मनोविनोदिनीम् ।
उचितं तव मां वियोगिनीं किमु हातुं सहर्घर्मचारिणीम् ॥

६८

इति साध्व्यनुरूपया गिरा पतिपादाङ्गुलिपातितेक्षणा ।
तदनुग्रहभावकाङ्क्षिणी पतिमुक्ता विरराम जानकी ॥

६९

प्रियया समुदीरितं प्रियः स समाकर्ण्य मनःप्रियं वचः ।
अनलं प्रतिरोद्धुमात्मना सह कान्तारनिवासलालसाम् ॥

७०

अथ तामविदूरवर्तिनीमुपवेश्याङ्कतले मनस्विनीम् ।
परिरभ्य दृढं मनःप्रियामिदमूचे वचनं स राघवः ॥

७१

दयिते वचनं त्वयोदितं ननु सर्वेन्द्रियमोहनं हितम् ।
अबला पतिभक्तिगर्विता त्वद्वेऽन्यालपितुं न कल्पते ॥

७२

वचनं तव युक्तिसंहितं बहुमानार्हमवैमि हे प्रिये ।
गुणवत्सु गुणा हि केवलं न च लिङ्गं न वयः समीक्ष्यते ॥

७३

बिसतन्तुतनीयसी तनुर्न सहेतातपखेदमध्वनि ।
अनुयापयितुं हि नोत्सहे विपिनं त्वामत एव नान्यथा ॥

७४

तनुगात्रि शिरीषकोमलं वपुरायासयितुं विचिन्तया ।
अपि निःश्वसितैरशीतलैर्वदनं म्लापयितुं न चार्हसि ॥

७५

दयिते यदि निश्चिता मर्तिवनवासे सहवासकारिणी ।
परिकर्म समारभस्व यद्वनवासक्षममाहितक्षणा ॥

७६

इति सा दयितेन भाषिता मुदिता साश्रितविप्रकोटये ।
सुबहूनि वसूनि भूषणान्यदिशद्वर्त्तहिताभिलाषिणी ॥

७७

पितरं पुनरप्यनन्तरं नृपमामन्त्रयितुं स राघवः ।
अचिराय ययावयोनिजासहितो राजगृहं ससोदरः ॥

७८

स हि तत्र समाहृतं मुदा द्रुमचीरं भरताम्बया स्वयम् ।
उचितो हि दुकूलवाससां परिधत्ते खलु हन्त कर्कशम् ॥

७९

अथ केकयराजकन्यकाहृदयात्कर्कशवल्कलेन सा ।
नवपल्लवकोमलाङ्गका बत सीता परिधापितापि हा ॥

४०

जननीजनकास्त्रवास्त्रवैः प्रणतावुक्षितकाकपक्षकौ ।
हननाय वनाय चासतां निरगातामवनाय तौ सताम् ॥

४१

क जानभवनऽवनापतः क नु वासो विपिने भयानके ।
विपरीतफलप्रदायिनी गहनाहो खलु कर्मणो गतिः ॥

४२

अनुरागभरानुगच्छतस्तमसातीरभुवि प्रतार्य तौ ।
मुरवासिजनानगच्छतां जवनाश्वेन रथेन जाह्वीम् ॥

४३

भुवनत्रितयैकपावनीं महदुत्तुङ्गतरङ्गमालिनीम् ।
भजतामपवर्गदायिनीं भवभीतेविलयं वितन्वतीम् ॥

४४

भवमौलिजटाविहारिणीं प्रणतक्षेशविनाशकारिणीम् ।
उपगम्य समुद्रगामिनीं रघुवीरो हिमशैलनन्दनीम् ॥

४५

बहु तत्र गुहेन मानितः सकलत्रः सह लक्ष्मणेन च ।
विनिवर्त्य सुमन्त्रमाश्रमं स भरद्वाजमुनेरुपेयिवान् ॥

४६

भरताग्रजलक्ष्मणौ मुनेर्मुनिवेषौ समपेतकलमषौ ।
विनतौ नतलोकपावनौ चरणौ पस्पृशतुः सभूसुतौ ॥

४७

विहितातिथिसत्कृतिः कृती सुकृती दाशरथिर्दारधीः ।
नगमद्वृतशृङ्गमभ्यगान्मुनिनादिष्टसमीपवर्त्मनाँ ॥

४८

सुबहुमूलफलं सरसोदकं विविधफुललतातरुशोभितम् ।
मदगजानुसृतं मृगसेवितं पिकमयूरगणैर्मुखरीकृतम् ॥

४९

- विकचपङ्कजहङ्कशोभिता समदसारसहंसविनादिता ।
तनुतरङ्गवती खलु यत्र सा स्ववति हेमवती विमलोदका ॥ १०
- अविरताहुतिगन्धमनोरमा ललितपङ्गवपुष्पफलद्रुमाः ।
विगतकल्मण्मौनिजनाश्रमाः कति न सन्ति भवश्रमविश्रमाः ॥ ११
- तादृशे सुरुचिरे शिलोच्चये रम्यमावसथमारचय्य सः ।
सार्धमर्धवपुषानुजन्मना राघवो हृदि निवासमादधे ॥ १२
- सीतया सह मनोऽनुकूलया लक्ष्मणेन च निदेशवर्तिना ।
चित्रकूटकटके सुखं वसन्नास्मरद्धि पितरं न मातरम् ॥ १३
- तेन पञ्चशरसुन्दरेण सा राघवोऽपि रतिसौम्यया तया ।
तावुभौ सरसभाषिणौ मिथः सङ्गतौ मुदमवापतुः पराम् ॥ १४
- इति श्रीमद्बाधूलकुलजलधिकौस्तुभस्य श्रीमन्मार्गसहायशास्त्रिणस्तनू-
जस्य श्रीमत्सुब्राम्बागर्भशुक्तिमुक्तामणेः श्रीसुन्दरेश्वरस्य
कृतौ सुन्दररामायणकाव्ये
चतुर्थः सर्गः

॥ अथ पञ्चमः सर्गः ॥

तनयेऽभिषेकविमुखे प्रियया सह चित्रकूटकटकाधिगते ।
व्यसनोदधौ निरवधावपतद्वसुधाधिपस्तदनु पञ्चरथः ॥ १

तरिमुत्तरीतुमनवाप्य विभुर्निममज्ज दुःखजलधौ विवशः ।
ददृशे किलान्धतमसे निखिलं भुवनं निमग्नमिव भूमिपतेः ॥ २

परिसान्त्वतोऽपि बहुशः सचिवैर्मनसो न शर्म लभते नृपतिः ।
प्रियविप्रयोगविधुरो हि कथं प्रियदर्शनावधि लभेत शमम् ॥ ३

स्मरता नृपेण तरुणे वयसि स्वकृतं महददुरितमज्जतया ।
इति कोसलेशदुहिताभिहिता समदुःखभारनमिता दयिता ॥ ४

रचितस्तवाञ्जलिरयं दयिते ननु मन्युराविशतु मा भवतीम् ।
विजने विवासितवता विपिने तनयं निरागसमसाधु कृतम् ॥ ५

अयि केकयेशदुहितुर्वदनद्युतिविभ्रमभ्रमिपरिभ्रमता ।
अविजानता स्मरमदान्धतया समपादि दुसहदुरन्तदशा ॥ ६

मृगयाविहारकुशलेन भया गजलिप्सया वनमहीमटता ।
जलमुद्धरन्सरिति कोऽपि वदुर्ननु शब्दवेधविदुषा निहतः ॥ ७

मिथुनं तदेकसुतमन्धमथो निहतं निशम्य तनयं करुणम् ।
सुचिरं विलप्य विसर्ज वपुर्मरणं ममाप्यशपदात्मसमम् ॥ ८

मुनियुग्मशापफलकाल इति प्रतिभाति संप्रति समापतितः ।
न कृतं विनश्यति फलेन विना सुकृतं तदस्तु विपरीतमुत ॥ ९

ननु पुत्रसौख्यमनुभोक्तुमहं न हि दुर्विधिर्मम ममर्ष चिरम् ।
किमहं करोमि न मयात्महितं पुनरन्यजन्मनि सुकर्म कृतम् ॥ १०

सुकृती स एव मनुवंशविभुः सुतसौख्यमाप्य तरुणे वयसि ।
अवतार्य राज्यधुरमस्य भुजे तपसे वनाय चरमे ब्रजति ॥ ११

मम तावदीदृशसुखानुभवो विधिना न्यरोधि धलिनाघृणिना ।
हरिचन्दनभ्रमवती निभृतं विषवृक्षमाश्रितवती भवती ॥ १२

विलपन्नितीव जगतीकमनस्तनयं तदेकहृदयः कल्यन् ।
वचसा तमेव निगददशनकैरसुभिर्निशीथसमये विजेहे ॥ १३

हृदयङ्गमैः श्रुतिसुखैः सलयैरनवद्यगीतनिकरैर्मधुरैः ।
स्तुतिपाठकास्तमुपतस्थुरुषस्यनवद्यहृदयचरितं नृपतिम् ॥ १४

नगवर्तिनः परभूतप्रमुखा भृतशारिकाशुकशिखप्रमुखाः ।
नगमुत्पतन्ति परितः सरवा निशि सुप्रिसौख्यमनुयोक्तुमिव ॥ १५

निशि पीतबद्धनववत्सतरा पुनरेव पाययितुमात्तरवा ।
असकृत्सवन्निबिडपीनकुचा गृहधेनुराह्वयति वत्समिव ॥ १६

निशिताः करा अपि न तिग्मरुचेः प्रभवन्ति जागरयितुं नृपतिम् ।
दयिताकदुष्णमृदुमुग्धकरः किमलं विधातुमपनिद्रममुम् ॥ १७

सुतशोकभिन्नहृदयोपयमं गतबानितीव विगतासुरसौ ।
रुदितेन शोकबहुलीभवता प्रथयाद्वकार वनिताजनता ॥ १८

दुहितुस्तु कोसलपतेरभितां किमहं ब्रवीमि बहुकष्टदशाम् ।
जगदेकवीरतनयेन यतः प्रभुणा वियुज्य युगपद्विष्यते ॥ १९

- मनुजाधिपस्त्वपगतासुरसाविति संस्कृतेरनुचितोऽविधिना । २०
 अनुयायिभिर्भरतमात्तजवैद्रुतमाजुहाव स विधेस्तनुजः ॥
- प्रविशन्निरस्तसुषमं स पितुर्भवनं परेतभवनेन समम् । २१
 अनवेक्ष्य तत्र जनकं जननीसदनं विवेश सहजेन समम् ॥
- प्रणिपत्य मातरमजिह्वमतिः पितुरन्वयुङ्ग कुशलं कुशलः । २२
 क नु राघवस्तदनुजः क नु सा कुलपावनी जनकराजसुता ॥
- ननु ते पितुर्वचनगौरवतः सह लक्ष्मणेन सह भूसुतया । २३
 द्रुमचीरबद्धवपुरात्तजटो विजनाय जात स वनाय गतः ॥
- जनकस्तवापि जगतीकमनः परलोकमाप तव भाग्यवशात् । २४
 अनुभोक्तुर्महसि यथेष्टुमिदं त्वसपत्नमृद्धमधिराज्यपदम् ॥
- निरपत्रपात्महितमात्रपरा पथि दुर्निमित्तपरिदूनहृदम् । २५
 इति केक्याधिपसुता भरतं प्रतिवक्ति पापहृदया परुषम् ॥
- अहितं तया हितमिवाभिहितं महितो निशम्य भरतोऽपि वशी । २६
 बहुकोपशोकपरवानचिराज्जननीतिहीनजननीमवदत् ॥
- अविमृश्यकारिणि किमर्थमिमं कृतवत्यनर्थमसदर्थपरे । २७
 अतितुङ्गवर्तिफललालसया तस्त्रयलावि बत मूढधिया ॥
- कुलपांसनि त्वमपकीर्तिमिह ब्रज रौरवं पुनरमुत्र चिरम् । २८
 पतिघातिनि त्वमपवर्गपदं जननीपदं च मम मा स्म गमः ॥
- न हि धार्मिकस्य तनयाश्वपते: कुलदूषिणी निशिचरी जनिता । २९
 विपिने रसालतरुषण्डयुते विषवलरीव वनदुर्लिता ॥

- ननु राघवस्तव कृते विपिनं जनकः पितुर्बनमपत्यकृते ।
ब्रजति स्म तत्तदुभयोश्च कृते निभृतं विशामि वनमन्यतमम् ॥ ३०
- इति गर्हयन्स जननीनिलयान्निरयादिव प्रकुपितो निरयात् ।
पतिपुत्रशोकभरसंक्षुभितामथ राममातरमुपागतवान् ॥ ३१
- लवनादिवाश्रयतरोर्ब्रततीमथवोपरक्तसकलेन्दुकलाम् ।
स दशान्तरान्तरितसुन्दरतां कलयाङ्गकार पतिशोकपराम् ॥ ३२
- समदुःखभारविधुरो भरतः सलिलोद्धृतामिव सरोजलताम् ।
स निशाम्य रामजननीममितप्रथमानशोकपरवानवदत् ॥ ३३
- पितृहीनजीवितमधन्यतमं पितृतुल्यपूर्वजविहीनमिदम् ।
त्रिजगद्विगर्हितमकीर्तिकरं ननु धारयामि जनयित्रि कथम् ॥ ३४
- रघुवंशकेतुभिनवंशमणि जगदेकवीरमभिरामगुणम् ।
विपिनेऽपि राममनुगच्छति यः स हि लक्ष्मणो जगति धन्यतमः ॥
- शतमन्मथाकृतिमजातरिपुं शशिसूर्यतेजसमेयबलम् ।
शरदिन्दुकान्तिवदनाम्बुरुहं सरसीरुहायतविशालदृशम् ॥ ३६
- मृदुमुग्धहासलसदोषपुटं मृदुमञ्जुभाषिणमुदारमतिम् ।
अनपायिनी तमनुगच्छति या जनकात्मजा जगति धन्यतमा ॥ ३७
- ननु केवलार्थपरया विगतत्रपया जगत्त्रयविगर्हितया ।
प्रहिता ययार्यचरणा विपिनं जनयित्रि सा भवतु मा जननी ॥ ३८
- अहमार्यराममधुनैव वनात्पुनरानयामि हि मनोजवसम् ।
पितरं निवर्तयितुमस्य वनात्प्रभवामि तावदहमम्ब कथम् ॥ ३९

इति पूज्ययापि स तयाप्रजनेवं नवासकारणमिवात्मनि यत् ।
अविशङ्कितं तदुदितैः शपथैर्निरकासयत्तदनु तद्वदयात् ॥

४०

पितृपूर्वजव्यसनदूनमनाः परिसान्त्वतः क्षणमर्थविदा ।
विरव्वत्यत्स परलोकजुषः पितुरौर्ध्वदैहिकविधिं विधिवत् ॥

४१

स चतुर्दशोऽहनि सुतेन विवेर्तुपतिर्भवेति बहुधाभिहितः ।
करीचकार न हि चोरहतं धनमन्यभोग्यमिव राज्यपदम् ॥

४२

अनुजोपभोगसुभगा न भवेज्जननीसमार्यकमनी धरणी ।
इति मातृसङ्गमनपापभयादिव भूपतित्वमवधीरितवान् ॥

४३

अथवागृहीतवसुधारमणीकरपल्लवे दशरथाप्रसुते ।
परिवेत्तुतादुरितभीरुरसौ स पर्तिवरामपि निरस्यति ताम् ॥

४४

विपिनाभिवर्तयितुमार्यमसौ विपिनेऽथवा तमनुसाधयितुम् ।
सहसा सपौरचतुरङ्गबलः स हि निर्जगाम सह मन्त्रजनैः ॥

४५

अवधीरितापि जनपुण्यवशात्स पुनः प्रसीदति किलेति धिया ।
अकृताश्रया तमनुगच्छति सा विपिनाय यान्तमपि राज्यरमा ॥

४६

अगृहीतराज्यकमलोऽपि यतः स रराज राजकलयाकलितः ।
सकलैरमानि खलु पौरजनैर्भविता स एव विभुरित्यचिरात् ॥

४७

जितवैनतेयपवना जवना रघुनाथमीक्षितुमिवात्तजवाः ।
रथयोजिता अपि हया हनयश्चमरापगातटभुवं भरतम् ॥

४८

भरतो निषादपतिनादरिणा गुहनामकेन मधुमांसझषैः ।
सद्कारि तत्र सह पौरजनैरनुयायिभिः सचतुरङ्गबलैः ॥

४९

पञ्चमः सर्गः

५१

विहितावगाहननिवापविधि विनिवेदितार्यकुशलं भरतम् ।
तरिभिर्निषादपतिरम्बुमतीं समतारयत्सुरतरङ्गवतीम् ॥

५०

त्वरितमप्रजदर्शनकौतुकान्मधुरथा प्रभिताक्षरसा गिरा ।
स भरतो विनिवर्त्य गुहं ततः स्वपथमन्वरुधत्वज्ञैः समम् ॥ ५१

इति श्रीमद्वाधूलकुलजलधिकौस्तुभस्य श्रीमन्मार्गसहायशास्त्र-
णस्तनूजस्य श्रीमत्सुब्बाम्बागर्भशुक्तिमुक्तामणेः श्रीसुन्दरे-
श्वरस्य कृतौ सुन्दररामायणकाव्ये

पञ्चमः सर्गः

॥ अथ षष्ठः सर्गः ॥

- ततो भरद्वाजमृषिं सिषेविषुः सुतं पुरोधाय पुरोधसं विधेः । १
सुदूरविन्यस्तबलो महाबलः पदातिरेवाश्रमभागमभ्यगात् ॥
- स तत्र मूर्तीकृतसत्रपावकं त्रिलोकराशीकृतपुण्यसञ्चयम् । २
यथाथ वा धाम परं तु वैधसं ददर्श तं मानधनस्तपोधनम् ॥
- स तेन पृष्ठो भरतो महर्षिणा निरामयं पौरजनेषु बन्धुषु । ३
जगाद धीरोऽपि हि केकयात्मजासुतत्वमापद्य विलज्जिताननः ॥
- तपोमहिन्ना भगवन्महीयसा भवादशां चेतसि निश्चलेऽमले । ४
करादृतादर्शतले यथा जगद्विचेष्टिं मूर्छितमेव तत्क्षणे ॥
- तथापि पृच्छा भवतो महामुने मनस्यहो विसमयमातनोति मे । ५
गुणोऽथ वायं सहजो महात्मनां स्वकीयसामर्थ्यनिगूहनं सताम् ॥
- निमज्ज्य मातापितरौ स राघवो वनं जगाहे खलु शोकसागरे । ६
स पुत्रशोकेन गुरुर्दिवं गतो ह्यभूदहो राज्यमराजकं मुने ॥
- समर्पिता पङ्किरथेन भूभृता निरादृता तत्प्रथमाङ्गन्मना । ७
पतिंवरा सा तदनन्यकामिता निराश्रया राज्यरमा विषीदति ॥
- दिवं गते पङ्किरथे महीपतौ वनं गते राजसुते च राघवे । ८
सुतेन पत्या च वियोजिता पुरी विभाति मातेव न मे गरीयसी ॥
- कृताकृताभिन्न विरामलक्ष्मणशिवारवाक्रान्तनितान्तभीषणा । ९
सितेतराराजकरावलम्बिता विभाति साकेतपुरी निशेव सा ॥

हिताहितज्ञानलवेन दुर्विधा दुराशया केकयवंशपांसनी ।
निदानमासामपथावलम्बिनी विपत्ततीनां जननी ममैव सा ॥ १०

वनादहं राघवमानिनीषुः पुरीमयोध्यामिनवंशकेतुम् ।
ब्रजामि पौरैः सह बन्धुवर्गैरसौ महर्षे वसति स्म यत्र ॥ ११

इति भारतीमनवगीतभारतीमवकर्ण्य कर्णमधुरां तपोनिधिः ।
हृदये प्रशस्य तमनिन्द्यपौरुषं निजगाद वाचमिति राजनन्दनम् ॥ १२

विनयानतस्य भरतानुजस्य ते ननु राघवस्य रघुवंशभूषण ।
अयमुद्यमस्तु सद्वशो हि राघवा भुवि मानकीर्तिधनसञ्चिचीषवः ॥

जननी तवास्तु वनवासकारणं ननु पूर्वजस्य तव नाम शोभन ।
न हि सा कदापि तव वाच्यतामियात्त्रिजद्विताय यदनेन भूयते ॥

स हि चित्रकूटभुवमान्तकौतुकः प्रिययानुजेन सुकृतेन मादृशाम् ।
उमया सहार्धवपुषा च नन्दिना समलङ्करोति भगवानिवेश्वरः ॥ १५

आन्तो विभासि ननु राजसुताध्वखेदा-
त्प्राप्तोऽसि कान्तगुण मामकमाश्रमं त्वम् ।
विश्रम्य तावदिह किञ्चन सानुबन्धो
गन्तासि रामवसर्ति तु यथावकाशाम् ॥ १६

इत्युक्तः सपदि विलङ्घितुं महर्षेराज्ञां तामनलमसौ सुतस्तु राज्ञः ।
नामश्चो भवति यथाश्रमद्वमाणामानायि द्रुतमगणेयमस्य सैन्यम् ॥

प्रतपसो विभवेन तपोधनः स्मरणमात्रसुसंभृतसाधनः ।
सद्वकरोदतिर्थि भरतं जगत्प्रथितयामितया स सर्पर्यया ॥ १८

आदरो मधुरवाक्सहोदरोऽप्यश्रमं श्रमविनोदि तम्भुनेः ।
अत्रजन्मनि निविष्टमानसो भान्वभूदतिविसत्क्रियामसौ ॥

१९

सानुजः सपदि राघवानुजो राघवाननविलोकनादरः ।
ताथसेन बहुमानितस्ततो निर्जगाम सहसा पुरोधसा ॥

२०

मुनिप्रदिष्टमार्गेण गच्छन्सह पुरोधसा ।
दूरादाश्रममद्राक्षीद्वोमधूमानुमापितम् ॥

२१

विज्ञाय तमभिज्ञानैः प्रज्ञावान्राघवाश्रमम् ।
आज्ञाप्यानुगतान्प्रापद्राज्ञः सूनुरुपाश्रमम् ॥

२२

प्रफुल्लनवमालिकाकलितनिर्दयालिङ्गनै-
द्रुमैरतिमनोहरैर्नयनमञ्जुर्लैर्वञ्जुलैः ।
स चित्रशिखरस्य तामपि बलादिवाक्रान्तधी-
र्वनान्तरमणीयतामनुबभूव नालोकयन् ॥

२३

महामुनिकदम्बकैर्विमलपक्षकादम्बकैः
प्रफुल्लतरसारसैः सरससारवैः सारसैः ।
निषेवितशिवोदकामकृतपुण्यदूररामसा-
वलोकत सुरापगामनतिदूररामाश्रमम् ॥

२४

अस्तपङ्कमुनिसङ्क्षेवितं त्यक्तभीतिहरिणीसमावृतम् ।
पुष्पितद्रुमलतासमायुतं राघवाश्रममुपेयिवानयम् ॥

२५

शान्तेर्निकेतनमिवामृतसारशीत-
मावद्ववल्कलजटालमपास्तचेलम् ।
अम्लानशोभमुटजेऽवनिजानुजाभ्या-
मन्वस्यमानमवलोकयति रम रामम् ॥

२६

उपासितुमुपायनैः प्रकृतिभिः सभाभ्यन्तरे
महार्हमणिमौक्तिकस्थगितविष्ट्रेऽध्यासितुम् ।
विलोक्य च सदोचितं वनचर्वनेऽन्वासितं
कुशास्तरणसंस्थितं हृदि विषीदति स्माप्रजम् ॥ २७

ननाम वनदेवतामिव पतिब्रताग्रेसर्णि
नवामिव विधोः कलामवनिजातविद्युल्लताम् ।
मनोमुदमतादृशीं रघुवरस्य मूर्तीकृता-
मथाग्रजवधूटिकामयमरण्यपुण्याङ्कुरम् ॥ २८

निरन्तरहृदन्तराकलितरामसंसेवया
स धन्यतमजीवनं रघुपतेर्दयाभाजनम् ।
उदैक्षत सुदीक्षितं जनकजार्यसंरक्षणे
कृतक्षणमनुक्षणं विनयलक्षणं लक्ष्मणम् ॥ २९

आर्येत्युदीर्य भरतः सहस्रोपकण्ठे
रामस्य दुःखविवशो भुवि मुक्तकण्ठः ।
भूमौ निपत्य वशिनामपि तापसानां
भिन्दन्निवोच्चतरमन्तरहो रुरोद ॥ ३०

अकस्मादायातं भरतमवलोक्याश्रमपदं
तदा रामोऽवादीच्चकितचकितेनैव मनसा ।
कथं तातस्तात कु नु तव कुतोऽरण्यशरणं
किमायातं पापं मम हृदयमेवानुसरति ॥ ३१

न ते भीतं चेतः किमु भरत भो भूमिभरतः
कुपित्वा ते मात्रे किमासि विमुखस्त्वं नृपपदात् ।

न रज्यन्ते राज्ञि त्वयि किमुत भीताः प्रकृतयः
कुतो मामन्विष्यन्विजनमुपयातोऽसि विपिनम् ॥ ३२

प्रतीक्ष्या सा कविन्मम कुशलिनी सौम्य जननी
सवित्री सौभित्रेस्तव च सुखिनी तात जननी ।
पितृन्मातृबन्धूस्तदनु पितृतुल्यानपि गुरु-
निद्वजान्वृद्धान्पूज्यान्सदयहृदयो मानयसि किम् ॥ ३३

अपि प्राज्यं राज्यं सुचिरमवितं धर्मनिपुणै-
र्नृपैरास्माकीनैर्विनतगुरुणा दत्तमधुना ।
समासाद्य श्रेयोवहमनुसरंस्तैरनुसृतं
तमेव प्राञ्चं त्वं नयसि सुपथं सौम्य जनताम् ॥ ३४

राघवेण भरतस्त्वनुयुक्तो दुःखभारविद्युरीकृतवक्तः ।
वाष्पपूरकलुषीकृतनेत्रः प्रत्युवाच विनयानतगात्रः ॥ ३५

शीलेनाभिजनेन चार्य वयसा धैर्येण शौर्येण वा
प्रज्ञानेन पुनः श्रुतेन यशसा ज्येष्ठे वरिष्ठे त्वयि ।
निर्याते विपिनं निरस्य मकुटं धृत्वा जटावलकले
लोके कः कुशली क वा स कुतुकीं कैकेयिकां तां विना ॥ ३६

मयि मातुलगेहवर्तिनि त्वयि निर्गच्छति दण्डकावनम् ।
सुतशोकविभ्रमानसः स पितास्तं सवितेव नो गतः ॥ ३७

राजा त्वया च विधिना विरहीकृतायाः
साकेतनामकरघूद्रहराजधान्याः ।
कष्टां दशामहह दुर्भगतां तदीयां
किं वर्णयामि वचसा च भवज्जनन्याः ॥ ३८

मां पृच्छसि त्वमबुधं खलु राजधर्मा-
न्धर्माच्चयुतस्य ननु किं मम राजधर्मैः ।
ज्येष्ठे सुते सति विचक्षण किं कनीया-
न्राजा भवेत्कथय संप्रति राजधर्मम् ॥

३९

उत्तिष्ठ राम जनकप्रिय सानुजस्त्वं
नैवापम्बु जनकाय मृताय देहि ।
त्वद्दत्तमेव नितरां जलमस्य तृप्त्यै
प्रेयान्यतस्त्वमसि नस्तनयश्चतुर्णाम् ॥

४०

एवं पितुमृतिकथामवकर्ण्य रामो
नाराचवेधपरुषां भरतोदितां ताम् ।
सालद्रुमः परशुनेव निकृत्तमूले
तातेति हा क नु गतोऽसि वदन्नपत् ॥

४१

संज्ञामवाप्य शनकैः शिशिरोपचारै-
भ्रात्रादिभिः स विहितैरथ साश्रुनेत्रैः ।
हा हाकृतार्थमभवज्जननं ममेति
प्रान्ते स्थितं भरतमश्रुमुखो बभाषे ॥

४२

किं मेऽधन्यतमेन सौम्य जनुषा किं वा निरर्थायुषा
किं मे चारुतरेण दिव्यवपुषा किं वा मयौजोऽजुषा ।
तातो येन मया तदा प्रियसुतो जीवन्न शुश्रूषितो
येनायं न च संस्कृतः खलु मृतो धिरिधञ्जामाधन्यताम् ॥ ४३

येनाखण्डं शासितमेतद्रघुराज्यं
यस्मैरस्मा येन जितोऽभूत्सुरलोकः ।

तस्य प्रेतो येन चितामौ सुहुतोऽभू-
त्तस्मादन्यः को भुवि धन्यः क नु मान्यः ॥

४४

वर्षणीत्थं सौम्य समाप्य प्रयतोऽहं
पित्राङ्गतारण्यनिवासे नव पञ्च ।
भूयो भूतप्रेतपिशाचालयतुल्यां
हा हायोध्यामुत्सवहीनां कथमीक्षे ॥

४५

विलपन्तमेवमार्यं प्रियया सह सीतया च सहजेन ।
परिसान्त्वयन्नवादीद्धरतो विरतो मनाकशुचोभरतः ॥

४६

आर्यं कृतेन चिरं रुदितेन स्वर्गगतः कथमेति पिता नः ।
कन्दरतोऽब्धिकटाहगतः किं प्रत्यवरोहति वारिसमूहः ॥

४७

आर्येदानीमलमिति रुदितैरेतैः कार्यं न हि किमपि पितुः ।
नैवापापो वितरतु स भवान्मैवापस्त्वं नयनविगलिताः ॥

४८

भरतोदितानि वचनानि ततः परिसान्त्वनानि स निशम्य पितुः ।
उदकक्रियां विधिवदाचरितुं रघुनन्दनः सुरधुनीमगमत् ॥

४९

स्नात्वा विदेहसुतया सह लक्ष्मणेन पुण्योदके प्रविमले सुरलोकधुन्याः ।
रामो मृताय जनकाय नृपाय तत्ते तत्ते भवत्विति जलाङ्गलिमुत्ससर्ज ॥

मृष्टाशने तदनु पङ्किरथाय राङ्गे
हा हैङ्गुदं बदरमिश्रितमात्मभोज्यम् ।
पिण्याकपिण्डमददात्पुरुषा यदन्ना-
स्तेषां हि देवपितरोऽपि तथा तदन्नाः ॥

५१

निर्वर्त्य तेन सहजे न निवापकृत्यं
मन्दाकिनीतटभुवोटजभूमिभागम् ।
प्राप्ते रघूद्रहसुते जननीजनास्तं
प्रापुर्व्यपेतकुतुकाः प्रथमानशोकाः ॥

५२

कथमिव तदा कौसल्यायाः सुतस्य च सङ्गमे
पुलकजनको मर्मग्रन्थेर्विभेदकरो नृणाम् ।
हृदयभिदुरो गात्रोत्कम्पी तयोः करुणो रसः
कथयितुमलं वाचा प्राचः कवेः कठिनाहृते ॥

५३

विधिसुतः स भगवान्प्रियंवदो दशरथाग्रमहिषीङ्ग तत्सुतम् ।
हितवचोभिरनुनीय तावुभौ व्यरमयद्धि रुदितान्निरर्थकात् ॥

५४

शोकभारविधुरीकृतहृदयं बाष्पपूरकलुषीकृतवदनम् ।
राघवोऽथ भरतं कृतविनतिं सान्त्वयन्निदमभाषत सुमतिम् ॥

५५

प्रसूजनापलपनमेदुरा खरा न भारती तव रुचिरा विभाति मे ।
अनौचिती परजनदोषदर्शिनी मतिस्तु ते किमु जननीविदूषिणी ॥

५६

आयुष्मतस्तव पितुर्विगर्हणा स्वर्गापवर्गपदवीनिवर्हणा ।
वागीदृशी सगरवंशजन्मनो नो युज्यते श्रुतिषु पारदृश्वनः ॥

५७

जनके सति ननु जीवति जनसंसदि स ददौ
विपुलं मम विपिनं तव महतीमिह जगतीम् ।
पितृशासनपरिपालनमाखिलागमगदितं
विहितं हितमथवाहितमुभयोरपि नियतम् ॥

५८

ब्रज नगरीमितो भव नराधिपातिर्महित-
स्त्वहंमपि राजराढिह भवामि बने चरताम् ।

दिनकरतापहा तव सितातपवारणकः
स भवतु मेचको मम तमालतरुप्रकरः ॥

५९

उषसि तु मागधाः श्रुतिसमञ्चितगीतरसै-
स्तव मधुरैर्मनश्चिशशिरयन्त्वलमङ्ग विभोः ।
पिकविरुतानि षट्चरणज्ञांकृतिसंमिलिता-
न्यलमनुवासरं सुखयितुं वनभूमिषु माम् ॥

६०

भवतु तवारिजित्कुशलधीः सचिवाग्रसरो
मम तु स लक्ष्मणो विदित एव हि मुख्यसुहृत् ।
वरतनया वयं दशरथं भुवि तथ्यगिरं
भरत समाचराम शुचमात्मनि मा स्म कृथाः ॥

६१

याचितोऽपि यवीयसा भरतेन तेन सुमेधसा
शासितोऽपि महीयसा विधिसूनुना च पुरोधसा ।
विज्वरो गुरुवाक्यपालनतत्परोऽवनिजावरो
वारणाय वनान्तवासरर्तेर्मतेर्न समैहत ॥

६२

इतीव बद्धानतोऽपि भरतः समाधानतः
पितुर्वचनगौरवादटविपर्यटाद्योन्मुखम् ।
न भूमितनयापतेरलमभूद्हो मानसं
प्रतीपयितुमापगाजलमिवोदधेरुन्मुखम् ॥

६३

आर्ये स्वधार्यमकुटे निरपेक्षमणे
भग्नाशयः स भरतोऽपि विदीर्यमाणः ।
आत्मानमार्यमकुटार्हममन्यमान-
स्तत्पादुकाद्वयमयाचत वन्दमानः ॥

६४

महार्हत्रखचितकिरीटमपि दाशुषः ।
दारव्याः पादुकायास्तु दानं दाशरथेः कियत् ॥

६५

अहो बत दुराशया प्रथमेव मध्याम्बया
किरीटमभवद्धतं पितृपितामहैरार्जितम् ।
वने विचरणक्षमं सपदि पादरक्षाद्वयं
हृतं किल यवीयसा रघुपतेरपि स्वार्जितम् ॥

६६

दत्तामपारकरुणावरुणालयेन
रामेण तावदभिरामगुणाकरेण ।
मूर्धा जहार सह लोकशुभावहाभ्या-
माशीस्ततिं स भरतो वरपादुकाभ्याम् ॥

६७

गृहीतपादुकं रामो भरतं भ्रातृवत्सलः ।
श्रेयसे भूयसे तस्य शशासैवं यशोधनः ॥

६८

शस्त्रो भृशं त्वमासि भूसुतया मया च
निःश्रेयसाय जगतामुभयोर्हिताय ।
राज्यावनस्य तव मे वनवर्तनस्य
दात्रीममूं प्रति रुषं कुरु मा सवित्रीम् ॥

६९

इति दाशरथिः प्रशशास सुधीर्विनतं भरतं पदयोः पतितम् ।
स्नागिवाग्रजनेस्त्वनुशास्त्रियं शिरसा जगृहे भरतेन तदा ॥

७०

धृतचीरजटो मुनिवृत्तिरहं नव पञ्च समास्त्वमिवाग्रजने ।
गणयन्भवदाममनावसरं निवसामि बहिर्नगरान्नियतः ॥

७१

समतीय यदा क्षणमप्यवधिं यदि हृषिपथं मम यास्यसि तो ।
चबलदभिचयं प्रविशन्सपदि प्रसभाज्जियतं विजहामि तनुम् ॥ ७२

इत्येवमादिसमयं भरतो विधाय
रामेण बाषपनयनेन तदा विसृष्टः ।
आश्वासितश्च सह मातृजनैरहृद्या-
मागादपास्तकुतुकः पुनरप्ययोध्याम् ॥ ७३

आर्यपरित्यक्तपुरी वस्तुमनर्हा किलेति स निरस्यन् ।
नन्दिग्रामनिवासे भरतस्त्वरितो जितेन्द्रियग्रामः ॥ ७४

ये राघवप्रतिनिधी शुभपादुके ते
राज्येऽभिषिद्य विनिवेदितराज्यतन्त्रः ।
ताभ्यां जटावलयतारवचीरधारी
सोऽरण्यवासदिवसान्वयन्नुवास ॥ ७५

रामोऽपि तावदिह पौरजनानुरोधा-
जायेत नूनमसकृद्वनवासरोधः ।
इत्याकलय्य खलु चित्रविचित्रकूटा-
त्रायाद्रयान्निलयमत्रिमुनेर्यियासुः ॥ ७६

आसाद्य हृद्यमनवद्यमिमं महर्षे-
रत्रेमनःश्रमविनोदिनमाश्रमं तम् ।
साधीं तदार्धवपुषा च कनीयसाद्वा
रामो ननाम स मुर्नि विनयाभिरामः ॥ ७७

वृद्धया सुभगयानसूयया भूसुतापि सुभगानसूयया ।
मानितात्रिमुनिर्धर्मजायया प्रापिता मरुषु जहृजा यया ॥ ७८

जानकीगुणगणेन सा यदा मोदमानहृदया ददौ तदा ।
अङ्गरागमनुलेपनं मुदा शश्वतं वसनभूषणस्त्रजः ॥

७९

आनसूयमिदमादरेण सा र्भुरद्वयमुदं विधायिनी ।
संप्रगृह्ण शशुभेऽवनीजनिः श्रीः स्वरूपकलितेव भाविनी ॥

८०

अथ स राघवधर्मपरिग्रहः स्वयमपाययदत्रिपरिग्रहम् ।
श्रुतिमनोमधुरं सपदि स्वयं वरकथामृतसारमपेक्षितम् ॥

८१

भगवति दिननाथे रामविश्रामहेतो-
रवलघु चरमाद्रौ वाम्बुधौ वा निलीने ।
हृदि मुदमतिवेलं राघवस्योपनेष्य-
न्नुदयशिखारिशृङ्गे प्रादुरासीन्मृगाङ्कः ॥

८२

तदनु मुनिकृतं तत्सादरातिथ्यमित्थं
रघुपतिरनुगृह्णन्सानुजायोनिजोऽसौ ।
मुनिजनकथिताभिः पावनीभिः कथाभि-
र्यनयदयनखेदं सा निशापि व्यरंसीत् ॥

८३

आकर्ण्यासुरकृतविष्णुतिं मुनीनां दोर्दण्डे सपदि गृहीतचापदण्डः ।
काकुत्स्थः पृथुलपलाशदण्डपाणिः प्रायासीद्वरिरिव दण्डकां प्रचण्डः ॥

इति श्रीमद्वाधूलकुलजलधिकौस्तुभस्य श्रीमन्मार्गसहायशास्त्रि-
णस्तनूजस्य श्रीमत्सुब्बाम्बागर्भशुक्तिमुक्ताफलस्य श्रीसुन्दरे-
श्वरस्य कृतौ सुन्दररामायणकाव्ये

॥ अथ सप्तमः सर्गः ॥

मध्याह्नमार्त्षण्ड इवाभ्रमण्डलं प्रचण्डकोदण्डकरोऽथ दण्डकाम् ।
रामो विरामाय नरामिषादिनां विशङ्खचाराखिलतापसाश्रमान् ॥

अभ्यर्थितस्तत्र सहानुजन्मना स मैथिलीजानिरपूजि तापसैः ।
तेभ्यो वितीर्याभयमाशरब्रजात्ततो विराधस्य वनं समाविशत् ॥ २

शार्दूलचर्मास्त्रमान्त्रमालिकं स भीषणं भूरिकपालकुण्डलम् ।
शूलेऽवसज्य द्विपसिंहमस्तकान्समभ्यधावन्तमपश्यदाशरम् ॥ ३

दृष्ट्वा विराधोऽपि स रामलक्ष्मणौ विदेहराजन्यसुतां च तादुभौ ।
सीतां समादाय बलादर्मर्षणो जगाद तौ राजसुतौ वरायुधौ ॥ ४

भो भो जटावल्कलचापधारिणौ युवां युवानौ विपिनं किमागतौ ।
केयं महार्हभरणा मनोरमा युवां हनिष्यन्नधुना हरामि ताम् ॥ ५

इत्यालपन्तं प्रसर्मीक्ष्य राक्षसं प्रियां तदङ्के करुणं विलापिनीम् ।
रामोऽसिमादाय सहानुजन्मना तदीयहस्ताङ्गिशिरोऽधि सोऽच्छिनत्

अभ्रंलिहाक्रन्दनरावमुच्चकैरसौ वितन्वस्तनुमासुरीं जहौ ।
रामेण तद्वैरमभून्महर्ष्ये ह्यहो विचित्रं महतां विचेष्टितम् ॥ ७

तौ राजसून् मुदितौ निशाचरं गतासुमुव्याः प्रदरे महत्तरे ।
आरब्धमाक्षिण्य हि रक्षसां वधं रसातलेऽपि प्रथयांबभ्रवतुः ॥ ८

सीतामथाश्वास्य सहानुजन्मना समेयिवान्द्राकशरभङ्गनामकम् ।
प्रत्यादिशन्तं परमेष्ठिनः पदं स्वदर्शनाकाङ्क्षिणमग्नितेजसम् ॥ ९

श्रीरामसन्दर्शनकौतुकी मुनिः स आतिथेयः प्रथितः प्रियातिथिम् ।
हृष्टवा कृतार्थो उवलने निजं वपुः समित्समिद्धे स जुहाव तत्क्षणम् ॥

रामोऽपि तद्दर्शनधूतकल्मषः कृतार्थमात्मानममस्त सानुजः ।
पूतात्मनस्तस्य मुनेरनुज्ञया ततः सुतीक्ष्णग्राममाजगाम सः ॥ ११

पुण्याश्रमेऽस्मिद्भज्वलदग्नितेजसा महर्षिणा सादरमेष सत्कृतः ।
आपृच्छ्य तं द्रष्टुमथात्कौतुको जगाम चान्यानपि तापसाश्रमान् ॥

प्रत्याश्रमं तौ सह सीतया सुखं वने चरन्तौ मणिकुट्टिमोचितौ ।
अच्छाननैष्ठां दश वासरानिव क्रमादतान्तौ खलु रामलक्ष्मणौ ॥ १३

यस्यासुरौ ब्रह्महणौ सहोदरौ हुतौ मुनेरक्षिपिचण्डपावके ।
येन त्रिराचान्तमशेषमभ्युद्येजलं च तस्याश्रमभागमभ्यगात् ॥ १४

सीतासखं सानुजमाश्रमं निजं समागतं कुम्भजनिर्निशम्य सः ।
अभ्युज्जगामार्घ्यकरः स्वयं मुनिर्हुताशनागारमनीनयच्च तम् ॥ १५

पर्यायतस्तौ नरदेवपुत्रकौ सपर्यया राजसुतानुरूपया ।
सीतां सतीमस्तकमण्डनायितां प्रियातिथीनर्चितवान्महामुनिः ॥ १६

रामाय तस्मै मुदितश्च वैष्णवं प्रयच्छति स्माक्षममोघमुक्तमम् ।
तूणी च पूर्णौ निशितैः शरोत्तमैर्मृधे मुनिर्यातुहभिर्जयप्रदैः ॥ १७

रामस्ततोऽगस्त्यसपर्ययानया नितान्तहर्षाम्बुधिमम्रमानसः ।
सीतासमेतस्त्वनुजन्मना समं प्रणम्य भूयो वचनं समाददे ॥ १८

भो भो भवद्दर्शनलाभवैभवाद्वयं कृतार्थाः स्म विधूतकल्मषाः ।
श्रेयांसि भूयांसि समापतन्ति नो ह्यहो मुने मध्यममात्रनुग्रहात् ॥ १९

यत्रावशिष्ठान्गमयामि वत्सरान्मुने विनिर्देशयितुं ममार्हसि ।
बाला सुषा ते वनवासलालसा सुखेन वस्तुं क्षमते बहूदकम् ॥ २०

इत्थं ब्रुवाणे नृपसूनुसत्तमे महामुनिस्तं प्रतिवक्ति सादरम् ।
पुण्यावनी पञ्चवटीति विश्रुता द्वियोजने प्राज्यफलामलोदका ॥ २१

गोदावरी पुण्यतमा मनोरमा महानदी तत्र विचित्रकानना ।
साध्वी द्वितीयात्र समाहितक्षणा मनोऽनुकूला तव रंस्यते सुखम् ॥

तत्रारचय्यावसथं यथा सुखं प्रिया सहायः सहजन्मना समम् ।
अल्पावशिष्ठान्वनवासवत्सरान्समाहितस्त्वं समयं समापय ॥ २३

इत्येवमुक्तो भरताग्रजस्ततो महर्षिमापृच्छय स तं कृतानतिः ।
पन्थानमाश्रित्य महर्षिचोदितं प्रिया सखः पञ्चवटीं समाविशत् ॥ २४

तत्रारचय्यावसथं प्रिया सुखं सदेशनीवारसमित्कुशोदकम् ।
आत्रा सहानेन निदेशवर्तिना सुखं न्यवात्सीत्प्रिययानुकूलया ॥ २५

इत्थं सुखं तत्र वसत्सु कानने परस्परालापमनोविनोदिषु ।
प्रावर्ततर्तुः प्रवसज्जनार्तिकृच्छरव्यपाये सुभगो हिमागमः ॥ २६

नीहारसंवारितमित्रहस्तयात एव निर्धूतपयोजशोभया ।
अस्मोहुहिण्यानुपभोगयोग्यया हिमागमेऽभावि च नालशेषया ॥ २७

कालो ब्रह्मः शीततमः प्रवासिनां नितान्तमन्तर्ज्वरयन्वियोगिनाम् ।
बैकल्यमङ्गे हृदि चातनोत्यहो विचित्रमेतस्य विरुद्धधर्मता ॥ २८

या सौम्यतातिग्मरुचेः स्वभावजा कराहता साहिमरोचिषस्तदा ।
या सौम्यता तिग्मरुचेः स्वभावजा कराहता सा हिमरेत्त्रेचिषस्तदा ॥



M. A. M. M.

नेत्रान्तसन्दर्शितपूर्वजाशया तदासिमादाय विलेशयाकृतिम् ।

प्राच्छिद्ध तस्याः खलु कर्णनासिनं स लक्ष्मणस्तां निरकासयत्ततः ॥

स. ७, श्लो. ३६, पृ. ६७

मोदातिरेकादिव मेदसां भरा ह्यनल्पवीर्यं पतिमाप्य कामिनी ।
भ्रूयोऽपि संभोगसुखप्रपित्सया विलम्बमानेव विभाति यामिनी ॥ ३७

रात्रिंचरी शूर्पणखेति विश्रुता मनोभवेषुप्रविभिन्नमानसा ।
लङ्काजनस्थानविनाशनाटिकानटीव रामामिमुखी समागता ॥ ३८

आजानुबाहुं त्रिदशोपमद्युतिं गजेन्द्रविक्रान्तविलासगामिनम् ।
सा राक्षसी भीमविरूपदर्शना निशाम्य तं कामयते स्म कामुकी ॥

नाहं सभायो भवितुं तवाभिको भजस्व भर्तारमिमं ममानुजम् ।
श्रीमानपाणिग्रहणः स मांसलो युवानुरूपस्तव रूपसम्पदा ॥ ३९

दासस्य भार्या भवितुं भवादृशी कथं समीहेत मनोज्ञविग्रहे ।
आर्येण सोऽहं परवान्मृदुस्मिते तमेव भर्तारमवाप्तुर्मर्हसि ॥ ४०

एवं ह्यभाष्यां परिहास्यमानया विनिश्चितं ज्ञातुमशक्नुवानया ।
सा मृत्युपाशप्रतिमानयानया विदेहराजन्यसुता ह्यभिद्रुता ॥ ४१

नेत्रान्तसन्दर्शितपूर्वजाज्ञया तदासिमादाय बिलेशयाकृतिम् ।
प्राच्छिद्य तस्याः खलु कर्णनासिकं स लक्ष्मणस्तां निरकासयत्ततः ॥

सा कृत्तनासाश्रवणा विरूपिणी भुवि क्षरन्ती रुधिरं निशाचरी ।
कोपादसहव्यथया च तन्वती विलापमुच्चैः समयाद्यथागतम् ॥ ४२

स्थानं जनस्थानमवाप्य रक्षसां मदेन मोहेन भयेन मूर्ढिता ।
नक्तंचरी शूर्पणखा खरस्य सा खरस्वराख्यातवती खरस्वसा ॥ ४३

अत्याहितं वो विपिने निवासिनां मनुष्यमात्रादजनीह रक्षसाम् ।
येनाहमेवं ह्यसिना विरूपिता स पञ्चवट्यामटति प्रियासखः ॥ ४४

द्वौ भ्रातरौ तौ मुनिवेषधारिणौ तथापि कोदण्डकरौ सुरुपिणौ ।
अल्पेतराकल्पवती नितम्बिनी समाश्रिता काचन देवतेव तौ ॥ ४०

तावश्चिनीदेवसमानवर्चसौ विवस्वदभिप्रतिमानतेजसौ ।
अस्मादृशाक्रान्तवनं ख्याभिया भयानकं सञ्चरतस्तयाभयौ ॥ ४१

नाथे सति त्वर्यकुतोभये वने भवादृशामद्य समागतं भयम् ।
भ्रातः समुत्तिष्ठ कुरु प्रतिक्रियां निरस्य तन्द्रीमचिरस्य विद्विषाम् ॥

इत्थं समुच्छेदित्कर्णनासया तया भगिन्याभिहितो विवर्णया ।
रोषातिरेकेण कषायितेक्षणो जगाद संग्रामसमाहितक्षणः ॥ ४३

मा ते भयं किञ्चन मा च रक्षसां मितायुषौ तौ युधिहन्मि मानुषौ ।
दंष्ट्रामिवोद्धर्तुमरालगामिनः समीहमानौ स्वपतः करेण तौ ॥ ४४

इत्थं प्रजल्पन्सहसा सहानुगैः परः सहस्रैर्निरगान्निशाचरैः ।
रामस्य युद्धे रजनीचरद्विषो मदान्ध आसन्नमृतिर्जिघांसया ॥ ४५

रामोऽपि रात्रिचरराज्यधूर्वहं निरीक्ष्य दूरात्सबलं समागतम् ।
आदिइय सौमित्रिमयोनिजावने रणाय विष्फारितकार्मुकोऽभवत् ॥

नकंचरास्ते खरदूषणादयः समेयुरेकाकिनमेव राघवम् ।
ग्रावर्ततायोधनमेतयोर्द्वयोरभूतपूर्वं मरुतां प्रपश्यताम् ॥ ४७

न्यस्तं पुरः पादमचालयन्ऱणे मुहूर्तमात्रात्खरदूषणादिकान् ।
रक्षांसि चान्यानि जघान राघवश्चतुः सहस्राण्ययुताधिकानि सः ॥ ४८

हत्वामिषादान्मुनिलोककण्टकान्सभाज्यमानं मुदितैर्महर्षिभिः ।
साध्वी तदा सा मुदिता जयश्रिया विराजमानं परिष्वजे प्रियम् ॥

याथो जनस्थानविनाशकारणं खरस्वसा शूर्पणखा भयद्रुता ।
लङ्घाविनाशेऽपि कृतादरेव सा जगाम तां रावणबाहुपालिताम् ॥५०

वृत्तिं प्रवृत्तिं वसतिं वपुःश्रियं पराक्रमं दाशरथेरनुक्रमम् ।
सा रावणायाभिदधे महौजसां प्रमापणं तेन समस्तरक्षसाम् ॥ ५१

रामो न जय्यो रणचण्डविक्रमः सुरासुरैरप्यथवाशरैश्चरैः ।
रात्रिंचराणामभवन्महौजसां मनुष्यमात्रेण नवः पराभवः ॥ ५२

आज्ञाकरेणास्य ततो यवीयसा निकृत्तनासाश्रवणा विरूपिता ।
साहं विमुक्ता महता दयावता विशङ्कुमानेन वधं सजीविता ॥ ५३

सीता शरत्पर्वशशिप्रभानना विशालसंफुलसरोजलोचना ।
तस्यानुरक्ता तरणिं यथा प्रभा विभाति तन्वी वनदेवतेव सा ॥ ५४

सा यस्य भार्या नवविद्रुमाधरा यमाश्रयत्युच्चबृहत्पयोधरा ।
येनालपन्ती च मृदुस्मितानना स एव धन्यः स हि पुण्यपूरुषः ॥ ५५

सौन्दर्यशीलैः सकलातिशायिनी विधातुरेवादिमसृष्टिरूपिणी ।
सा प्राणतुल्या नु ततोऽधिका नु वा स यत्कृते दाशरथिर्जिजीविषुः ॥

तत्तादृशी रूपवती वधूमणिस्तवावरोधे ननु वस्तुमर्हति ।
राज्यश्रियं निर्विशतोऽपि ते भवेत्या विना संपदिकिञ्चिद्दूनता ॥५७

भ्रातृन्जनस्थानगतान्महौजसशरेण रामेण हतान्पदातिना ।
श्रुत्वापि मत्तो विषयेषु संगतो न पौरुषं त्वं किमिवावलम्बसे ॥

किं तेन मर्यापशदेन भीरुणा विरूपितायां मयि वा घृणा न ते ।
त्वामन्तरेण स्वजनाभिमानवान्पराभवं वैरिक्षतं सहेत कः ॥ ५९

आसन्नमृत्युभिंजौ यथौषधं मदीयवाचं खलु नाभिनन्दसि ।
अङ्गपौडपि रोगः प्रथमे हृपेक्षितो विवर्धते इस्वन्तकरस्तथा रिपुः ॥ ६०

इत्येवमादीनि वचांसि शृण्वतः समाक्षिपन्त्याः स्वसुराशरेशितुः ।
क्रोधाभिरन्तर्वृद्धे समुत्थितो जगद्विताय स्वकुलक्षयाय च ॥ ६१

रामं जनस्थाननिशाचरान्तकं रणाजिरेऽजय्यमवेत्य रावणः ।
तेष्ठर्मदारानपहर्तुमुद्यतः समासदत्संप्रति ताटकासुतम् ॥ ६२

मध्येसमुद्रं कुशिकात्मजाध्वरे स राघवाण्णेण निपातितो यदा ।
रेकादिशब्दाच्चकितस्तदाप्रभृत्युपाददे तापसवृत्तिमाश्रमे ॥ ६३

मारीचमेताहशमाश्रमे निजेऽप्यनार्यसंकल्प उपेत्य रावणः ।
श्रीरामजायाहरणे कृतक्षणः सहायतामेनमयाचताहृतः ॥ ६४

नकंचराधीशमनार्यनिश्चयं विनाशहेतोरविमृश्यकारिणम् ।
विज्ञातरामेरितसायकक्षतिः स ताटकेयो हितमेवमूचिवान् ॥ ६५

आसन्नमृत्युस्त्वमहो विभासि मे यदीहशी बुद्धिरभाविनी तव ।
रामेण विख्यातपराक्रमेण ते न युज्यते वैरमिदं जिजीविषोः ॥ ६६

बद्ध्वा शिलां कण्ठतले महोदधिं तरीतुकामः प्रतिभासि बालिश ।
रक्तोत्पलभ्रान्तिमुपेत्य दुर्मतिः समिद्धमादातुमिवाभिमिच्छसि ॥ ६७

क्षुद्रस्य ते दाशरथेर्महात्मनः सुगालकण्ठीरवयोरिवान्तरम् ।
वेशन्तरन्नाकरयोर्यथान्तरं पतङ्गभान्वोर्ननु यावदन्तरम् ॥ ६८

रामस्य मार्यामपहर्तुमिच्छता रविप्रभामप्यपहर्तुमिष्यते ।
शुद्धर्तुमास्यादुरगस्य जीवितः करालदंष्ट्रामथवा प्रयत्यते ॥ ६९

आस्था यदि स्यात्तव जीविते धने हितं च तथ्यं शृणु मे वचः सखे ।
को नाम रामेरितसायकव्यथां निवेदितुं ते महते क जीवति ॥ ७०

इत्थं सुबाहोरनुजेन भाषितं हितं न जग्राह वचः स रावणः ।
आप्स्य वाक्यं भिषजश्च भेषजं न रोचते खल्वचिरान्मरिष्यते ॥ ७१

रक्षोऽधिपे प्रत्युत तद्वधोद्यते भृशं निराशो भवति स्म जीविते ।
आयोधने रामशरेण मारणं स सुन्दसूरुवरमित्यमन्यत ॥ ७२

सन्दानितो रामकृतान्तरज्जुभिर्बलावकृष्टः स हि ताटकासुतः ।
रक्षोविनाशाय जगद्विताय तन्मनोरथं पूरयितुं मनो दधे ॥ ७३

अभ्यागतं तं विधिवद्वशाननं सपर्ययाभ्यर्च्यं ततोऽनुरूपया ।
तेनोपदिष्टेन पथा सहामुना रथं समारुद्ध विवेश दण्डकाम् ॥ ७४

यत्राश्रमे तापसवृत्तिमाश्रितः सहानुजेन प्रिययानुकूलया ।
प्रीतिं परां दाशरथिः स निर्विशन्प्रदेशमेनं प्रविवेश दस्युवत् ॥ ७५

इति दशमुखेनाकृष्टोऽसौ दुरध्वजुषामुना
विलयसमये प्रत्यासन्ने विपर्ययशेषुषिः ।
कनकहरिणो भूत्वोद्युद्धे वियोजयितुं च तौ
मुदितमनसौ सीतारामौ मिथः प्रियदम्पती ॥ ७६

इति श्रीमद्वाधूलकुलजलधिकौस्तुभस्य श्रीमन्मार्गसहायशास्त्रिणस्तनू-

जस्य श्रीमत्सुब्बाम्बार्गमशुक्तिमुक्तामणेः श्रीसुन्दरेश्वरस्य
कृतौ सुन्दररामायणकाव्ये

सप्तमः सर्गः

॥ अथ अष्टमः सर्गः ॥

प्रियमण्डनाथ कुसुमेषु लालसा प्रतिमन्मथप्रियतमेव भूसुता ।
कुसुमापचायकृतकौतुका वने विचचार चारुगमना कदाचन ॥ १

गिरिमलिका चिकुरमण्डनोचिता नवमालिका च गळमालिकोचिता ।
इति गन्धवन्ति कुसुमानि चिन्वती प्रतिपादपं ब्रजति सा कृशोदरी ॥

क्रकचाकृतिः कनकवर्णकेतकी प्रवियोगिनीहृदयदाहुदारणी ।
शिवसन्निधानविधिकूटसाक्षिणी बलिकर्मणे न पारिकर्मणेऽहर्ति ॥ ३

इांत सा सकण्टकनगाग्रवर्तिनीमपचतुमक्षमतयेव केतकाम् ।
बहु मन्यते स्म न हि दोषदर्शिनी जनता भवेन्न किमलभ्यवस्तुनि ॥

हृदयेषितानि कुसुमानि कौतुकादपचिन्वती विषिनजानि जानकी ।
नवरत्नबिन्दुभिरतीव सुन्दरं हरिणं ददर्श हरिणीविलोचना ॥ ५

शरदिन्दुकुन्दसुमसोदरोदरं सरसीजकेसरसदक्तनूरुहम् ।
शतमन्युकार्मुकसर्वर्णवालधिं कमरीयरूपमनणीयओजसम् ॥ ६

अतिविस्मितस्तिमितदीर्घया दृशा तमदृष्टपूर्वमभिवीक्ष्य भूसुता ।
तनुरूपसम्पदपकृष्टमानसा स्पृहयाञ्चकार हरिणाय शोभना ॥ ७

अथ सार्यपुत्रमविदूरवर्तिनं सहसाश्रमस्थमनुजन्मना समम् ।
कलमञ्जुलेन रणतेन राघवं भुविजाजुहाव मृगयाविशारदम् ॥ ८

प्रियतामृतार्द्धहृदयं दरस्मिता दयितं जगाद मृदुमञ्जुभाषिणी ।
हृदयेश पश्य हृदयापहारिणं हरिणं सुर्वर्णमयमेनमद्वृतम् ॥ ९



प्रियतामृतार्दद्वयं दरस्मिता दयितं जगाद मृदुमञ्जुभाषिणी ।
हृदयेश पश्य हृदयापहारिणं हरिणं सुवर्णमयमेनमद्भुतम् ॥

स. ८, श्लो. ९, पृ. ७२

यदि शक्यमानय कुरङ्गसत्तमं रुचिरं विहारसुभगं सजीवितम् ।
विपिनान्निवृत्य नगरे निवत्स्यतामवरोधभूषणमसौ भविष्यति ॥ १०

यदि शक्यते न हि तवास्य जीवतो ग्रहणं तथापि नवरत्नचित्रितम् ।
कमनीयमास्तरणसाधनं भवेदजिनं हतस्य मृदुलं तवेषुणा ॥ ११

इति चर्मणा हृतहृदा समीरितं वचनं निशम्य जनकेन्द्रकन्यया ।
स विचक्षणः परमाभित्रलक्षणो निजगाद पूर्वजमितीव लक्षणः ॥

अयथार्थसत्त्वमिदमार्यं नन्वहो कुहनाकुरङ्गमवगन्तुमर्हसि ।
बहवः प्रतारणपरा हि राक्षसा विपिने चरन्ति ननु कामरूपिणः ॥ १३

जनकात्मजाविदितवस्तुनिश्चया मृगतृष्णकास्त्रिव कृपीटशङ्क्या ।
ननु कूटराक्षसमृगे स्पृहावती ग्रहणे स्पृहास्य तव मास्तु पूर्वज ॥ १४

रुचिरोऽयमार्यं जगद्द्रुतश्चिरिहरिणो न जातु भुवि वीक्षितः श्रुतः ।
अयथार्थरूपिणि नभोऽम्बुजन्मनि क्वनु को नु विश्वसिति वस्तुतत्त्ववित् ।
तदनर्थकारिणि कुरङ्गरूपिणि प्रजहाहि यातुनि मृगोत्तमभ्रमम् ।
जहि तं यदीच्छसि शरेण मायिनं ह्यथवा जहीहि निजवर्त्मयायिनम् ।

इति लक्षणेन परमार्थवेदिनाभिहितं हितं खलु सुमित्रलक्षणा ।
रुचे विदेहतनयानुरागिणे सितशर्करेव न हि पैत्यरोगिणे ॥ १७

रुचिराजिनाय हरिणाय मैथिली तव लक्षण स्पृहयते प्रजावती ।
कुहनामृगो यदि मया निहन्यते न यदि प्रियार्थमयमाहरिष्यते ॥ १८

तदिहाश्रमे भव गृहीतमार्गणो जनकात्मजामव समाहितेक्षणः ।
अजिनं प्रगृह्ण पुनरागमिष्यते पृष्ठतं निहत्य सहस्रैव लक्षण ॥ १९

रघुनन्दनोऽयमवनीसुतामनोरथमेव पूरयितुमाहितक्षणः ।
स विधेयमेवमनुजं समादिशंस्तमनर्थहेतुमनुजग्निमवान्मृगम् ॥ २०

स मृषामृगोऽपि जनयन्कुतूहलं कृतकेतरैणगमनं विडम्बयन् ।
कलयन्ससाध्वस इवानुसारिणं मुहुराचकर्ष मृगयाविनोदिनम् ॥ २१

कृतकेन तेन हरिणेन राघवो विपिने सुदूरमपवाहितस्तदा ।
ग्रहणे स तस्य वितर्थीकृतश्रमो निशिताशुगेन निजघान निर्घृणः ॥ २२

शरताङ्गितोऽथ निपतन्महीतले विजहौ शरीरमवशः स पार्षतम् ।
निजमूर्तिमेव समपद्यतासुरीं प्रकृतिः परं हि चरमेऽवशिष्यते ॥ २३

निनदेन रामसदृशेन हा प्रिये जनकात्मजेति ननु लक्ष्मणेति च ।
गिरमुञ्चकैः स करुणं समुद्रिरस्तनुमण्यनार्यमतिरौञ्जदासुरीम् ॥ २४

स्वरमार्तरूपमुपशृण्वतोस्तयोर्जनकात्मजादशरथाङ्गजन्मनोः ।
भयमाशरादनुपदं विशङ्किनोर्युगपद्विभेद हृदयं तदोभयोः ॥ २५

अथ लक्ष्मणस्य परमार्थवेदिनः स्मरतः स्म वाक्यमनुतप्तमानसौ ।
अवशावुभावपि सुदूरवर्तिनौ मनसाधिजग्मतुरुभौ परस्परम् ॥ २६

इति तौ परस्परसमागमैषिणौ हृदयेऽर्थितस्वकुलमान्यदैवतौ ।
सहसाश्रमाभिमुखमार राघवः प्रजिघाय भूमितनयापि लक्ष्मणम् ॥

ननु लक्ष्मणाग्रजमवाव राघवं शरणैषिणं तमभिघाव सत्वरम् ।
रुदितं निशम्य करुणं मनो मम व्यथितं विमुञ्चदिव जीवितं वपुः ॥

ननु देवि राक्षससमूहसेविते विपिने विहाय भवतीं ब्रजामि नो ।
निहिता त्वमत्रभवती महात्मनोपनिधिर्यथा भयि ममाग्रजन्मना ॥



कृतकेन तेन हरिणे राघवो विपिने सुदूरमपवाहितस्तदा ।
ग्रहणे स तस्य वितधीकृतश्रमो निशिताद्युगेन निजघान निर्धृणः ॥

स. ८, श्लो. २२, पृ. ७४

अनिवार्यमस्य बलिनां बलैर्बलं स हि दुर्जयो युधि सुरासुरैरपि ।
हृदयं तवास्तु ननु देवि निर्वृतं द्रुतमागमिष्यति पतिर्निरामयः ॥ ३६

इति लक्ष्मणेन वशिना हितैषिणाभिहितं वचस्तु परथा समर्थितम् ।
विपदं विशङ्कुय परिदूयमानया हृदयेशितुर्जनकराजकन्यया ॥ ३१

हृदयं तवावगतमार्यनिन्दितं दुरिताशयाकरुण वंशपांसन ।
विपिने यदर्थमयि राममन्वगास्तद्वेहि सिध्यति न जातु लक्ष्मण ॥

प्राहितोऽसि किं जगति निन्द्यकर्मणा भरतेन तेन कुलपांसनेन वा ।
व्यसनं महत्प्रियमिवाग्रजस्य ते ननु मन्यसे मनुकुलाधमाधम ॥ ३३

अरविन्दलोचनमनङ्गसुन्दरं कमरीयगात्रमनणियोजसम् ।
पतिमाप्य राममभिरामवैभवं न पदा स्पृशेयमहमन्यपूरुषम् ॥ ३४

जगतीतिले ननु जिजीविषा न मे जगतीपतिं तमपहाय मे विभुम् ।
तव पश्यतः पतिविहीनजीवितं ज्वलनं प्रविश्य विजहामि निन्दितम् ॥

इति कर्कशं श्रुतिमनोविदारणं जनकात्मजोदितमनार्यभाषणम् ।
स निशम्य निश्चलमनाः प्रजावर्तीं विहिताञ्जालिः प्रतिजगाद लक्ष्मणः ॥

जननीसमा हि परमञ्च दैवतं भवती किमेवमभिधातुर्महति ।
अथवेदशी कठिनता निसर्गजा वनितासु देवि चपलासु हृश्यते ॥ ३७

अधुनैव मैथिलि स यत्र राघवो ननु साधयामि कुशलं भवेत्तव ।
वनदेवताश्च कुलदेवताश्च ता भवतीमवन्तु विपिनान्तवर्तमनि ॥ ३८

स कुशाग्रधीरिति वदन्प्रजावर्तीं प्रणिपत्य तामविरताश्रुवार्षिणीम् ।
प्रविलोक्यनुपदञ्च मैथिलीं शनकैर्जगाम रघुनाथसम्निधिम् ॥ ३९

अथ रामलक्ष्मणविहीनमाश्रमं प्रविलोक्य पापमतिराशराधिपः ।
जनकात्मजापरिजिहीर्षयाविशद्रजनीमुखं तम इवारबीन्दुभम् ॥ ४०

स यतीन्द्रवेषमवधृत्य पापधीस्तृणजालसंवृत इवान्धकूपकः ।
शनकैश्चनैश्चर इवेन्दुवल्लभामुपसीदति स्म जनकेन्द्रकन्यकाम् ॥ ४१

पतिदेवतापि पतिशोकलालसा प्रयतातिथिं सदकरोत्सर्पय्या ।
तमिमं कुसुंभवसनं दशाननं न हि सा विवेद खलु कूटभिक्षुकम् ॥

स दशाननो मनांसेजंषुणाहतो यतिवेषमात्तमवधतुमक्षमः ।
सपदि स्वरूपमत्रपद्य राक्षसं विशदीचकार दुरिताशयं निजम् ॥ ४३

क नु ते तनोरनवगीतचारुता क नु वा वनेषु तव धर्मचारिता ।
विपरीतवस्तुघटनापटीयसीं धियमेव धिक्कनुलताङ्गि वैधसीम् ॥ ४४

मितजीवितेन हृतराज्यसम्पदा वनभाजितेन किमु राघवेण ते ।
ललने चिरं लल विलोललोचने पतिमाप्य माममितराज्यजीवितम् ॥

क नु ते शिरीषमृदुङ्गं पदद्वयं क नु काशकण्टकसमाचितं वनम् ।
उपयम्य राममिव पद्ममालिका प्रतिभासि वानरकरावलम्बिता ॥ ४६

इति तेन पापहृदयेन विद्वला समुदीरिता जनकराजकन्यका ।
समवेषताशुगतिना समुद्धता कदलीव हन्त परिदूनमानसा ॥ ४७

परपूरुषेण परिभाषणात्तदा पतिदेवता जनकजा जुगुप्सिता ।
करपल्लवेन वदनं पिधाय साभिदधे निधाय तृणमेकमन्तरा ॥ ४८

अयि राक्षसापशद किं तव द्विधा रसना सुदुष्टवचना न त्रुट्यति ।
अभिर्मर्षुमिच्छसि हठादिवोरगीमविनीत रामसहधर्मचररिणीम् ॥



समवर्तताथ कदनं महत्योविधिनान्तवर्तमनि शकुन्तरक्षसोः ।
न्यपतन्निकृत्पदपार्श्वपक्षतिः क्षितिजाश्रुभिः सह स वृद्धगृध्रराट् ॥

स. ८, श्लो. ५८, पृ. ७७

अरिभीकरस्य सुगृहीतधन्वनो न हि यावदक्षिपथमेषि रावण ।
यदि जीविते तव जुगुप्सिते स्पृहा सहसाश्रमादपसराशराधम ॥ ५०

इति निर्भयेन मनसाभिधायिनीमथ मृत्युपाशवशगः स मैथिलीम् ।
पल्लभ्रमेण शुनकः स्त्रजं यथा बलवज्जहार रजनीचरेशिता ॥ ५१

अतिकर्कशाशरभुजावपाशिता विवशा मृणाळमृदुमुखविग्रहा ।
बत हन्त हन्त भयशोककम्पिता कुररीव कुन्दरदना रुरोद सा ॥ ५२

अहमार्यपुत्र भवतानपायिनी भवता त्वदीयसुखदुःखभागिनी ।
सरसोक्तिभिस्तव मनोविनोदिनी बलवद्वधिये दशमुखेन पापिनी ॥

सकृपाणसौनिककरे शकुन्तिकामिव राम रावणकरे ददासि माम् ।
अथवा कठोरहृदयाघहेतवे किमहं दयार्द्रहृदयं ह्युपालभे ॥ ५४

न मया श्रुतं खलु हितं महामते वचनं यदुक्तमनभिज्ञया च ते ।
अधुनैव तत्फलमहोऽनुभूयते ननु राघवानुज मयाद्य रुद्यते ॥ ५५

रुदतीमितीव कुररीव भूसुतां कठिनो हठादिव रथाधिरोपिताम् ।
स नयन्विहायसगतिर्जटायुषा सपदि न्यरोधि करुणार्दचेतसा ॥ ५६

अयि राक्षसापशद ते जिजीविषा यदि मुच्यतामियमयोनिसंभवा ।
यदि पौरुषं तव मृधं प्रदीयतामुभयोर्हितं तव तथा विधीयताम् ॥

समवर्तताथ कदनं महत्तयोर्विपिनान्तवर्त्मनि शकुन्तरक्षसोः ।
न्यपतन्त्रिकृत्तपदपार्श्वपक्षतिः क्षितिजाश्रुभिः सह स वृद्धगृध्रराद् ॥ ५८

स रथं पुनः समधिरोप्य राक्षसः सहसैव बाष्पकलुषीकृतेक्षणाम् ।
दवहेतिकामिव पलाशदाहिनीं स्वपुरीं निनाय यजनावनीभवाम् ॥ ५९

अवर्नीसुता स्वपदवर्णं विचेष्यतामभिधास्यतो गमनरीतिमात्मनः ।
मणिभूषणांशुकगणानवाकिरद्विपिनान्तमार्गमनु तत्र तत्र सा ॥ ६०

अथ भूसुतासहचरो निशाचरं स निहत्य काङ्क्षनमृगानुकारिणम् ।
परिदूयमानहृदयो मनःप्रियामधिकृत्य सत्वरगतिन्यवर्तत ॥ ६१

पथि दुर्निमित्तपरिदूनमानसः समियाय सोदरमपेतरोचिषम् ।
क नु मैथिली कुशालिनी किमङ्ग सा वद लक्ष्मण त्वमिह केन हेतुना ॥

न हि कामतो व्यसृजमार्य भूसुतां प्रहिणोति सा स्म वचनाङ्क्षेन माम् ।
किमहं करोमि वचने स्थितः प्रभो परवानहं खलु तया त्वया च भो ॥

अपि जीवितप्रियतमा सुमध्यमा ननु सौम्य जीवति न वा मनोरमा ।
यदि मां विनाभिमुखमागतोऽसि मे हृदयं ममैव दुरितं विशङ्कते ॥

न खलु प्रमादवशतः प्रियामदाः पल्लाशिनामनिशमन्तरीप्सताम् ।
अपि धातुकैर्न हि वृकादिभिर्मृगैरशिता त्वया विरहिताश्रमे स्थिता ॥

अपि साश्रमे यदि भवेत्वयोज्जिता मम भाग्यलेशवशतः सजीविता ।
किमितीर्यते मम तु भाग्यहीनता भवतीदृशी त्वदसमीक्ष्यकारिता ॥

इति चिन्तयाकुलितनानसः प्रियामसकृत्स्मरन्नवरजञ्च गर्हयन् ।
सहसा प्रियामुखविलोकनोत्सुको जवनो जगाम विजनं निजाश्रमम् ॥

प्रियया विनाकृतमपेतरोचिषं भवनं स दीपरहितं यथाश्रमम् ।
मृगपक्षिसङ्घविरुतैरमङ्गलैर्मुखरीकृतं तमवलोक्य विव्यथे ॥ ६८

हृदयं तु तस्य गतवेपथु क्षणं नयने विमुक्तभुवनावलोकने ।
अवशं शरीरमभवद्विचेतनं तमसीव मममखिलं तपोवनम् ॥ ६९

विगतासुवत्सपदि लक्ष्मणाश्रुणा भुवि हा प्रियेति निप्रपात मूर्ढितः ।
पशुरध्वंवैशससुदुःसहव्यथः पुनरुत्थितः पुनरिवापत्त्वावि ॥ ७०

शिशिरोपचारसमवाप्तचेतनो विदितप्रियाविरहदुःखवेदनः ।
प्रथमानशोकमुपसोदुमक्षमो दलयन्त्वाद हृदयं यवीयसः ॥ ७१

विपिने विमुच्य विजने प्रियं जनं जनकात्मजे क नु गतासि हा प्रिये ।
भवतीं विहाय सहधर्मचारिणीमिह देवि का नु मम जीविते स्पृहा ॥

यदि संवृतासि परिहासलाल्लासे दयिते निकुञ्जसदने मदालसे ।
परिहासयोग्यसमयो न खल्वयं सदये प्रियाय तव देहि दर्शनम् ॥ ७३

अथवागृहीतहरिणं निरीक्ष्य मां ननु संवृतासि कुपिता मनःप्रिये ।
न हि देवि कोपसमयोऽयमय ते मृगयाश्रमातुरमवेहि मां प्रिये ॥ ७४

ननु हिंसितासि यदि घातुकैर्मृगैः क्षतजोक्षिता न हि मही प्रदृश्यते ।
नियतं ममैव खलु भाग्यसंक्षयादशिता त्वमेव पिशिताशनैर्हृता ॥ ७५

कमलानि भामिनि गतासि पद्मिनीमपि वापचेतुमिभराजगामिनी ।
अथवा गतासि सह सारसाळिभिः सलिले विहर्तुमयि देवि गौतमीम् ॥

न मया वियुज्य दयिते कदाचन प्रसवापचायकुतुकासि हा प्रिये ।
सरसीविहाररसिकापि नैकिका भवती मया गतवती विनाकृता ॥

प्रमदावनायितमिदं भयानकं वसतस्त्वया सह सुखावहं वनम् ।
मणिमन्दिरेऽपि भवतीं विहाय मे वसतिः सुखाय न हि चारुमध्यमे ॥

न मया स्मृता मनसि राज्यविच्छयुतिर्विरहो न मातुरथ वा पितुर्मृतिः ।
वसता त्वया सह मनोऽनुकूलया सकलं तदद्य हृदयं भिनत्ति मे ॥ ७९

न हि मद्विधो जगति भाग्यदुर्विधो यदहं त्वयास्मि विधिना वियोजितः ।
सुकृतं न कर्म कृतमन्यजन्मनि प्रबलं पुनर्दुरितमेव संचितम् ॥ ८०

विलपन्नितीव स निसर्गधीरधीः परिसान्त्वतोऽपि सहजन्मनासकृत् ।
दयितां तदेकहृहयो विचिन्तयन्मनसो न शर्म लभते स्म किञ्चन ॥

दयितावियोगविधुरः परिभ्रमन्परितः सरांसि सरितश्चलोच्चयान् ।
रुदितेन वज्रहृदयं विदारयन्निदधौ गभीरकरुणोदधौ न कम् ॥ ८२

दयिताप्रवृत्तिमनवाप्य कुत्रचिद्रुषितो युगान्तसमयानलो यथा ।
सचराचरं जगदिदं शराहतैः स दिघक्षति स्म खरदूषणान्तकः ॥ ८३

कुपितं जगत्रयविनाशनाय तं समधिज्यकार्मुकमुपेत्य पूर्वजम् ।
चरणौ निपीड्य शनकैः स सान्त्वयन्ननुनेतुमेनमुपचक्रमेऽनुजः ॥ ८४

न विहन्तुमर्हति जगत्रयं भवानपराधिनस्तु तव कस्यचित्कृते ।
वसुधाविपा हि मृदवो भवादृशाः परमा गतिस्त्वमसि सर्वदेहिनाम् ॥

सरितः सरांसि गिरयस्त्वमे मृगास्तरवस्तवाप्रियविधायिनः किमु ।
दयितापहारिणमपास्य राम ते ननु किं प्रयोजनमनागसां वधे ॥ ८६

अवशादिवापतितमार्य धैर्यधीर्व्यसनं विसोदुमिदमक्षमो भवान् ।
यदि निर्वृतिं समुपयान्ति मादृशा ह्यपरे कथं तु भुवने पृथग्जनाः ॥

जगतीदृशं हि सहजं महात्मनां व्यसनं तथापि न बुधो विषीदति ।
विदितं तवैव सकलं मनीषिणो धनुरात्तमार्य सदयावतारय ॥ ८८

विपिने हि कोणपसमूहसेविते पुनरेव भूमितनयां विचिन्वहे ।
रुदितं निरर्थमवधीर्य कार्यधीर्वृतिमेव राम हृदये विधारय ॥ ८९



Chiraramamuli

इत्युक्त्वा चरमं वचः सकरुणं कण्ठावसक्तानसू-
न्वृद्धो रावणबाणभिन्नहृदयो गृध्रो जटायुर्जहौ ।
वीराणां समराङ्गणे विजहतामायुः प्रदातुर्भुवां
तमेवापदनुत्तमां गतिमसौ या सोमपानां गतिः ॥

स. ८, श्लो. ९३, पृ. ८१

इति लक्ष्मणेन वचनं सुभाषितं श्रुतिसंप्रदाय मवकर्ष्य शर्मदम् ।
प्रससाद रामहृदयं शुगाविलं कतकेन पङ्किलमिवाम्बु नार्मदम् ॥१०

एवं दाशरथिर्विपत्तिसुहृदा सौमित्रिणाश्वासितो
नष्टामिष्टतमामरण्यसरणावन्वेषमाणो मुहुः ।
उत्क्रान्त्युद्यतजीवितं निपतितं भूमौ निकृत्तच्छदं
रक्तं फेनिलमुद्दिरन्तमवशं गृध्रेशमैक्षिष्ठ सः ॥ ११

मन्वानो दयितापहारिणममुं क्रोधामिमुज्जृम्भय-
न्संधते निशितं शरासनवरे बाणं जिघांसुद्विजम् ।
भो भो राघव ते पितुः सुहृदहं मामन्यथा मन्यथा:
प्राणान्मेऽपजहार हन्त भवतः प्राणप्रियां रावणः ॥ १२

इत्युक्ता चरमं वचः सकरुणं कण्ठावसक्तानसू-
न्वद्वो रावणबाणभिन्नहृदयो गृध्रो जटायुर्जहौ ।
वीराणां समराङ्गे विजहतामायुः प्रदातुर्भुवां
तामेवापदनुत्तमां गतिमसौ या सोमपानां गतिः ॥ १३

रामस्तातसखं निशम्य निहतं सीतानिमित्तं रणे
निर्विष्णो नितरां विलप्य सुचिरं सौमित्रिणाश्वासितः ।
संस्कृत्याथ तमाहितामिविधिना दत्त्वा निवापाञ्चली-
न्कष्टेनेष्टतमावियोगविधुरः क्रौञ्चाटवीं प्राविशत् ॥ १४

तस्मिन्व्याळमृगद्विपद्विजगणैराकम्यमाणे वने
नानावृक्षलतावितानसुभगे कासारसंशोभिते ।
अभ्रान्त्युमणिर्यथा गतविभा बभ्राम स भ्रान्तधी-
रन्विष्यन्सह लक्ष्मणेन दयितामज्जातपत्रेक्षणाम् ॥ १५

पाताळोदरसोदरीं भयकरीमासाद्य कांचिदर्दीं
 रामस्तामधिवासिनीमभिधया रूपेण चायोमुखीम् ।
 प्रावृद्धर्शविभावरीसहचरीमैक्षिष्ठ नक्तंचरी-
 मायान्तीमतिकामुकीमभिमुखं कल्पान्तमेवाकृतिम् ॥ ९६

रुचिररूपमवेक्ष्य तमंसलं रघुवरावरजं रजनीचरी ।
 श्रयति सा स्म बलान्मदनातुरा सह रिंसुरनेन गतत्रपा ॥ ९७

प्रकुपितः स तदीयमदिद्रवच्छुरिक्या श्रवणस्तननासिकम् ।
 तदनु सेन्द्रियभोगपराञ्जुखी द्रुतवती कृतशूर्पणखासखी ॥ ९८

वनपदं तदतीत्य वनान्तरं श्रितवतोर्गमनं रघुवीरयोः ।
 भुवि कबन्ध इति प्रथितोऽरुणदनुसुतोऽभिधया च वपुःश्रिया ॥ ९९

उरसिनेत्रयुगं जठरेमुखं तमशिरोधिमसक्थममस्तकम् ।
 असुरमायतबाहुयुगेन तौ नगमिवाक्षतपक्षमपश्यताम् ॥ १००

दनुजबाहुयुगादवपाशितौ विधिवशाङ्गपद्रघुनन्दनौ ।
 धृतिमथापि विधार्य निकृन्ततः कदलिकाण्डमिवास्य भुजद्वयीम् ॥

दिशो दश विनादयन्दनुसुतो यथा नीरद-
 शिशलोच्य इवोच्छ्रूतो मखवता निकृत्तच्छदः ।
 विलून इव किंशुकः कुमुमितोऽस्त्रधाराप्लुतः
 पपात सहसामुजो भुवि निकृत्तबाहुद्वयः ॥ १०२

स्मृत्वाभिशापमसुरः स तदा मघोनस्तस्यावसानमपि राघवदर्शनान्तम् ।
 व्यज्ञापयत्तदग्निलं निजपूर्ववृत्तं रामाय राक्षससमापनकारणाय ॥

विज्ञापितासुरपुरातनजन्मवार्तः पिण्डीकृतं तमवटे महति प्रवेश्य ।
काष्ठैर्यथाविधि चितां परिकल्प्य शुष्कैरग्निं यथाभिलिषितं प्रददौ स रामः
तदनु दनुसुतोऽसावुत्थितोऽभूच्छिताग्ने-
विधृतविमलचेलस्त्रग्विभूषाविशेषः ।
दिवि भवमधितिष्ठन्नराजमानं विमानं
रघुवरमभिधत्ते जानकीप्राप्त्युपायम् ॥

१०५

दशरथनृपसूनो ज्यायसा राज्यहेतो-
वैनभुवमवकृष्टः प्रेयसीविप्रयुक्तः ।
त्वमिव मिहिरसूनुः कोऽपि सुग्रीवनामा
सह चरति चतुर्भिर्वानरैर्क्रृदद्यमूके ॥

१०६

नरवर समधर्मा निष्प्रतिद्वन्द्वकर्मा
विदितभुवनवार्तो विप्रयोगव्यथार्तः ।
स हि तव कृतसख्यो वानरानीकमुख्यो
विरचयति सहायं प्रेयसीमार्गणेऽयम् ॥

१०७

इति स दनुजसून् रामसंदर्शनेन
प्रतिहतमुनिशापः प्राप्तदिव्यस्वरूपः ।
रघुवरमभिधाय प्रेयसीप्राप्त्युपायं
स्वपदमनुरुरोधामन्त्र्य सीतासहायम् ॥

१०८

तदनु दनुसुतेनादिष्टवर्त्मानुयान्तौ
रुचिरतरमतङ्गरण्यमासेदतुस्तौ ।
इह शबरपुरन्ध्री राघवं द्रष्टुकामा
मुनिजनवरिवस्योपात्तसंपूर्णकामा ॥

१०९

विनयविनतगात्रौ तौ महाराजपुत्रौ
युगपदवतरन्तौ गां यथा पुष्पवन्तौ ।

उत मदनवसन्तौ मूर्तिमन्तौ विशन्तौ
जरठशबरसाध्वया ह्याश्रमं धर्मबुद्ध्याः ॥

११०

सपदि शबरसाध्वी सा सुधासारमाध्वी-
समरसफलकन्दैः सार्धमानन्दकन्दैः ।
नतिनुतितिपूर्वं राघवायोपहारं
समजनि कृतकृत्या कल्पयित्वातिभक्त्या ॥

१११

सा रामदर्शनसमापितजीवितार्था
साध्वी समिद्धमरणीतनयं प्राविश्य ।
शुश्रूषिताः स्वगुरुवो विहरन्ति यत्र
स्थानं तदेव मुदिता सहसा जगाम ॥

११२

रामोऽपि तच्चारितविस्मयमानचित्तः
सौमित्रिणा सह ततः सहसा निवृत्तः ।
तां विप्रयोगिजनचित्तविभेदिशम्पां
पम्पामवाप विरहज्वरजातकम्पः ॥

११३

इति श्रीमद्वाधूलकुलजलधिकौस्तुभस्य श्रीमन्मार्गसहायशास्त्रिणस्तनूजस्य
श्रीमत्सुब्बाम्बागर्भशुक्तिमुक्तामणेः श्रीसुन्दरेश्वरस्य
कृतौ सुन्दररामायणकाव्ये
अष्टमं मर्गं.

॥ अथ नवमः सर्गः ॥

श्रीमत्याः सरसिजषण्डमण्डितायाः पम्पायाः प्रचुरमराळसारसायाः ।
कूजद्विर्मधुरमुपाश्रिता विहङ्गवासन्ती तटभुवमाससाद् लक्ष्मीः ॥ १

माकन्दस्तबकपयोधराभिरामा वानीरथितनवीनहीरहारा ।
आपादात्कुसुमितकिंशुकाङ्गरागा व्याकोचप्रविमलमल्लिकावतंसा ॥ २

संफुल्लद्विमलसरोजहङ्काक्षी सा लोधप्रसवदुकूलसंवृताङ्गी ।
काल्येषद्विकसितकुन्दमन्दहासा बालेवोङ्गसति नितम्बिनी नवोढा ॥

प्रखग्रप्रसवविभूषणाञ्चितायां माधव्यां मधुनवसङ्गमोद्यतायाम् ।
आळीनामिव मधुरं पिकावळीनामानन्दाच्छ्रुतिसुखगीतमाविरासीत् ॥

सम्भोगप्रभवसुखानुभूतिलिप्सोर्वासन्त्या प्रियतमया मधोर्हिं लक्ष्म्या ।
संपुष्णनरतिसुखमस्य गन्धवाहः पम्पायाः सरसिजमामृशञ्चिखेल ॥

आहूतो मधुरवचोभिरन्यपुष्टैराख्णो मलयमरुन्महद्विमानम् ।
माधव्या सह नवसङ्गमं दिद्वक्षुः पुष्पेषुः सपदि समाजगाम सख्युः ॥

अन्योन्याभ्युदयमहं विवर्धयन्तौ द्वावेतौ मधुमदनौ मिथः समेतौ ।
ब्रह्मेन्द्रप्रभृति समस्तसृष्टिजातं तन्वाते सुखतरमात्मनो विदेयम् ॥ ७

स स्थाणुं मदनसखः सर्पणमेकं सापर्णं मधुसचिवश्चकार चान्यम् ।
तावेतौ युगपदहो मिथः सहायादेकस्मिन्नजनयतां विचित्रवृत्तिम् ॥ ८

संयोगं सह मधुना समेत्य चित्ते सत्त्वानां कुसुमशरो रतिं विधत्ते ।
हा हन्त प्रियतमया वियोगभाजां पान्थानामदयमयं मनः क्षिणोति ॥

तिर्यङ्ग्रौ रतिसुखमत्र निर्विशन्तौ पम्पायास्तटमनु कानने मनोङ्गे ।
संपश्यन्प्रियतमया तया वियुक्तो रामोऽपि स्मरहचिरः स्मराभियुक्तः

आत्मानं स खलु जिगाय देहकान्त्या रामोऽसाविति तमिमं पराजिगीषुः
पञ्चेषुः सपदि स कान्तया वियुक्तं पञ्चानामकृत शरव्यमाशुगानाम् ॥

विश्लेषप्रभवसुदुःसहव्यथोऽपि प्रेयस्याः कुसुमशराहतिव्यथार्तः ।
श्रीरामो हृदयसर्वो स्मरन्नुदश्रुः सौमित्रिं विपदि सखायमेवमाख्यत्

सौमित्रे नयनविलोभनीयमेतत्पंपायाः कुसुमितकाननं प्रपश्य ।
कालोऽयं प्रचुरमनोभवो वसन्तश्चित्तं मे विकलयतीव हन्त हन्त ॥

उन्मत्तभ्रमरविलीनपूर्वभागा ह्यानम्रा मसृणसपल्लवाम्रगुच्छाः ।
हृदयन्ते भुवनमनोविमोहनास्ते पुष्पेषोरिव सविषाशशराः सपत्राः ॥

नत्यूहभ्रमरपिकस्वनस्वनोऽसौ सौमित्रे रुचिरतराम्रपल्लवार्चिः ।
आध्मातो मलयसमीरणेन सीतास्नेहार्द्धं प्रदहति मां वसन्तवह्निः ॥ १५

पर्यामं विकचसरोजदिव्यगन्धानाजिघ्रन्समधिकसेवयेव शीधोः ।
पम्पायास्तनुतरवीचिषु स्खलन्सन्मत्तोऽसौ मदयति मां च गन्धवाहः

वृन्तेभ्यो विगळयति प्रसूनराशीन्पश्यासौ मयि सदयो मधूकवृक्षः ।
मां वीक्ष्य प्रियजनविप्रयोगदूनमुद्वाष्पं सपदि विमुञ्चतीव बाष्पम् ॥

यद्यन्मे नयनसुखाय पूर्वमासीत्प्रेयस्याः सविधमुपेयुषश्च तस्याः ।
तत्तन्मे समजनि लोचनव्यथायै वामाक्ष्या प्रियतमया वियोजितस्य ॥

आपन्नो न हि भवतीह माद्यगन्यो मूर्धन्यो वृजिनकृतामितीव मन्ये ।
जीवामि क्षणमपि जीवितार्थेहेतुं जीवातुं मम विरहय्य जीवितस्वम् ॥

दीर्घाक्षं वदनसरोजमिन्दुकान्तं व्यालोलत्कुटिलसितेतरालकान्तम् ।
आदर्शप्रतिमकपोलमण्डलं ते पद्येयं पुनरपि हा कदा नु कान्ते ॥ २०

मञ्जीरकणितमिषेण शिक्षयन्ती क्रीडाळीः पुलिनतलेषु राजहंसीः ।
आत्मीयं गमनविलासमाप्रबोधाद्भूयो मे नयनसुखं कदा नु कुर्याः ॥

माधुर्यादधरितमृद्धिकं ब्रदिन्ना पाषाणीकृतनवनीतमर्थपुष्टम् ।
स्कन्नं तद्वक्षदमृतं वचोऽधरात्ते श्रोष्यामि श्रवणसुखं कदा नु कान्ते ॥

कस्तूरीकालितपटीरपङ्कलेपं सर्वाङ्गे मनसि नवामृताभिषेकम् ।
भूयोऽहं तव वितनोमि रागबन्धादश्लेषं परमसुखं कदा नु कान्ते ॥

मर्यादातिगविरहाधिमग्नचित्तं प्रेयस्यां प्रहिततदेकतानचिन्तम् ।
विस्मृत्य प्रकृतविधेयमेवमार्यं सौमित्रिः सपदि स सान्त्वयन्नवादीत् ॥

आर्य त्वं रघुकुलवीर धीर विद्वन्नात्मानं किमिति न बुध्यसे महात्मन् ।
धीमन्तो विपदि भवाहशा महान्तो व्यामोहं न हि भुवने ब्रजन्ति सन्तः

उत्साहः पुनरवलम्ब्यतां प्रयत्नादुत्साहो ननु मनसः सुखैकहेतुः ।
उत्साहान्न हि बलमन्यदस्ति पुंसामुत्साही न खलु विषीदति स्वकार्ये

अश्रान्तं मनसि विधूमितं प्रियायाः प्रधमातं स्मृतिमरुता वियोगजन्यम्
दुर्दीमं हृदयविदाहिनं प्रयत्नादुःखाभिं शमय विभो विवेकवारा ॥ २७

इत्येवं हितमनुजन्मना यदुकं पथ्यं तद्वद्यसुखं निशम्य वाक्यम् ।
संयम्य प्रियजनविप्रयोगदुःखं सुग्रीवं समगमदद्यमूकसंस्थम् ॥ २८

विक्रान्तौ नृपतनयौ वरायुधौ तौ सूर्येन्दू गगनतलादिवावतीर्णौ ।
सुग्रीवश्चकितमृतिर्निरीक्ष्य चारौ प्रच्छञ्चौ हरितनयस्य शङ्कितोऽभूत् ॥

दुद्राव पूवगगणैस्ततोऽनुयातैश्चार्दूलं मृग इव वीक्ष्य भीतभीतः ।
संक्षेपम् जनयति कस्य वा न चित्ते नामापि प्रबलरिपोरनार्थबुद्धेः ॥

मा भैषीरिति निगदन्वयस्य धीमानुद्विग्मं प्रियसचिवस्तदाञ्जनेयः ।
सुग्रीवं सरभसमेत्य धीरचित्तः संभ्रान्तं सपदि स सान्त्वयन्नवादीत् ॥

एतौ तावभिमुखमागतावभीतौ दृश्येते धृतधनुषौ तपस्त्विवेषौ ।
पुण्यान्ते त्रिदिवपदान्महोविशेषौ राज्याद्वा त्वमिव विधेष्ठयुतौ विपाकात्

नानार्थं धृतधनुषोस्तयोस्तनुश्रीर्वक्तश्रीरपि विवृणोति चित्तभावम् ।
सन्तापं किमिव निदाघतापहन्ता जीमूतो जनयति कार्मुकाभिरामः ॥

वृत्तान्तं सपदि तयोस्त्वयानुपूर्व्यादज्ञात्वा प्रिय हृदये भयं न कार्यम् ।
मित्रं वा पुनरथ वा भवेत्स शत्रुराभाष्यः खलु विदुषस्तवाभियातः ॥

आपत्तौ तव सहजं गृहाण धैर्यं संभ्रान्तं सपदि सम्बे स्तभान चित्तम् ।
भीतानां हरितनयात्तवानुगानामुत्साहश्रियमतुलां पुषाण भूयः ॥ ३५

तिष्ठ त्वं पूवगवैस्तवानुयातैः स्वस्थः सन्मनसि विहाय वालिशङ्काम् ।
आदेशो यदि भवतस्तयोर्यथार्थं वृत्तान्तं सपदि समानयामि तावत् ॥

ईहगिभः प्रियवच्नैर्हितोदितैस्तैराश्वास्य पूवगपतिं पूवङ्गीरः ।
आपृच्छय द्रुतममुमात्तभिक्षुवेषः श्रीरामं श्रितहितकाममभ्युदस्थात् ॥

अभ्यर्णं सपदि तयोः स राजसून्वोः सुग्रीवप्राणेधिरुपेत्य लब्धवर्णः ।
गैर्वाणीमधरितफाणितां च वाणीमाश्रित्य प्रणतिपुरः सरामफाणीत् ॥

आयान्तौ मधुमदनौ शरीरवन्तौ कान्तारश्रियमवलोकितुं भवन्तौ ।
आहोस्थित्किमु युगपन्महीमटन्तौ राजन्तौ दिवि पृथगेत पुष्पवन्तौ ॥

चीरं वां वपुषि करे तु चण्डचापः कौमारे वयसि कथं महर्षिवृत्तिः ।
कान्तारे भयजनके वनेचराढ्ये संचारः कथमिव कौ युवां युवानौ ॥

दृश्येते मुनितनयौ सवल्कलत्वाद्राजन्यौ करधृतचण्डचापवस्त्वात् ।
एकस्मिन्युगपदहो कथं प्रसक्तं व्यत्यस्तं भुवनतत्त्वे रजश्च सत्त्वम् ॥

शापाद्वा किमु युवयोरुतेच्छया वा वेषोऽयं वनभुवि सा च पर्यटाढ्या
दायादैरपहृतभाग्यराज्यवस्त्वादाहोस्वित्प्रियजनविप्रयोगदुःखात् ॥ ४२

सुग्रीवः कपिकुलनायको महात्मा भ्रात्रासौ हारितनयेन विप्रलब्धः ।
राज्येन प्रियतमया च विप्रयुक्तः शैलेऽस्मिन्वसति सहानुगैः पूर्वज्ञैः ॥

तस्याहं सचिववरः समीरसूनुर्विख्यातो दिवि भुवि नामतो हनूमान्
धर्मात्मा स खलु समं युवा युवाभ्यां सौहार्दं निरुपाधि काङ्क्षते युवभ्याम्

मोचाया मदमवधीरयद्विपक्ष्या वाचां वा त्रिदशगुरोरखर्वर्गर्वम् ।
श्रुत्वैवं हृदयसुखं वचस्तदुक्तं सौमित्रिः प्रतिबद्धिं स्म वावदूकः ॥

विख्यातो दशरथं इत्यभून्महात्मायोध्यायां किल रघुवंशसर्वभैमः ।
तस्यासौ खलु तनयो ममाग्रजन्मा रामाख्यस्त्वमिव हि शीलतोऽभिरामः

साम्राज्यादवरजभागधेयवज्यात्प्रभ्रष्टो वनमिह जायया प्रविष्टः ।
जाया सा दयिततरास्य राज्यलक्ष्म्याः केनापि स्त्रिगिव शुनाशरेण जह्ने

को वासौ क नु गतवान्स दारचोरोऽजानन्तौ विपिनमिदं चिरादटन्तौ
आख्यातौ दनुतनयेन मार्गमध्ये सुग्रीवं शरणमितं युवामितीव ॥ ४८

सुग्रीवं सपदि शरण्यमावयोस्तं कार्यार्थं रवितनयं वने विचिन्वः ।
बत्रास्ते स खलु महान्विपन्नमित्रं तं देशं ननु दयया नयाङ्गनेय ॥ ४९

याहृच्छी तव खलु दर्शनोपलब्धिः प्रागेव प्रकटयतीव कार्यसिद्धिम् ।
मित्रे सत्युदयिनि सारुणी प्रभाते प्रागेव प्रसरति भास्तमोनिहन्त्री ॥

राजन्यौ रवितनयं जगच्छरण्यौ वृष्णानौ शरणमितीव तौ युवानौ ।
कापेयं निजमधिरोप्य पृष्ठदेशं सुग्रीवान्तिकमनयत्तदाञ्जनेयः ॥ ५१

अन्योन्यं सपदि समागृहीतपाण्योरन्योन्यं समभिहितप्रियाप्रवृत्त्योः ।
अन्योन्यं हरिनरवीरयोरभेद्यं वायवग्न्योरिव वटयाङ्गकार सख्यम् ॥

सुग्रीवो जनकसुतां च यातुनीतामन्वेष्टुं पूवगवरैस्तदाचिरस्य ।
रामश्च स्वयमपि दालिनं निहन्तुं चक्रातेऽवितथगिरावुभौ प्रतिज्ञाम् ॥

सुग्रीवस्तदनु स सीतया विसृष्टान्यानीयांशुकमणिभूषणान्यदत्त ।
संपश्यन्स हि रूदितैरमून्युदश्रुः श्रीरामो हृदयमभिन्त हन्त सख्युः ॥

आश्वस्तस्तदनु रघूद्रहः सखायं सोऽपृच्छद्वरितनयेन वैरहेतुम् ।
व्याचख्यौ रवितनयोऽपि दुन्दुभेस्तं वृत्तान्तं सपदि विरोधेतुभूतम्

सुग्रीवे हरितनयस्य निग्रहालङ्कर्मणे स्वभुजवलेऽपि संदिहाने ।
पृथ्वस्थि पूवगवरेरितं पदाप्रात्काकुत्स्थः क्षिपति स दुन्दुभेः सुदूरम्

निर्जीवास्थिविसरतोलनादतृपः सुग्रीवो रघुवरमेष पृच्छति सम ।
भेतुं चेत्प्रभवासि राम सप्तसालान्विस्त्रब्धस्तद्दनु पराक्रमे तव स्याम्

निर्दिष्टानपूवगवरेण सप्तसालाँलीलातः शतशकले सकृच्छरेण ।
सन्देहं हृदि सुदृढं निरुद्धमूलं सोऽभैत्सीद्युगपदरातिभीषितस्य ॥५८

द्वैतनिरूपमकर्म कीशवीरो विश्वस्तो रघुवरविक्रमे तदानीम् ।
प्रायासीद्विगतभयः स ऋश्यमूकात्किष्किन्धां सरघुवरोऽरिनिग्रहार्थम्

आकारस्वरगतिविक्रमस्वरूपैः सोदयैः समिति यतः सरूपरूपौ ।
सुग्रीवं सपदि तयोर्विवेक्तुमस्य ग्रीवायां कुसुममधीधरत्स रामः ॥ ६०

अन्योन्यं वनचरवीरयोः प्रवृत्ते संग्रामे सति जयकामयोः सुभीमे ।
श्रीरामइश्रमितमवेक्ष्य मित्रमाजौ मित्रार्थं सपदि जघान मित्रशत्रुम् ॥

रामस्याशुगनिहतस्तु हेममाली शाखीव द्वितिपतितस्ततः स वाली ।
साक्षेपं हृदयभिदाशुगव्यथार्तो व्याहर्तुं रघुवरमित्युपाक्रमिष्ट ॥ ६२

युक्तं किं तव हननं पराङ्मुखानां सर्वज्ञस्त्वमासि कुर्वीनधर्मविज्ञः ।
अभ्यस्तः कनु भवताथ वा नवीनः क्षात्रोऽयं रघुवरसार्वभौम धर्मः ॥

ख्यातस्त्वं भुवि सुगुणेः सतां गणयेयुक्तं ते हननमनागसां केमङ्ग ।
लोकेऽस्मिन्नसति कदापि वैरहेतौ कोऽप्यन्यस्त्वमिव निरागसं निहन्ति

सार्धं मत्सद्वशब्देन युध्यमानं भ्रात्रा मद्वधमपि काङ्क्षताहितेन ।
मामेवं त्वयि तु निरागसं निहन्तुं युक्तं किं कथय महाकुलप्रसूत ॥

निर्णीता यदि मृगयापि पार्थिवानां नाभक्ष्यं नृपतिवरो हिनस्ति सत्त्वम्
जानासि त्वमपि कपिनं कस्य भक्ष्यो मां हत्वा रघुवर किं फलं लभेथाः

राज्यश्रीरनयवतामुना विषीदेत्साध्वीव व्यभिचरता शठेन भर्त्रा ।
इत्थं त्वां दशरथराघ्नार्यशीलं प्राहैषीत्किमु विपिनं विचिन्त्य साधु ॥

युध्यथा यदि पुरतो मम स्थितः सन्सद्यस्त्वं यमसदनं हतः प्रपद्येः ।
उन्निद्रं ह्यहिरिव शीधुपानमत्तं किं कुर्वे जघनिथ मामदृश्यरूपः ॥ ६८

धिग्धिकां रघुकुलपांसनं नृशंसं धिग्धिके प्रसृतमनागसि प्रभावम् ।
कृत्वेदं रघुवर कर्म साधुगर्णं सत्रीडं किमिति शिरस्त्वधो न कुर्याः ॥

सुप्रीवप्रियमनुसृत्य यश्चिमित्तं राजन्यब्रुव निजघन्थ मां परोक्षे ।
मामेव प्रथममुपेत्य संदिशेश्चेत्सद्योऽहं तव दयितां विचित्य दद्याम् ॥

इत्युक्ता विरमति वालिनि प्रस्तुक्षैः साक्षेपैः सपदि सहेतुकैर्वचोभिः ।
तत्कालोचितमनुचिन्त्य सामगर्भं व्याचख्यौ प्रतिवचनं स वालिहन्ता
कृत्वा त्वं कलुषतरं हि कर्म निन्द्यं मूढात्मान्कमिति विकत्थसे पूवङ्गः ।
को वास्मिन्जगति महाजनस्त्वदन्यो जायायां व्यभिचरति स्वसोदरस्य
धर्मात्मन्यवति सतीह सागरान्तां गामेतां ननु भरते सशैलदुर्गाम् ।
नाधर्म्यं कचिदपि राजदण्डभीतो दुष्कार्यं स्मरति जिजीविषुस्त्वदन्यः

दुष्टानां विनियमने भवाद्वशानामादेशादिह नृपतेर्वयं चरामः ।
पापात्मन्सहजपरिप्रहे रतस्त्वं वध्यः स्याः किमिव न मादशां पूवङ्गः ॥
सोदर्यां दुहितरि मातरि स्नुषायां नान्यः स्याद्व्यभिचरतो वधाद्वि दण्डः
आदेशान्नृपतिवरस्य दण्डितस्त्वं मुक्तः स्याः स्वकृतमहैनसः पूवङ्गः ॥

युक्त्यैवं पूवगवरः स सान्त्ववाचा प्रत्युक्तो रघुपतिना बहुश्रुतेन ।
दुष्कर्म स्वकृतमत्रेत्य रामवध्यमात्मानं नियतममन्यतानुतप्तः ॥ ७६

अज्ञानात्स्वकृतमहैनसो विमुक्तो मुक्तेनोरगसद्वेषेन ते शरेण ।
त्वद्वर्द्धाजनितमहागसो यथाहं मुक्तः स्यां सपदि विभो तथा प्रसीद ॥

इत्युक्ता हरितनयो रघुप्रवीरं तेनासौ सदयहृदा प्रसादितः सन् ।
प्रेयोभिः सुतहितजीवितैर्विमुक्तो धीराणां सुगतिमगान्मृधे हतानाम् ॥

आश्वास्य प्रियजनविप्रयोगदूनांस्तारेयप्रमुखवलीमुखान्स रामः ।
सुप्रीवं सपदि यथाविधि स्वराज्ये तारेयं समभिषिष्वेच् यौवराज्ये ॥

इत्येवं स रघुवरः कृतां प्रतिज्ञामापूर्यावितथवच्चाः कृतार्थ आसीत् ।
सुग्रीवो निजकृतमाश्रुतं पुपूर्षुर्वर्षतेरपगममाशु काङ्क्षति स्म ॥ ८०

पुनरधिगतराज्यो जायया योजितः स-
न्सपदि स कपिवीरो निर्भरानन्दमग्नः ।
समदिवसनिशीथं निर्विशन्कामभोगं
न खलु दिवसरात्र्योरन्तरज्ञो बभूव ॥

८१

नृत्यन्मत्तमयूरनादमुखरे नित्यं स्थवन्निर्झरे
तत्र प्रस्त्रवणे र्गरौ सह विपन्मित्रेण सौमित्रिणा ।
रामस्त्वष्टुतमावियोगविधुरो वर्षानिशा दुःसहाः
सुग्रीवापगयोः प्रसादमचिरादाशंसमानोऽनयत् ॥

८२

इति श्रीमद्वाधूलकुलजलधिकौस्तुभस्य श्रीमन्मार्गसहायशालिणस्तनू-
जस्य श्रीमत्सुञ्चाम्बागर्भशुक्तिमुक्तामणेः श्रीसुन्दरेश्वरस्य
कृतौ सुन्दररामायणकाव्ये

नवमः सर्गः

॥ अथ दशमः सर्गः ॥

गुहां प्रविष्टेऽथ वनालयाधिपे रघूद्वहे प्रस्तवणं समाश्रिते ।
उभावुपातिष्ठत शक्तशासनादितीव वर्षासमयः सुधामयः ॥ १

तदाज्ञयेव त्रिजगद्विताय सा समन्ततः प्रावृद्धियं व्यजृम्भत ।
सतां विभूतिः स्वसुखाय केवलं न कल्पते स्वाश्रयिणां नृणामपि ॥

निदाघतसा समहीधरा मही निरस्तशोभा गतसस्यभूषणा ।
उपेक्षणीया न हि सेति तां शनैरजीवयद्यौर्नववारिबिन्दुभिः ॥ ३

निदाघतसा वसुधा सुधामर्यैर्वोदबिन्दुप्रकरैः परिष्कृता ।
भृशं पिपासाकुलितेव हन्त सा पुनः पुनर्निश्चसितं विमुच्छति ॥ ४

अहीनतापां समहीधरां महीं निरन्तरापादितवर्षधारया ।
प्रियां सकामामुपगूहनैरिव प्रियः समाप्याययति स्म वारिदः ॥ ५

सनीरमेघोदरनिर्गतो मरुत्सुगन्धसौगन्धिककेतकाहृतः ।
सुशीतलः स्पर्शसुखो विहायसं विहाय वाति स्म भुवः सुखाय सः ॥

सुधायमानाधिकवर्षधारया धरा निकामं शिशिरीकृता सती ।
जगद्वितायाजनि रत्नगर्भिणी स्वयं हि तीर्णः स परांश्च तारयेत् ॥ ७

तदेन्द्रगोपाञ्चितनूलयावका कदम्बसर्जर्जुनपुष्पभूषणा ।
ससस्यकेदारहरित्प्रभांशुका विराजते चारुतरा वसुन्धरा ॥ ८

पुनश्च तिग्मांशुकरप्रसारणं भुवो हि सौन्दर्यविनाशकारणम् ।
निषेद्धुकामैरिव नीलनीरदैर्नभोऽवकाशो निबिरीसमावृतः ॥ ९

यतो यतश्शीतिकरोऽपि हृश्यते ततस्ततः प्रेरितचञ्चलेक्षणाः ।
वसुन्धरारक्षणजातसंभ्रमा भ्रमन्त्यहंपूर्विकयेव वारिदाः ॥ १०

समन्ततः स्त्रिग्नधसनीरवारिदैर्महान्धतामिस्त्रनिभैस्तिरोहिते ।
नभोऽवकाशे तु नभोनभस्ययोर्जना न जानन्ति गतिं नभोमणः ॥ ११

निलीयमानैर्विहगैर्निर्मीलितैः सरोरुहैर्नूतनमालतीसुमैः ।
महीसुरास्त्वस्तमयं विवस्वतो विभाव्य सन्ध्यां चरमामुपासते ॥ १२

महानदां भरुसमागमांच्चर वयांजितावग्रहदुग्रहः कृशा ।
अवग्रहे वारिधरैर्निवारिते पुनः स्वभर्तारमनुद्रुतेव सा ॥ १३

दिने दिने सा पयसाभिवर्धिता बलावलेपादिव कूलपातिनी ।
स्वबाहुकूलङ्कषपीवरस्तनी पर्ति प्रयातीव जवेन कामिनी ॥ १४

सचक्रवाकाः सबलाकमालिकाः सफेनसङ्घाः सतमालपत्रकाः ।
महापगाः संप्रति सागरोन्मुखा यथा चिरप्रोषितभर्तुकाः स्त्रियः ॥ १५

अवेत्य भर्तारभिवान्यकामिनं परस्पराकोशपरा इवापगाः ।
वहन्त्यहंपूर्विकयेव कल्मषा जवेन कोपाकुलिता इव स्त्रियः ॥ १६

महीघ्रहद्वा अपि विद्विता द्रुमैः पथि स्खलन्त्योऽपि शिलासु निम्नगाः ।
वहन्त्यपश्चान्मुखमेव सत्वरं चिराय हृष्टप्रियसङ्गमोत्सुकाः ॥ १७

कृताभिषेका इव वारिधारया घनाजिनप्रावरणा महीधराः ।
नदद्रुहाः प्रस्त्रवणोपवीतिनो द्विजा इवाध्यायपरा विभान्ति ते ॥ १८

जलातिभारश्रमितान्वलाहकानितस्ततः प्रस्त्रलितान्महीभृतः ।
नितम्बदेशे पत्तितांश्च पादयोर्वहन्ति मूर्धाद्य पुरोपकारिणः ॥ १९

वनान्तभूमिर्नववारिसंप्लुता सशकगोपाकुलशाद्वलाश्रिता ।
रसालहिन्तालतमालशोभिता प्रफुल्लसुस्तिग्धलताधिवासिता ॥ २०

कचिद्गुलीवर्दगणिषेविता कचिच्छ मत्तद्विपबृन्दबृंहिता ।
कचित्पतत्रिप्रकरैः प्रणादिता कचिच्छ नृत्यच्छिखिसङ्घशोभिता ॥ २१

अनेडमूकैः स्तवनीयशोभया श्रिया तथान्धैरपि दर्शनीयया ।
विराजमाना विपिनान्तभूरियं विभाति तौर्यत्रिकशालिकेव सा ॥ २२

प्रियासखस्यापि वने न कस्यचित्तथाविधे ताहशनीरदागमे ।
मनो मनोजस्य वशंवदं भवेत्प्रियावियुक्तस्य पुनः किमुच्यते ॥ २३

तथाविधं काननरामणीयिकं समीक्षमाणो नयनव्यथाकरम् ।
मनो निगृह्य प्रसभं तु राघवो नयत्यहो वार्षिकदुर्दिनानि सः ॥ २४

दिने दिने वीतघनं नभोऽङ्गं विपक्केदारकमम्बु निर्मलम् ।
मृदुश्च वायुर्विमलः कलानिधिः शशस रामाय शरत्समागमम् ॥ २५

ततो विनिष्पीडितसारधाश्रयोपमं सतूलप्रतिमं शरद्धनम् ।
तनीयसीं चालसगामिनीं नदीं प्रियोपभुक्तोऽज्ञितकामिनीमिव ॥ २६

समीक्ष्य रामो हृदयस्थितामपि प्रियां विचिन्त्य प्रथमानशोकतः ।
विमुच्य धैर्यं हृदयं यवीयसो विमुक्तकण्ठं विललाप दारयन् ॥ २७

निशम्य काल्ये कलहंसकूजितं पुरा प्रबुद्धा कलहंसभाषिणी ।
मया विना संप्रति दुःखदुःखिता प्रिये न जनामि कथं प्रबुध्यसे ॥ २८

सुपुष्पितान्काङ्गनसञ्जिभासनानवेक्षमाणा दयितेऽनवेक्ष्य माम् ।
वने विहर्तुं क्षमसे कथं तु वा क्षमेऽथ वा त्वां विरह्य जानकि ॥

सुधायमानं ननु सञ्जिधिं प्रिये विहाय ते शारदचन्द्रिकानिभम् ।
वने चरन्म्यसुपुष्पितदुमे मनोविनोदं न लभे शशिप्रभे ॥ ३०

विचिन्तया दुःसहया परीकृतं रुदन्तमेवं समवेक्ष्य पूर्वजम् ।
विषादमापद्य हिताभिरुक्तिभिः शनैः समाश्वासयति स्म लक्ष्मणः ॥

शरद्विलासं परितः प्रसारितं स सूरसूनोः समयव्यतिक्रमम् ।
विलोक्य सीतां पुनरेव चिन्तयन्नुवाच सौमित्रिमितीव राघवः ॥ ३२

समं विभक्ता गगने वनावनौ जलाशये सूर्यशशाङ्कानितषु ।
अहो शरच्छ्रीः सकलाङ्गसुन्दरी मनो मदीयं हरतीव मैथिली ॥ ३३

मषीकृतं प्रावृषि नीलनीरदैर्नभोऽजिरं बन्धुरकर्दमाचितम् ।
सुधाकरेणैव सुधाविलेपितं समीकृतं च प्रतिभाति संप्रति ॥ ३४

घैर्नर्वियुक्ता विमला दिशश्च ता विभान्ति शीतांशुकरैर्विशोधिताः ।
पटाङ्गलैर्मार्जितसान्द्रपांसवः शरच्छ्रुयो विभ्रमदर्पणा इव ॥ ३५

कचित्कचिद्रुयोमनि सारदुर्विधा विलम्बमाना विगतस्वना घनाः ।
दिवा खरांशूप्रकरेण निर्धुता लघुर्न कस्यापि हि गौरवास्पदम् ॥ ३६

नभो निरीक्ष्याम्बुधरैर्वियोजितं विमुक्तबर्हाभरणास्तु बर्हिणः ।
वनावनौ वा सरितां तटे शुचा श्वहं यथा ध्यानपरा भवन्ति ते ॥ ३७

नदीजलं संप्रति वीतकल्मणं सतां मनो योगवतामिनामलम् ।
रथाङ्गकारण्डवहंससारसैर्निषेवितं साधु सतां मतैरिव ॥ ३८

जलाशयाः संप्रति फुलपङ्कजा रथाङ्गकारण्डवहंसशोभिताः ।
नभोविभागा इव मुक्तवारिदा विभान्ति ते सग्रहचन्द्रतारकाः ॥ ३९

वनावनौ षट् चरणः प्रियान्विताः प्रकामपुष्पासवपानदर्पिताः ।
रुचन्ति पद्मासनरेणुरुषिता नवाभिषिक्तः पूवगाधिपो यथा ॥ ४०

अहश्यरूपो मदनो ममासुहलतागृहे कैरवपद्मसद्मनि ।
निशातशीतांशुकरे क्षणे क्षणे क्षिणोति मां लक्ष्मणं पद्मभिश्शरैः ॥

नदीस्तटाकानि सरांसि वापिका जलेन संपूर्य विधाय वारिदः ।
महीमहीनर्धिमभूत्तिरोहितो विचित्रमेतद्वि विचेष्टिं सताम् ॥ ४२

कृतोपकारस्तु वनालयाधिपञ्चिराय स ग्राम्यसुखेषु सक्तधीः ।
कृतां प्रतिज्ञां शरणार्थिनं च मां न हि स्मरत्येतदनार्येष्टितम् ॥ ४३

इतो गतस्त्वं ननु काममोहितं प्रददर्य रूपं कुपितस्य यादृशम् ।
प्रबोध्य चापध्वनिना मनोभिदाभिधेहि वाचा मम वानराधमम् ॥ ४४

कृतां प्रतिज्ञामकृतज्ञ मादृशाननार्यं विस्मृत्य वनालयाधम ।
निषेवसे ग्राम्यसुखं दिवानिशं प्रपश्यसि त्वं सहसैव तत्फलम् ॥ ४५

त्वदप्रजो येन गतो मया हतस्तमेव पन्थानमविज्ञ मानुगाः ।
तमेकमेव न्यवधीन्ममाशुगो हनिष्यति त्वां तु समित्रबान्धवम् ॥ ४६

निशम्य रामस्य वचः स लक्ष्मणः प्रगृह्य बाणासनमाहिताशुगम् ।
दिवं च गां च ध्वनयन्धनुरुण्डैर्युगान्तकालप्रतिमो गुहामगात् ॥ ४७

प्रवेशितो वानरराजमन्दिरं प्रबोध्य चापध्वनिना हरीश्वरम् ।
अवृष्यरोषस्फुरदोष्टनिर्गतं समुज्जगाराग्रजरौद्रशासनम् ॥ ४८

तदुग्रकोपं शमयन्हरीश्वरः प्रसादयन्प्राञ्जलिरीश्वरं नृणाम् ।
क्षणादसंख्येयवलीमुख्यैर्वृतः सलक्ष्मणो रामसमीपमागतः ॥ ४९

तमेवमूचे वचनं कृताञ्जलिर्मया प्रमादात्प्रणयेन वा कृतम् ।
प्रकोपहेतुं समयव्यतिक्रमं क्षमस्व भो दाशरथे दयानिधे ॥ ५०

प्रदृश्यमानास्त इमे वलीमुखा दिगन्नदन्तावळतुल्यविक्रमाः ।
अहं च ते राम निदेशवर्तिनः प्रशाधि नः किं करवाम किङ्कुरान् ॥

विनीतवेषं विनतं हरीश्वरं समीक्ष्य संख्यातिगश्छक्षसङ्कुलम् ।
विहाय कोपं व्यवसायशालिनं तमाह सन्तुष्टमना जनेश्वरः ॥ ५२

प्रभुर्न चाहं न ममानुजः प्रभुस्त्वमेव हेतुः प्रभुरस्य कर्मणः ।
यतो विजानासि सुहृत्प्रयोजनं त्वमेव शाधि प्रकृतार्थनिश्चयम् ॥ ५३

अयोनिजा मे दयिता सज्जीविता न वेति रक्षोऽपशदेन संहृता ।
निवासभूमिश्च निशाचरस्य सा विबुध्यतां सम्प्रति वानरेश्वर ॥ ५४

ततः समाहृय स रामसन्निधौ प्लवङ्गवीरं विनताभिधं सुधीः ।
विचीयतां प्रागिदशि राघवप्रिया त्वदादिवीरैरुदयाचलावधि ॥ ५५

ततो हनूमत्रमुखान्वलीमुखान्समादिदेशप्रतिमानविक्रमान् ।
प्रयात यूयं यमपालितां दिशं परेतराजन्यपुराङ्गणावधि ॥ ५६

ततो विनीतः प्रणतो हरीश्वरः सुषेणमाह शशुरं कृताञ्जलिः ।
त्वया प्रतीची दिगियं महीयसा विचेतुमर्हास्तशिलोच्चयावधि ॥ ५७

समादिशत्तं शतशब्दपूर्वकं ततो वल्लि नाम वलीमुखर्षभम् ।
दिशं ह्युदीर्चीं बहुपुण्यनिम्नगां प्रयाहि माहेश्वरपर्वतावधि ॥ ५८

अनुक्तमुक्तं चतुरन्तविस्तृतं ह्यमुक्तसूच्यग्रमितं महीतलम् ।
विचित्य मासेन रघूद्वहप्रियाप्रवृत्तिमापादयत प्लवङ्गमाः ॥ ५९

महीं परिभ्रम्य समीक्ष्य भूसुतां प्रवृत्तिमादाय यदीह चागताः ।
महत्प्रियं दाशरथेः कृतं भवेन्महत्तरं स्यान्मम च पूवङ्गमाः ॥ ६०

कृतस्तु मासावधिरागमे पुनर्विलङ्घयते यद्यकृतप्रयोजनैः ।
विलङ्घिताङ्गेषु भवत्सु यूथपा वधाद्धि दण्डो न परो विधीयते ॥ ६१

इतीव तांस्तान्पूवगक्षयूथपान्दुतं समादिश्य वनालयाधिपः ।
पुनः समाहूय स वायुनन्दनं जगाद भूयः पितृतुल्यविक्रमम् ॥ ६२

धृतौ मतौ शीघ्रगतौ मरुसुत त्वया समः कोऽपि न हृश्यते मम ।
अतोऽर्थसिद्धिं त्वयि शंसतीव मे विशुद्धमन्तःकरणं सतामिव ॥

विभाव्य रामोऽपि स कार्यनिर्वहक्षमं हनूमन्तमचिन्त्यविक्रमम् ।
वरं स्वनामाङ्गितमङ्गलीयं ददौ प्रियाप्रत्ययहेतवे तदा ॥ ६४

प्रगृह्ण रामाङ्गुलिंचारुभूषणं प्रणम्य रामं ससखं सलक्ष्मणम् ।
प्रदक्षिणीकृत्य च तं स दक्षिणः कृतक्षणोऽभूत्क्षितिजागवेषणे ॥ ६५

ततो विसृष्टा विनतादियूथपाः क्रमेण पूर्वोत्तरपश्चिमा दिशः ।
विचित्रं सीतामनवाप्य दुःखिताः प्रवृत्तिमाहुः स्म नवर्थबोधिनीम् ॥

सलक्ष्मणः प्रस्तवणे क्षणे क्षणे प्रतीक्षमाणो यमदिग्गतान्हरीन् ।
सुहृच्छित्रेण मनो विनोदयन्निनाय रामो दिवसानि कानिचित् ॥ ६७

समन्वितो जाम्बवदङ्गदादिभिर्महत्सुतो विन्ध्यगिरेर्मरौ मरौ ।
विचित्रं सीतां बहुकन्दरोदरे विवेश चैकं तिमिरावृतं बिलम् ॥ ६८

भृशं पिपासाकुलिता वनौकसः क्षुधातुरास्तत्र विनष्टचेतसः ।
प्रदेशमन्यं बहुपुष्पितदुमं प्रविश्य पर्याप्तफलामलोदकम् ॥ ६९

मरिष्यदुज्जीवकरं मनोहरं विलोकनीयं मयनिर्मितं वनम् ।
निवासिनीं तत्र समीक्ष्य तापसीं सुमुच्छ्वसन्ति स्म पुनः सचेतनाः ॥

तयाहृतास्ते मधुमूलकैः फलैर्बिशश्रमुस्तत्र वनौकसः क्षणम् ।
तयैव नीतास्तिमिरावृताद्विलाङ्घवादिव ब्रह्मगिरा मुमुक्षवः ॥ ७१

विचिन्वतां विन्ध्यगिरावयोनिजामुदग्रदण्डेन कृतोऽवधिर्गतः ।
अतो निराशाः खलु हन्त जीविते विषादमेते हरयः प्रपेदिरे ॥ ७२

पितुः सपत्नान्मरणं पितृव्यतो यतो न मेने वरमन्यथामृतेः ।
जिघांसुरात्मानमतो निवारितोऽप्युपाविशत्प्रायमहो तदाङ्गदः ॥ ७३

अहो जनस्थाननिवासिनां वधस्ततश्च सीताहरणं दुरात्मना ।
जटायुषस्तस्य च वालिनो वधो विनाशमूलं भवति स्म नो विधे ॥

इतीव तेषां वदतां वनौकसां जटायुषो वृत्तमुष्य पूर्वजः ।
निशम्य संपातिरतीव दुःखितो ह्युपोपविष्टानुपसीदति स्म तान् ॥ ७५

जटायुषो मे हननं यवीयसः कथं कदा केन दुरात्मना कृतम् ।
इतीव पृच्छन्वनगोचरानमून्स्वपूर्ववृत्तं कथयाद्वकार सः ॥ ७६

कथावशिष्टस्य जटायुषः कथां कथां च रामस्य तथात्मनः कथाम् ।
वनौकसस्तस्य निकृत्तपक्षतेस्तदानुपूर्वात्कथयाम्बभूविरे ॥ ७७

दशाननेनापहृता दुरात्मनामुना पथानायि रघूद्वह्निया ।
अमुष्य लङ्घानगरी निवासभूः पयोधिमध्ये शतयोजनात्परम् ॥ ७८

विधार्य धैर्यं पुनरर्थसिद्धये विहाय वो दुर्व्यवसायमीदशम् ।
समुद्रतीरं त्वमुनैव वर्त्मना यथासुखं साधयत पूवङ्गमाः ॥ ७९

- महानुभावेन निशाकरर्षिणा नियन्त्रितो राघवसाहमीष्टशम् ।
विधातुमस्मिन्निवसामि पर्वते प्रतीक्षमाणो भवदागमं चिरात् ॥ ८०
- निपीय संपातिवचोऽमृतं ततः सुधायमानं मनसइश्रवःसुखम् ।
विरम्य ते प्रायमुपोपवेशनालघूदतिष्ठन्तिकल दर्भसंस्तरात् ॥ ८१
- अयोनिजोदन्तविदं पतत्रिणं वचोभिरापत्समयोपकारिणम् ।
मृदूक्तिभिः स्नेहतरञ्जितेक्ष्यैर्वनौकसस्तं बहु मेनिरे तदा ॥ ८२
- ततः समापृच्छथ जरत्पतत्रिणं पुनः समुत्साहमुपेत्य वानराः ।
नगात्समुत्प्लुत्य खगा इवोत्तरं प्रतीरमासेदुरवामवारिधेः ॥ ८३
- पयोधिमेनं शतयोजनायतं भयानकं नक्रतिमिञ्जिलाकुलम् ।
कथं तरेमेति विदीर्णमानसा विषेदुरेते सुचिरं वनौकसः ॥ ८४
- जटायुषो विक्रमणं गतायुषो महामृधे वालिवधस्तथाविधः ।
कपीन्द्रसख्यं पतगेन्द्रदर्शनं मुधा मुधा राघवकार्यसिद्धये ॥ ८५
- परीक्ष्यमाणे तु बले वनौकसां समुद्रमुलङ्घय पुनर्निर्वर्तने ।
न कस्यचिद्वक्तमभूद्गुलं ततो त्रं पुनः प्रायमुपोपवेशनम् ॥ ८६
- वनौकसामात्मगुणावमानिनामितीव तेषां बहुधा विषीदताम् ।
निगृदशक्तिं महर्तीं हनूमतः प्रकाशयन्नेवमुवाच जाम्बवान् ॥ ८७
- अयं महात्मा महदौरसः सुधीर्बलेन पित्रा सहशोऽथ वाधिकः ।
पितामहाक्षं कुलिशं च वज्रिणो न खल्वमुष्मनिपतरीव सज्जति ॥
- स सागरोऽयं शतयोजनायतो महात्मनस्तस्य तु पल्वलोपमः ।
न केवलं तस्य समुद्रलङ्घने जयत्यन्निर्वाच्यगतिर्दिवो भुवः ॥ ८९



पयोधिमेनं शतयोजनायतं भयानकं नक्तिमिक्तिलाकुलम् ।

कथं तरेमेति विदीर्णमानसा विषेदुरेते सुचिरं वनौकसः ॥

स. १०, श्लो. ८४, पृ. १०२

अरिष्टशय्यां परितः सरभसौ शिशुः समुद्यन्तमुदीक्ष्य भास्करम् ।
फलभ्रमेणास्य जिघृक्षणा क्षणात्खमुत्पपात त्रिशतं हि योजनम् ॥

निगूढमग्निं मथितारणिर्यथा तथाविधं दर्शय ते पराक्रमम् ।
विषष्णवणां हरिवाहिनीमिमां प्रसादयाहाय वनालयोत्तम ॥ ९१

इति स पवनसूनुर्जाम्बवद्वोधितः स-

ब्रह्मलितमहिमानं बुध्यते स्मात्मसिद्धम् ।
बहुविधबहुजन्मोपार्जिताङ्गानलीनं

द्विज इव निजरूपं देशिकस्योपदेशात् ॥

९२

सन्तर्तुं सलिलनिधिं सलीलमेनं योगीन्द्रो भवमिव पामरैरलङ्घयम् ।
विक्रम्य त्वरितगतिस्तु वानरेन्द्रो माहेन्द्रं सपदि समारुरोह शृङ्गम् ॥

इति श्रीमद्वाधूलकुलजलधिकौस्तुभस्य श्रीमन्मार्गसहायशालिणस्तनू-
जस्य श्रीमत्सुब्बाम्बागर्भशुक्तिमुक्तामणेः श्रीसुन्दरेश्वरस्य
कृतौ सुन्दररामायणकाव्ये

दशमः सर्गः

॥ अथैकादशः सर्गः ॥

मारुतिर्दशमुखेन पापिना मैथिलीमपहृतामयोनिजाम् ।

१

चारणाचरितसिद्धेविते तां विचेतुमुपचक्रमे पथि ॥

राघवार्थमयमात्तलाघवो लीलयैव जलधिं विलङ्घितुम् ।

२

सभिरुद्ध्य हृदये बलादसूनुत्पपात गगने मरुत्सुतः ॥

उत्थितेन जलधर्महीभृता मेनकातनुभवेन मानितः ।

३

आत्मवीर्यमवगन्तुकामया श्लाघितः सुरसयाभ्रवर्त्मनि ॥

सिंहिकामथ सर्माक्ष्य राक्षसीमात्मनो गमनविघ्नकारिणीम् ।

४

लीलयैव कदक्षिणं विलूय तामाससाद पुरमाशराविताम् ॥

स त्रिकूटशिखरे समास्थितो राक्षसेन्द्रनगरीं विलोकयन् ।

५

तां निशीथसमये विलोडितुं काङ्क्षति स्म हनुमान्विधूदयम् ॥

दुर्विलङ्घयमितरैर्महोदधिं तां विलोक्य नगरीं च दुर्गमाम् ।

६

रामकार्यपरिसाधने क्षणं संशयाकुलितमानसोऽभवत् ॥

रामलक्ष्मणपराक्रमं रवेरात्मजस्य च बलं तथात्मनः ।

७

सोऽवधार्य हृदि कार्यसाधने धैर्यमेव पुनरन्वपद्यत ॥

प्राविशन्सपदि रावणालयं द्वारि मारुतिररोधि लङ्घया ।

८

तां विजित्य हृष्टमुष्टिताडनैर्निर्निरोधमवरोधमाविशत् ॥

राघवप्रियतमागवेषणे दीक्षितोऽयमिति मारुतात्मजः ।

९

तत्सहायमिव कर्तुमुद्यतो दीप्यते स्म पथिं तस्य चन्द्रमः ॥

स्वच्छमौक्तिकसुधाविघट्टिप्रस्फुटस्फटिकभित्तिभासुरा ।
सा पुरी सपदि चन्द्ररोचिषा राजति स्म परभागशोभिता ॥ १०

बन्दितामरवधूविलोचनस्यन्दिबाष्पजलसिक्तकुट्टिमे ।
सा दशास्यभवने विचिन्वता न व्यलोक्यत सती महीसुता ॥ ११

अप्सरस्सु बलवद्धुतासु तामाशरेशयुवतीष्वयोनिजाम् ।
आनिशान्तमपि शान्तकलमषो न व्यलोकत विचित्य सुब्रताम् ॥ १२

अङ्गमङ्गमभिकस्य निर्दयालिङ्गसौख्यविवशीकृताङ्गकाम् ।
अम्बुदोपरि यथाचिरप्रभामाशरेशदयितां ददर्श सः ॥ १३

रूपयौवनविलासमञ्जुलां तां विलोक्य रजनीचराप्रेयाम् ।
मारुतिः क्षणविचारभङ्गं प्राप्य राघवकुटुम्बिनीभ्रमम् ॥ १४

नन्दिति स्म हृदि पुच्छमुच्चकैश्चुम्बति स्म च चकार नर्तनम् ।
स्तम्भमाविशंदवातरङ्गुवं मार्कटं हि विशिनष्टि चेष्टितम् ॥ १५

या प्रियेण विरहीकृता सती स्वप्नुमर्हति कथं नु भासिनी ।
सा बुमुक्षति कथं पिपासति स्त्रियभूषणपटं दिधीर्षति ॥ १६

या पदा स्पृशति नान्यपूरुषं यातुना सह शयीत सा कथम् ।
एवमात्मनि विमृश्य तत्कुलं शालमप्यपजहार तद्भमम् ॥ १७

कृत्स्नमेतदपि पत्तनं मयालोक्तिं जनकजां विचिन्वता ।
किन्तु राघवकुटुम्बिनी न सा हा मदीक्षणपथं समागता ॥ १८

तां सतीमनवलोक्य जानकीं तत्प्रवृत्तिमनवाप्य वा मया ।
गम्यते यदि यथायथं भवेलङ्घनं मम वृथा महोदधेः ॥ १९

- किं तु मामकृतकृत्यमागतं व्याहरन्ति हरयश्च सङ्क्रताः । २०
 तं हरीशमहमुप्रशासनं जीवितेच्छुरुपयामि वा कथम् ॥
- मामदृष्टजनकात्मजं प्रियाविप्रयोगविधुरो विलोक्य सः । २१
 नूनमुत्सृजति तद्रतानसून्नराघवो बत विदीर्णमानसः ॥
- तस्य जीवितकृते जिजीविषुर्लक्ष्मणोऽपि न हि जीवति ध्रुवम् । २२
 तन्ममैव हि निवर्तनं महानर्थकारणमितो भविष्यति ॥
- सा बलादपहृता पतिब्रता रक्षसा दशमुखेन पापिना । २३
 ज्ञायते न हि मया सजीविता मारिता परवशाथ वा मृता ॥
- उभसं तदरविन्दलोचनं मन्दहासमधुराधरद्विजम् । २४
 हा कदा तु शरदिन्दुसुन्दरं लोकयाम्यहमयोनिजामुखम् ॥
- एवमात्मनि विचिन्तयन्नयं धैर्यमापदि निसर्गमावहन् । २५
 यावदक्षिप्थमेति सा सती तां विचेतुमुपचक्रमे पुनः ॥
- यात्वशोकवनिका बहुद्रुमा सा मया न विचिता मनोरमा । २६
 सा सती वनविहारलालसा रक्षसात्र परिरक्षिता भवेत् ॥
- इत्थमात्मनि विचार्य कार्यधीर्मारुतिर्दशमुखावरोधनात् । २७
 प्रस्थितः सपदि सायकस्यदस्तामशोकवनिकामुपागमत् ॥
- फुलदुलसितमालतीलतालिङ्गिताम्रतरुषण्डमण्डिताम् । २८
 मत्तकोकिलमयूरनादितां तां निशान्तसमये समाविशत् ॥
- स्फाटिकान्तरमनोज्ञकुट्टिमामिन्दुकान्तमणिकूपभित्तिकाम् । २९
 स्वच्छमौकिकसमूहसैकतामिन्द्रनीलमणिज्ञालवेदिङ्गाम् ॥

- नूतनामृतसहोदरोदकामीषदुन्मिषितहेमपङ्कजाम् ।
पश्यति स्म तटरोहिभूरुहां कामिनीजनविहारवापिकाम् ॥ ३०
- तत्र चैत्ररथनन्दनोपमे मेदिनीवलयमण्डनायिते ।
शिंशपातरुतटे निषेदुर्बीं रूपिणीमिव वनाधिदेवताम् ॥ ३१
- श्वापदैरिव कुरङ्गशाबकां राक्षसीभिरभितः समावृताम् ।
लोहितेन परिभूतरोहिणीमादिमामुत कलामिवैन्दवीम् ॥ ३२
- धूमजालपिहितां तनीयसीं पावकीमिव शिखामुताध्वरीम् ।
छुष्टकश्चरदुकूलवासिनीं तापसीमिव वनान्तवासिनीम् ॥ ३३
- कर्कशोपवसनात्कशीयसीं विभ्रतीं तनुममुक्तवारुताम् ।
मत्तवारणकरावमर्दितामाकुलामिव सरोजमालिनीम् ॥ ३४
- शोकभारविधुरीकृताननामश्रुदूषितकपोलमण्डलाम् ।
त्यक्तकज्जलविलासलोचनामुष्णनिश्चसितशोषिताधराम् ॥ ३५
- स्वेददूषितविशेषकलिकां पांसुजालपरिधूसरालकाम् ।
यामिनीपतिवियोगदुर्भगां वासवीमिव दिशं घनावृताम् ॥ ३६
- उत्तमैर्गुणगणैर्विभूषितामप्यनर्घमणिमण्डनोचिताम् ।
रूपिणीमिव वियोगवेदनां तां दर्दशं पतिशोकपीडिताम् ॥ ३७
- रूपयौवनसुशीलसम्पदा तामतर्कयदयोनिजां तदा ।
प्रत्यपद्यत स राघव मुदा निर्भरेण पवनात्मजो हृदा ॥ ३८
- प्रीयमाणहृदयोऽपि जान्नकीदर्शनेन चिरकाञ्छितेन सः ।
तौ परस्परवियोगदुःखितौ दम्पती हृदि विच्छिन्त्य विव्यथे ॥ ३९

- तावदत्र रघुनाथभामिनीं तां विलोभायेतुमात्तकौतुकः ।
यामिनीचरपतिः समागमद्यामिनीचरमयामसीमनि ॥ ४०
- कालपाशवशगः स पापभाक्तामकामयत रामकामिनीम् ।
आमृशन्स परधर्मचारिणीमात्मना सह कुलं जिघांसति ॥ ४१
- दुष्टमात्मनि शैनैर्विवृष्टताभीष्टमाशरकुलाधमेन सा ।
कष्टमिष्टतमविप्रयोजिता निष्टुरेण वचसाभिभाषिता ॥ ४२
- नाथितापि परिभर्त्सिता मुहुर्नथसक्तहृदयं सुरद्रुहा ।
मन्त्रराजमिव सदद्विजस्तदा न प्रदातुमलमद्विजाय सा ॥ ४३
- आशरेशितुरवद्यमाशयं नाभिनन्दति यदा पतिब्रता ।
तां तदाशितुमसौ महानसं हन्त दैत्यहतको निनीषते ॥ ४४
- सामभेदवचनेन सा पुनर्दानदण्डकरणैः प्रसाद्यताम् ।
आदिशन्निति स राक्षसीगणं राक्षसो निरगमत्क्षपात्यये ॥ ४५
- तन्निदेशकरणोद्यताम्ततो धूमकेतव इवाशरख्यिः ।
तां परीत्य परितस्तपमिवनीं तर्जयन्ति रघुनाथभामिनीम् ॥ ४६
- काममाशरधूमिरर्दिता जातवेदसि वपुर्जुहूषति ।
सा मुमूर्षति विषेण वासिना आतुने तु हृदयं न दित्सति ॥ ४७
- सा स्वबन्धुजनतांवेयांजिता राक्षसीभिरभितः समावृता ।
वागुरान्तरकिरातवश्चिता क्रन्दति स्म हरिणीव भूसुता ॥ ४८
- मां वियोजितवता प्रियेण हा नायुषास्मि यद्हं वियोजिता ।
अर्धवैशसमहो सुदुःसहं निश्चितं हतविधे त्वया कृतम् ॥ ४९

- सत्यमेव खलु सद्गुरीरितं नेति कस्यचिदकालिका मृतिः ।
याहमेवमसुरीभिरदीर्ता जीवितं क्षणमपीह धारये ॥ ५०
- मामकं तु हृदयं किमायसं कर्कशं किमथ वाजरामरम् ।
दुःखपूर्णमविष्यन्न भिद्यते शैलशृङ्गमिव वज्रिणाहतम् ॥ ५१
- पापधीरयमतीत्य मांसभुज्ञासयुग्ममवधीकृतं स माम् ।
छेत्स्यति च्छुरिकया निशातया सौनिको भृतशकुन्निकामिव ॥ ५२
- कासि हा प्रियतम प्रियंवद कासि लक्ष्मण सुमित्रलक्षण ।
रक्षसां कथमिहाततायिनां वध्यतामुपगतां न वेत्सि माम् ॥ ५३
- मां व्यलोभयदभाग्यभागिनीं तेन हाटकमृगेण तौ हतौ ।
नान्यथाप्रतिमवीर्यविक्रमौ मां प्रतीह भवतः पराङ्मुखौ ॥ ५४
- मूढया खलु मया दुराशया कूटहाटकमृगाजिघृक्षया ।
प्रेषितस्त्वमासि जीवितेश मे नाशितोऽसि पिशिताशनाशितः ॥ ५५
- हा महाशय शशिप्रभानन हा कुशेशयदल्लायतेक्षण ।
हा जगत्त्रयशरण्य हा ममानाथनाथ रघुनाथ नाथ हा ॥ ५६
- हन्त हन्त मम दुश्चरं तपः शीतले च शयनं महीतले ।
निष्फलं मम पतिब्रताब्रतं भस्मनीव विहिता घृताहुतिः ॥ ५७
- नाथवत्यपि तपस्विनी तथानाथवत्सकरुणं विलापिनी ।
नाथमेव हृदये विभाविनी नाथति स्म निधनं वियोगिनी ॥ ५८
- हालहालमथ वास्त्रमन्तिके सा तदर्थमनवाप्य दुःखिता ।
कर्कशेन कचञ्चन्धनेन वोद्धय सत्वरमसूजिहासति ॥ ५९

प्रेयसा सह समागमे पुनर्जन्मनीह गळिताशया तया ।
अन्यजन्मनि तु संजिगांसया जीवितं प्रसभमुज्जिहास्यते ॥

६०

एवमात्महतिमातनिष्ठ्यर्तीं सा विभीषणसुता कृपावती ।
तां रुरोध सहसा कुलेन सा राक्षसी न तु सुशीलसम्पदा ॥

६१

देवि न व्यवसितं तवेषं साध्वि राघवपुरन्धि सांप्रतम् ।
दुःखितैवमपि चेत्सजीविता द्रक्ष्यसि त्वमचिराच्छुभायतिम् ॥

६२

यामिनीचरपतेर्भयावहं रामभामिनि शुभावहं तव ।
दृष्टमद्य समये निशात्यये स्वप्रवृत्तमभिधीयते शृणु ॥

६३

नागदन्तशिविकामनन्तगामास्थितः सितगहुद्धिरन्विताम् ।
चन्द्रिकाधवल्लवखमाल्यवानागतस्तव पतिः सलक्ष्मणः ॥

६४

शुक्लमाल्यवसना शुचिस्मिता श्वेतश्चैलशिखरं समास्थिता ।
भास्करेण भवती यथा प्रभा राघवेण सह देवि सङ्गता ॥

६५

तत्र तुङ्गतरश्तङ्गवर्तिनः स्कन्धदेशमधिरुद्धा दन्तिनः ।
सस्मितं प्रियतमेन वीक्षिता पाणिना स्पृशसि चन्द्रतारकाः ॥

६६

राघवस्तदनु दिव्यमद्भुतं खेचरं तमधिरुद्धा पुष्पकम् ।
उत्तराभिमुखमार सत्वरं लक्ष्मणेन गगने त्वया समम् ॥

६७

रावणस्तु करबीरमाल्यवानुक्षितस्तिलरसेन वीक्षितः ।
पाटलाम्बरधरः पिबन्नसृक्पुष्पकाद्भुवि पतञ्जवाकिशराः ॥

६८

कास्त्रिदेनमवधूतवाससं कालिका मलमलीमसाङ्गका ।
दर्भरज्जुमवबध्य मध्यमे दक्षिणां दिशमभिप्रकर्षति ॥

६९

- तस्य पुत्रसकलत्रसोदराः शिंशुमारमहिषोष्टवाहनाः ।
रक्तमाल्यवसनाश्च सङ्गतास्तं विभीषणमृतेऽनुयान्ति ते ॥ ७०
- तत्पुरी सरथवाजिकुञ्जरा भगतोरणवितर्दिंगोपुरा ।
सागरे निपतितेव वीक्षिता केनचित्कपिवरेण भस्मता ॥ ७१
- स्वप्रवृत्तमखिलं मयोदितं शीघ्रमैव भविता यथातथम् ।
नैधनाद्विरम ते दुरुद्यमान्मा स्म भास्मिनि भवात्मघातिनी ॥ ७२
- शब्दरन्धमधुरं मनोहरं म्लानजीवसुमनोविकासनम् ।
अर्थवत्त्रिजटया समीरितं जानकीहृदि वचोऽमृतायितम् ॥ ७३
- विप्रयोगविधुरं सतीमनोऽवग्रहग्लपितपुष्कराङ्कुरः ।
तद्वचोऽमृतरसैरिवाप्लुतं सञ्जहर्ष नववर्षाबिन्दुभिः ॥ ७४
- वामबाहुनयनोरु तत्क्षणं स्पन्दितेन युगपन्मृगीदृशः ।
यद्वचस्त्रिजटया समीरितं तत्तथेति पुनरन्वभाषत ॥ ७५
- सा निनीषति दिनानि कानिचिन्मानिनी पतिसमागमं प्रति ।
केकिनीव नवनीरदागमं रोहिणीव शशिना समागमम् ॥ ७६
- अशोकतरुशाखायामालीनः पवनात्मजः ।
अबुद्ध सीतावृत्तान्तमन्तर्यामीव देहिनाम् ॥ ७७
- इति श्रीमद्वाधूलकुलजलधिकौस्तुभस्य श्रीमन्मार्गसहायशास्त्रिणस्तन्-
जस्य श्रीमत्सुब्बाम्बागर्भशुक्तिमुक्ताफलस्य श्रीसुन्दरेश्वरस्य
कृतौ सुन्दररामायणकाव्ये
एकादशः सर्गः

॥ अथ द्वादशः सर्गः ॥

वामे पाणौ निहितशिरसं भर्तुचिन्ताधिरूढां
तामासीनामनशनकृशां शिंशपाद्रोरधस्तात् ।
हिंस्यैः सत्त्वैरिव परिवृतां राक्षसीभिः कुरङ्गी-
मीक्षाङ्गके जनकतनयां रामदूतो हनूमान् ॥ १

क्षीणे पुण्ये भुवि निपतितां तारकामन्तरिक्षा-
त्तन्वीमिन्दोरिव नवकलां म्लाननाळीकनाळाम् ।
अल्पाहारामवनिशयनां तां समालोक्य साध्वीं
भूयश्चिन्तां समगत सुधीर्मारुतिर्दूरदृष्टिः ॥ २

सुग्रीवेण पूवगपतिना प्रेरितास्ते पूवङ्गा
द्यावाभूम्योरहतगतयो यां विचिन्वन्ति वीराः ।
शिष्ठाचारा प्रमदविपिने प्राणमात्रावशिष्ठा
दिष्ठुया साध्वी जनकतनया राघवेष्टाय दृष्टा ॥ ३

आभाष्या सा किमु परिवृता राक्षसीभिर्मैषा
नाहं मन्ये समुचितमिहाभाषणं तत्समक्षम् ।
दृष्टापीमां यदि पुनरनाश्वास्य गच्छामि ताव-
क्त्रिणानेव प्रसभमचिरात्सा जहातीति सिद्धम् ॥ ४

दृष्टा सीता यदि वद सखे सा किमाहेति पृष्ठो
रामेणाहं विरहविधुरं किं नु वा तं ब्रवीमि ।
सोऽभिज्ञानं किमपि च विनाश्वासनीयः कथं वा
विश्वस्तः स्यात्कथमवितथे भाषणे निष्प्रमाणे ॥ ५

सीतावाक्यश्रवणकुतुको भग्नकौतूहलश्चे-
त्काकुत्स्थो वा तद्वरजनिर्वा विवस्वत्तनूजः ।
कोपावेशप्रसरदसृगाक्रान्तनेत्रद्वयान्तः
प्रान्तोद्वान्तज्वलनजटिलैर्निर्दहेन्मामदान्तः ॥ ६

आस्थायाहं सपदि रुचिरं मानुषं रूपधेयं
गुर्वीमुर्वीसुर इव गृणन्व्यक्तगीर्वाणवाणीम् ।
यद्यात्मानं जनकदुहितुर्दर्शयिष्यामि देव्याः
सा मां भीता भवति नियतं रावणं मन्यमाना ॥ ७

कापेयं वा मम सुवदना रूपमालोक्य सीता
भूयस्त्रासं ब्रजति बहुशो यातुभित्तासिता सा ।
त्रासादुच्छैर्व्यसनगुरुकं सा विलापं करिष्य-
त्यस्माद्रक्षोजनकलकलस्तद्रहोभेदनं स्यात् ॥ ८

दण्डादैर्णिडप्रबलकलहे रक्षसां सायुधानां
सन्नद्धे मे सति च बहुशो मां विजेतुं ह्यनीशाः ।
हिंसाकर्मप्रसृतरुचयो मां विनिर्यातयेयुः
सीतामेतां रघुवराहितां मारयित्वातिभीताम् ॥ ९

दोषोऽयं स्यादवनिसुतया भाषणे मे महीया-
न्प्राणत्यागः खलु पुनरनाभाषणे स्याच्च देव्याः ।
डोलाकल्पं हृदयमधुना मेऽपरिच्छेदलोलं
यातायातं भवति समये निश्चयज्ञानमूढम् ॥ १०

नान्यालङ्घयप्रथितजलधेर्लङ्घनं मे वृथा स्या-
त्कल्याणीयं कथमिव मया सा समाश्वासिता स्यात् ।

कार्यं त्वेतत्कथमवसितं रामसुग्रीवयोः स्या-
च्छ्रेयो भूयो मम कथमिहामुत्र संवर्धितं स्यात् ॥ ११

एवं चिन्ताकुलितहृदयो बुद्धिमानाञ्जनेयः
प्रत्येति स्वे वचसि च यथा राघवप्रेयसी सा ।
शाखालीनो हृदयसुखदं श्रोतुरिद्वाकुनाथ-
श्रीरामस्य श्रवणमधुरं श्रावयामास वृत्तम् ॥ १२

सद्यो दुर्गं पय इव सितामिश्रितं माक्षिकेक्षु-
द्राक्षासारं नवमिव सुधासिन्धुहय्यङ्गवीनम् ।
वर्णे वर्णे विगळदमृतं व्यक्तवाणीसनाथं
भर्तुर्देवी चरितमशृणोदाञ्जनेयेन गीतम् ॥ १३

सन्तापन्नं रमणचरितं सामृतासारशीतं
श्रुत्वा शाखामृगनिगदितं मैथिली श्रोत्रपेयम् ।
प्रीतिस्फीता विकचबद्ना हर्षसंवृद्धसत्त्वा
धर्माङ्गुष्ठा जलदानिनदं बाह्यणी प्रावृषीव ॥ १४

साध्वी हर्षस्तिमितहृदया विस्मयस्फीतनेत्रा
पत्युत्कण्ठोन्नमितवद्ना प्राप्तशाखावलम्बा ।
विद्युत्पिङ्गं कपिशनयनं वेष्टितक्षौमवस्त्रं
सीता शाखामृगवरमुदैक्षिष्ठ शाखोपविष्टम् ॥ १५

स्मृत्वा तावत्कनकहरिणच्छब्दं रक्षोऽधमेन
प्राप्तानर्थं पुनरपि तथाभूतमेनं विभाव्य ।
भग्नोत्साहा दक्षितहृदया साध्वसस्विन्नदेहा
कोशन्ती सा भुवि निपतिता राम रामेति सीता ॥ १६

आत्मानं तामवनितनयामन्यथा भावयन्ती-

मालोच्यायं पवनतनयः शिंशपातोऽवतीर्य ।

भूयो भूयो रघुवरकथामुच्चरन्नुच्चकैस्तां

मूर्ढीपन्नामिव हि महितो मान्त्रिकोऽजीवयत्ताम् ॥ १७

साध्वीमेनां दयितचरिताकर्णनालब्धसंज्ञां

प्रातः प्राचीं दिशमिव शैर्नैमुच्यमानां तमोभिः ।

सान्त्वैरुक्तैर्वचननिकरैः किंचिदाश्वासितां तां

मूर्ध्न्यादायाञ्जलिपुटमिति व्याजहाराञ्जनेयः ॥ १८

भर्तुर्दूतं सुदति सुभगे विद्धि मामाञ्जनेयं

सुग्रीवस्य प्रियरघुपतेः सूरसूनोः सखायम् ।

तेषामेकं दिवि भुवि तवान्वेषणे प्रेषितानां

मा त्वं मातर्यजनजनने स्मान्यथा मन्यथा माम् ॥ १९

वार्तं ते त्वं जननि जगतीपुत्रि जानीहि भर्तु-

श्रापनिमत्रं तदवरजनिर्लक्ष्मणस्त्वामनंसीत् ।

सुग्रीवस्ते कुशलमवदत्रेयसस्ते सुहृत्ते

त्वद्वृत्तान्तश्रवणकुतुका द्रष्टुमुत्कण्ठितास्त्वाम् ॥ २०

पम्पारोधोवनभुवमटन्सानुजो जीवितेश-

स्त्वामन्विष्यन्कपटयतिना वश्चितां पश्चवरुद्याम् ।

राष्यभ्रष्टं सहजनिकृतं जायया विप्रयुक्तं

सुग्रीवं तं सुहृदमवृणोहश्यमूकाद्रिसंस्थम् ॥ २१

तावन्योन्यं हरिनरवरौ व्यञ्जितान्योन्यभावौ

सानुक्रोशौ प्रथितयशसौ सख्यमापाद्यमानौ ।

त्वामन्वेष्टुं तपनतनयो वालिनं देवि हन्तुं
रामश्चैवं स्वयमकुरुतामभिसाक्ष्यं प्रतिज्ञाम् ॥

२२

रामेणासाववितथगिरा स्थापितो वालिराज्येऽ-
मोघीकुर्वन्द्युमणितनयः स्वां कृतज्ञः प्रतिज्ञाम् ।
त्वामन्वेष्टुं दिशि दिशि समादिष्टवान्यान्वारिष्ठां-
स्तेषामेकं जनकतनये विद्धि मामाञ्जनेयम् ॥

२३

शान्तोत्साहो मुहुरपि मुहुः सान्त्वतो लक्ष्मणेन
आन्तस्वान्तो विरहदहनक्षान्तवक्त्रो नितान्तम् ।
हन्तेदानीमधिगिरितटं त्वय्यविश्रान्तचिन्तः
कान्तोदन्तश्रवणकुतुकस्तावको देवि कान्तः ॥

२४

श्रावं श्रावं श्रवणमधुरं कूजितं कोकिलानां
स्मारं स्मारं भवति भवतीमेकतानो भवत्याम् ।
दर्शं दर्शं दिशि दिशि महीमश्रुपूरेण सिञ्च-
ञ्जल्पं जल्पं जनकतनये कासि हा प्रेयसीति ॥

२५

दृष्ट्वा पुष्पं रुचिरमपि वा स्वादु मूलं फलं वा
यावाभूमी स हि मुखरयन्रोदयन्नृश्यमूकम् ।
ग्रावाणं वावरजहृदयं द्रावयन्वज्ञकल्पं
मुक्तग्रीवं विलपति सखि कासि हा प्रेयसीति ॥

२६

चिन्ता शोको मनसिजरुजा त्वकृते ते निकामं
त्रेता वहिर्दहनशरणं तापयन्तीव रामम् ।
भ्रामं भ्रामं गिरिनदनदीः प्रेयसीं त्वामपश्य-
न्नोदं रोदं स हि न लभते देवि तापोपशान्तिम् ॥

२७



स्त्रस्तं हस्तादपि वलयितं स्वाभिधानाङ्कितं त्व-
 दिशासार्थं प्रहितमनवे प्रेयसा तेऽङ्गुलीयम् ।
 कान्तालोकोत्कलिकद्वये कान्तभूषाविशेषं
 दृष्ट्वा कान्तप्रतिनिधि समाधेहि भद्रालकान्ते ॥

स. १२, श्ल. ३१, पृ. ११७

देव्या सार्थं सरसमधुरालापशून्ये निशीथे
निद्रामुद्रां क्षणमभिनयन्नइमपृष्ठे शयानः ।

उत्स्वप्रन्हा जनकतनये कासि हा प्रेयसीति
स्वापादर्धक्षणपरिमितादेवि जागर्ति भूयः ॥

२८

इत्येवं सा हृदयभिदुरं रामदूतेन गीतं
श्रुत्वा सीता सकरुणरवं प्राणनाथस्य वृत्तम् ।
प्रातः प्राचीदिगिव तमसा मुच्यमानापि भूयो
मेघच्छन्ना विकृतवदना रामशोकेन जाता ॥

२९

भ्रात्रानीतं मधुरमधु न स्वादु मूलं फलं वा
भुङ्गे मेध्यं पललमथ वा विप्रयुक्तः स रामः ।
हन्त प्राणप्रियसहचरीं त्वां पुनर्द्रष्टुकामः
प्राणाधारं विघसमनुजेनानुनीतो भुनक्ति ॥

३०

स्नस्तं हस्तादपि वलयितं स्वाभिधानाङ्कितं त्व-
द्विश्वासार्थं प्रहितमनघे प्रेयसा तेऽङ्गुलीयम् ।
कान्तालोकोत्कलिकहृदये कान्तभूषाविशेषं
हृष्टा कान्तप्रतिनिधि समाधेहि भद्रालकान्ते ॥

३१

हस्ते कृत्वा जनकतनया सा प्रियस्याङ्गुलीयं
सिक्कापाङ्गक्षरितपयसा शोकमोदोद्रूतेन ।
निश्चिन्वन्ती पवनतनयं प्रेयसा प्रेषितं तं
विस्त्रब्धा सा निभृतहृदया दूतमेवं जगाद् ॥

३२

रामो नित्यं व्यथितहृदयो मत्कृतेऽनन्यचेताः
काङ्क्षोलाकं तदमृतमिव व्याहृतं वायुसूनो ।

मग्नानस्मान्व्यसनजलधौ पश्य दुर्देवयोगा-

त्तस्यापि स्यान्न खलु बलवाँलङ्घनीयः कृतान्तः ॥ ३३

शोकास्वोधेः कथमिव परं पारमस्याधिगच्छे-

त्पापीयांसं निश्चिरपतिं सानुबन्धं निहत्य ।

यावद्रक्षोहतकविहितो मद्वधायावधिर्थः

सोऽयं मासद्वयपरिमितो नातिवर्तेत रामः ॥ ३४

अद्यैव त्वां दयितवसति देवि शक्नोमि नेतुं

निश्चञ्चांसं यदि मम समारोदुमङ्गीकरोषि ।

शक्नोषि त्वं कथमिव कपे सोदुमल्पप्रतीकः

कापेयं ते विशद्यसि मे भावमेव स्वकीयम् ॥ ३५

अज्ञात्वा मे निजमपि बलं विक्रमं रूपधेयं

नार्हस्येवं पृथगिव जनो मामवज्ञातुमस्व ।

कीदृग्रूपं कियदिव बलं कीदृशो विक्रमस्ते

ह्यज्ञायास्त्वं कपिवर यथार्थेन मे दर्शयेथाः ॥ ३६

सीतादेव्यास्तदनु ववृधे प्रत्ययार्थं हनूमा-

न भ्रोलेखं ज्ञटिति कलयन्पर्वताकारमङ्गम् ।

ईदृग्रूपं प्रतेभयमुपादाय देव्याः पुरस्ता-

दस्ताशङ्कां विनयविनतः प्राञ्जालिस्तामुवाच ॥ ३७

सीते मातस्तव मनसि या सा निवृत्ता विशङ्का

दृष्टेदार्नीं किमु निरुपमं रूपमप्राकृतं मे ।

लङ्कामेतां सनगवनिकां सादृवप्रां सनाथां

नेतुं शक्तिर्भुवनविदिता मे वरीवर्ति देवि ॥ ३८

सत्यं सत्यं त्वमसि हनुमन्विक्रमश्लाघनीयः

कल्पेताल्पो जलधिमथ वा हेलया कस्तरीतुम् ।

नावज्ञातुं खलु लघुतया व्याहृतस्त्वं मया य-

त्तद्विज्ञातुं तव तु महिमप्रौढिमानं निगूढम् ॥

३९

आरुह्यांसं मरुदिव नभोवर्त्मना गच्छतस्ते

शङ्के भीरुर्मदनुगमने सौम्य दोषाननेकान् ।

श्रेयस्तस्य प्रथितयशसः प्रेयसो मे यशस्यं

हत्वा युद्धे दशमुखमितो मां नयेत्स स्वयं चेत् ॥

४०

रामादन्यं न खलु हनुमन्त्रद्विणापि स्पृशेयं

गात्रस्पर्शात्तव भवतु मे मा ब्रतस्यास्य भङ्गः ।

गात्रस्पर्शं यदुपगमिता रावणस्यावशाहं

किं वा कुर्वे विजनविपिने हा हठात्तद्रहीता ॥

४१

एतैरन्यैः सपदि हनुमन्कारणैस्त्वानुयातुं

शङ्के रक्षोयुवतिजनसंभर्तिस्तेहादितापि ।

राजीवाक्षं रमणमिह मे क्षिप्रमेवोपनेतुं

रामं रक्षोविदल्लनपदुं सानुजं साम्प्रतं ते ॥

४२

पायं पायं जनकतनयावाकसुधां वायुसूनु-

र्वारं वारं निरवधिमुदम्भोनिधावेष मग्नः ।

श्लाघं श्लाघं हृदि पुनरिमामेकपत्रीपुरोगां

नामं नामं विनमितशिराः प्राञ्जलिस्तामवादीत् ॥

४३

सीते नैतन्न खलु सदृशं कारणं यत्त्वयोक्तं

साध्वीनां तत्प्रथयति गुणोत्कर्षमाजन्मसिद्धम् ।

फुलन्मळी न खलु विजहात्यात्मनो दिव्यगन्धं

शुष्का वार्द्धा तदपि लुलिता यत्र कुत्रोज्जिता वा ॥ ४४

रामादन्यं कमपि न पदापि स्पृशामीति वाक्यं

व्याचक्षीथाः सुतनु सहशं रामपत्न्यास्तवेदम् ।

ईदृग्भ्रूयाद्वचनमितरा का नु सीमन्तिनी त्व-

त्रायः प्रेयोविरहविधुराः शीलसंपत्यपेताः ॥ ४५

रक्षोमध्ये भवति भवतीं भूयशो भत्स्यमानां

भद्रे भर्तुर्विरहविधुरां भर्तुसन्दर्शनोत्काम् ।

भत्रा सार्धं द्रुततरमहं त्वां पुनर्योजयिष्य-

न्दुर्लङ्घयत्वात्प्रबलजलघेव्याहरामि स्म नान्यत् ॥ ४६

आयातुं ते यदि सह मया विद्यते नाभिलाषो

विश्वासार्थं किमपि वितर प्रत्यभिज्ञानमस्व ।

कं वोदन्तं कथयसि तव प्रेयसे किं नु वाच्यं

येनाहं त्वद्विरहविधुरं तं समाश्वासयामि ॥ ४७

सीता साध्वी मृदुमधुरया तेन वाचैवमुक्ता

प्रीत्याचख्यौ सदयहृदयं मारुतिं तं महेच्छम् ।

चूडारब्लं नयनसुखदं राघवाय प्रदेयं

जानीयान्मां स हि रघुपतिर्यस्य सन्दर्शनेन ॥ ४८

मन्दाकिन्यास्तटभुवि पुरा चित्रकूटप्रदेशे

सुप्तः स्वाङ्के स खलु मृगयाश्रान्त आद्रान्तरात्मा ।

तस्मिन्काले कृतमविनयं सागसा वायसेन

प्रेयांसं मे सदयहृदय स्मारयेस्त्वं हनूमन् ॥ ४९

किं चायं ते पवनतनय प्राणनाथः स वाच्यो
 वाचा मेऽल्पागसि मम कृते वायसे ब्राह्ममख्यम् ।
 प्रायुड्कथास्त्वं कथमिव पुनर्मां बलाद्योऽहरत्तं
 पापात्मानं दयित दयसे निर्दयो मय्युदास्से ॥

५०

द्वौ मासौ हा प्रियतम कृतो जीवितस्यावधिर्मे
 ताभ्यामूर्ध्वं न खलु निभृतं जीविताशावकाशः ।
 जीवन्तीं मां व्यसनजलधेस्त्वं हि चेदुद्धीर्षु-
 स्तावत्पूर्वं जहि निशिचरं नाथ मां मा जहीहि ॥

५१

साक्षाद्षुस्तव सुविदिता सौम्य कष्टा दशा मे
 सर्वं तावत्सदयहृदय प्रेयसः श्रावयेथाः ।
 दुःखाम्भोधेरतुलितबलस्तारयेन्मां यथास्मा-
 त्प्राणेशं मे विरहविधुरं त्वं समाधेहि रामम् ॥

५२

तस्यामेवं हृदयभिदुरैरुक्तवत्यां वचोभि-
 र्भूयो भूयो मधुरवचनैः सान्त्वयन्नाञ्जनेयः ।
 चूडारत्नं जनकतनयादत्तमादाय देवीं
 तामापृच्छ्य प्रणतिविनतः कार्यशेषं निदध्यौ ॥

५३

हृष्टा देवी जनकतनया दण्डकायां विनष्टा
 शिष्टाचारप्रवणहृदया राघवेष्टात्र दिष्ट्या ।
 हृष्टो नासीदियमपहृता येन रक्षोनिकृष्टो
 हृष्टा लोकत्रितयविदिता नास्य सप्ताङ्गपुष्टिः ॥

५४

क्रव्यादेषु प्रभवितुमलं सामदाने न भेदो
 यस्मादेते भुवि धनमदेनावलिप्ता बलाद्याः ।

कार्यश्चैतद्वितयमधुना दृश्यतेऽल्पावशिष्टं
युक्तायुक्ते मम विमृशतस्त्वन्तिमोपायसाध्यम् ॥

५५

आलोच्यैव मनसि सुचिरं दूरधीराज्ञनेयो
निश्चिन्वानो दशमुखसमालोकनं दण्डसाध्यम् ।
तस्य प्रेमास्पदमुपवनं हृद्यमालोकनीयं
सीतादेव्याश्रयतस्मृते ध्वंसयामास सर्वम् ॥

५६

भर्मैर्वृक्षैः कुसुमकलितैश्वूर्णितैरद्रिश्टज्ञै-
रामृष्टस्तैः प्रहिभिरचिरोन्मूलिताभिर्लताभिः ।
आक्रोशद्विर्विहगंनिवैष्णवसिताभिर्मृगीभिः
सर्वं रक्षःप्रमदवनमुल्लोलकल्लोलमासीत् ॥

५७

रक्षःखीभिर्जनकतनयारक्षणीभिर्द्रुताभि-
र्भग्नं राजस्तव वनमभूत्केनचिद्वानरेण ।
इत्युक्तः सन्निश्चिरपतिः क्रोधसंरम्भदम्भा-
दुच्छूनाभ्यामुदवमदसृङ्गेत्रमालाश्चलाभ्याम् ॥

५८

कोऽयं कीशापशद इति वा कस्य वायं कुतोऽयं
दुर्लङ्घ्यं वोदधिमिह कथं लङ्घयित्वा स आगात् ।
इत्थं भूयो मनसि विमृशन्कीशमानेतुमेनं
लङ्घाधीशो निश्चिरवरान्किङ्करानादिदेश ॥

५९

युद्धाकाङ्गी पवनतनयः कालपाशावबद्धा-
क्षी न्बद्धश्रद्धो निश्चिरवधे सायुधान्युद्धसिद्धान् ।
क्रोधाभीद्धानतिलघुतया सोऽवधीद्यातुधाना-
म्पादाधातैः पृथुतरशिलाशैलसङ्कप्रहारैः ॥

६०

लङ्काधीशस्तदनु निहतान्किङ्कुरांस्तान्निशम्य
प्रोद्यत्कोधज्वलनजटिलज्वालदन्दह्यमानः ।
जीवग्राहं स कपिहतको गृह्यतां वा प्रयत्ना-
द्रोमारं वा निशिचरवरा मार्यतामित्यशात्सः ॥

६१

जेगीयन्ते रघुकुलपतिर्लक्ष्मणो भानुसूनु-
र्दासश्चाहं रघुकुलपतेर्दानवानां निहन्ता ।
उच्चैरेवं गिरमनुपदं तूच्चरन्वायुसूनु-
र्लङ्काद्वारोपरि पुनरसौ योद्गुकामोऽवतस्थे ॥

६२

सन्दिष्टांस्तान्निशिचरवरान्जम्बुमालिप्रधाना-
न्सप्रामात्यप्रवरतनयान्पञ्चसेनाप्रनेतृन् ।
युद्धोन्मत्तानलघुबलिनः सायुधान्सानुबन्धा-
वशैलाघातैः पवनतनयः पिष्टपेषं पिपेष ॥

६३

भग्ने रम्यप्रमदविपिने नाशिते चैत्यहर्म्ये
रक्षोवीरेष्वतुलितबलेष्वेषु निर्वापितेषु ।
दुर्वारौर्वानल इव लये दीर्घनिश्चासवात-
प्रध्मातेद्वो निशिचरपतेः क्रोधवहिर्जजूम्भे ॥

६४

आदायाथो निशिचरपतेनेत्रसन्दर्शिताज्ञा-
मक्षो वैरिक्षण्यकरणे शिक्षितो यश्च दक्षः ।
आजानेयैः पवनजवनैर्वाजिभिर्योजितं स
प्रायाद्योद्धुं रथमधिवसन्नाज्ञनेयेन सार्धम् ॥

६५

अत्याश्र्यं हृदयभिदुरं गर्भनिर्भेदकं त-
द्युद्धं रक्षःपूवगवरयोरप्रतिद्रुन्दमासीत् ।

तस्मिन्काले न तपति रविनैव वाति स्म वायु-
र्घावाभूमी प्रतिनिनदतः क्षुभ्यति स्माम्बुराशिः ॥ ६६

द्वावन्योन्यं निजभुजबलं दर्शयन्तावदान्तौ
भ्रान्तौ चक्रभ्रम इव नभस्यभ्रनादं नदन्तौ ।
नेत्रोपान्तादनलशकलानुद्वमन्तौ नितान्तं
नाभूतां तौ करिकलभवद्युध्यमानौ प्रशान्तौ ॥ ६७

अग्निर्वारिर्लघुरपि तथा वामयोऽनाहतो य-
द्यः स्वन्तः स्यादनुपशमतः प्राप्तकाले न कस्य ।
निश्चित्यैवं पवनतनयः पादयोस्तं गृहीत्वा
चिक्षेपाक्षं भुवि गगनतो भ्रामयित्वासकृत्सः ॥ ६८

रक्षोवीरः क्षितिनिपतितो भग्नवाहूरुवक्षा-
स्तत्याजासून्सपदि शकलीभूतसर्वाङ्गपक्षः ।
संपश्यद्धिः सुरमुनिगणैश्शाधितो रामदूतो
युद्धाकाङ्क्षी पुनरपि बहिर्द्वारमास्थाय तस्थौ ॥ ६९

शब्दैरश्वैरनिलतनयो बाणपातैरवध्यो
जीवग्राहं स कपिहतको वैधसाखेण ग्राह्यः ।
आलोच्यैवं दशमुखसुतो मेघनादो यवीया-
न्प्रायुद्धास्त्रं पवनतनये ब्राह्ममस्त्रेष्वभिज्ञः ॥ ७०

तेनास्त्रेण क्षणमिव यथा यत्प्रशापन बद्धो
बन्धादस्मात्पुनरपि तथा तत्प्रसादेन मुक्तः ।
बन्धादस्मात्पवनतनयो मोक्षणाद्वा न तस्मा-
त्तत्त्वार्थज्ञो भयविरहितः खेदमोदौ प्रपेदे ॥ ७१

आकृष्टोऽसौ निशिचरपतेरन्तिकं तेन दृष्टो
दुष्टः कम्त्वं कुत इह कथं न्वागतोऽसीति पृष्टः ।
हृष्टः सीतापहरणपटोदेशनात्सूपविष्टो
दुष्टात्मानं दशमुखमिति स्पष्टमाचष्ट धृष्टः ॥

७२

रे रे रक्षोऽधम परवधूम्पर्शपातियराशे
कीशेशो याञ्जनकतनयान्वेषणायादिदेश ।
द्यावाभूम्योरहत्यगमनान्मत्समान्मद्विशिष्टां-
स्तेषामेक कलुषहृदयावेहि मामाञ्जनेयम् ॥

७३

दृष्टा देवी खलु तव गृहे या त्वया पापबुद्ध्या
भर्ता देब्रा क्षणावरहिता निर्देयेनाहृता सा ।
जानीष्वैतां रघुवरवधूं त्वद्रुहे सन्त्रिरुद्धां
तृण्यागारच्छादावनिहितां विस्फुलिङ्गामिवाम्नेः ॥

७४

विज्ञांतां भूद्धवनविदितो विक्रमो वालिनस्ते
रामेणामौ खलु निहतश्चैकवाणेन विद्धः ।
रे रे रक्षोऽधम बलवता तेन रामेण सार्धं
हर्यक्षेण क्षणमिव शुनो विग्रहस्ते न युक्तः ॥

७५

रामे तस्मिन्नतुलतबले रे यथाजात वीरे
सीतामेतामपहृतवता पापबुद्ध्यापराद्धम् ।
मन्तोरमात्कथमिव पुनर्मोक्ष्यसे राघवाद्वा
तस्याः प्रत्यर्पणकरणतस्त्वन्यथा सप्रणामम् ॥

७६

राज्ये प्राज्ये परिजनधनापत्यवगेऽपवर्गे
प्राणेष्वास्था यदि जनकजां राघवाय प्रदेहि ।

भूतग्रामग्रसनसमयाचिर्भवदुद्रकल्प-

श्रीरामेषुज्वलनजटिले मा स्म भस्मीभवस्त्वम् ॥

७७

पथ्ये तथ्ये हितमभिहिते रामदूतस्य वाक्ये
प्रक्षीणायुर्गुणमगणयन्नावणः क्रोधनोऽसौ ।
कार्याकार्ये पुनरविमृशन्नार्यपादैर्निषिद्धं
दुर्मेधास्तद्वधमपथगो व्यादिशहुर्विदग्धः ॥

७८

रक्षोमध्ये विदुरमविदुर्भीषणं यं विपूर्व
स ज्यायांसं सुविहितवचोगुम्भनैः सान्तव्यमानम् ।
आतर्दूतस्तव सुविदितो जातुचिन्नैव वध्य-
स्तस्मादस्माद्विरम विरमेत्युद्यमात्तं न्यरौत्सीत् ॥

७९

श्रुत्वा नक्षम्बरपतिरसौ दण्डनीत्यां यथोक्तं
दुर्दूतानामविनयवतामङ्गवैरूप्यदण्डम् ।
लाङ्गूलं तु प्रियमतितरां भूषणं वानराणां
दूतस्यास्य प्रियकरमदो दद्यतामित्यशात्सः ॥

८०

मन्दात्मानस्तद्दु सहसा राक्षसा वायुसूनो-
द्रीघीयांसं परिघसहशं पुच्छमावेष्ट्य तस्य ।
तैलोत्सिर्क्षैः पृथुतरपटैः छिष्टकार्पासकैस्तैः
प्रध्मातामिं कलकलरवाः पातयन्ति स्म तस्मिन् ॥

८१

चित्रं चित्रं सपदि हनुमत्पुच्छसन्दीपितोऽमिः
सर्वेष्वज्ञेष्वजनि सुमहच्चन्दनक्षोदशीतः ।
सर्व्युः सूनुः स इति दयया रामपत्रीप्रभावा-
दाहोस्त्विद्वा रघुपतिभयाद्रावणेऽसूयया वा ॥

८२

2769



Chiraramam

प्रहीभूयादृतपृथुवपुर्मारुतिवालबद्धं

सम्यग्दीसं तदनु शिथिलीकृत्य कार्पासबन्धम् ।

धावं धावं प्रतिगृहमनेनैव लङ्घामशेषां

सन्दीप्याद्यि जनकसुहृदं स्वानुकूलं आताप्सीत् ॥

स. १२, श्ल. ८४, पृ. १२७

पर्यायेण पूवगसचिवस्तं समाराद्धुकामः
स्वस्मिन्सौम्यः समजनि यतो यः प्रकृत्याश्रयाशः ।
स्तिंगधे या प्रत्युपकृतिरियं या कृता वा विरुद्धे
नैतत्त्वित्रं तदिह महतां शीलमाजन्मसिद्धम् ॥ ८३

प्रह्लीभूयाहतपृथुवपुर्माहतिर्वालबद्धं
सम्यग्दीप्तं तदनु शिथिलीकृत्य कार्पासबन्धम् ।
धावं धावं प्रतिगृहमनेनैव लङ्कामशेषां
सन्दीप्यामि जनकसुहृदं स्वानुकूलं ह्यताप्सीत् ॥ ८४

कामं लङ्कादहनसमये त्वाश्रयाशे दिविस्पृ-
श्याक्रोशन्तीमसुरविततिं मा स्म कीशः शृणोत्सः ।
का वा जाता जनकदुहिता हन्त शोकाभिभूता
नैवं किंचिन्मनसि कलयामास कोपाभिभूतः ॥ ८५

दग्धीयामप्यवनितनया रक्षसां राजधान्यां
नास्पृष्टा सा बत हुतभुजा ब्राह्मणीवाद्विजेन ।
एवम्भूतां गिरमुदयिनीमाकलयान्तरिक्षा-
त्सन्तुष्टात्मा स्तिमितहृदयो वायुसूर्यभूव ॥ ८६

निर्वर्त्यैवं हृदयनिचितं कार्यमल्पावशिष्टं
सिक्काम्भोधौ तदनु हनुमानमिसन्दीप्तपुच्छम् ।
मन्दं मन्दं किल परिसरन्त्रीडया वा भयाद्वा
सीतदेवीं पुनरपि समाप्रष्टुमासेदिवान्सः ॥ ८७

आपृच्छ्यैनामवनितनयां सप्रणामं हनूमा-
नादायाथो पुनरभिहितं वाचिकं बाष्पकण्ठ्या ।

निष्प्रत्यूहं गगनजलधि लङ्घयित्वा सलीलं
तीरे तस्मिन्हरिभिरुदधेहत्तरे सङ्गतोऽभूत् ॥

८८

दृष्टा साधी दशमुखवने रामपत्री विषणा
दिष्ट्याधस्तात्पतिमनुरता शिंशपाद्रोर्निषणा ।
भारत्यैव मधुमधुरया नन्दयन्नदादी-
न्मन्दस्मेरस्फुरितनयनो जाम्बवन्तं ववन्दे ॥

८९

प्रीतिस्फीतैस्तदनु हीरभिर्जाम्बवद्वालिजाद्यैः
प्रत्यग्राञ्छैरमृतमधुरैरचिंतो मूलकन्दैः ।
आप्रस्थानं स्वकृतमखिलं वीक्षितं वा श्रुतं वा
सर्वं तावत्कपिरकथयन्नातिरिक्तं न चोनम् ॥

९०

सीतोदन्तं पवनतनयेनेरितं श्रोत्रपेयं
श्रुत्वैकाग्रथान्मुदितमनमः संस्तुवन्तोऽङ्गदाद्याः ।
कल्यामेतां कथयितुमरं राघवाय प्रवृत्तिं
निर्जग्मुस्ते पवनजवनाः प्रांशुमाहेन्द्रशृङ्गात् ॥

९१

मध्येमार्गं दधिमुखसमारक्षितं यत्प्रयत्ना-
हेवानामप्यनतिसुगमं दुर्गमं चेतरेषाम् ।
सुग्रीवाङ्गामवितथगतिं लङ्घयन्तः पूवङ्गाः
सिद्धार्थास्तन्मधुवनमिदं प्राविशन्निर्विशङ्काः ॥

९२

सीतोदन्तश्रवणजनितानन्दनिष्यन्दमङ्ग-
क्ष-
त्सुग्रीवानुग्रहमधुमहाभाजनं मन्यमानाः ।
दृप्ता मत्ता अपि दधिमुखेनातिवेलं निषिद्धा
माध्वीमद्धा मधुवनभवां ते धयन्ति स्म धीराः ॥

९३

दृष्टा तावत्कृतमविनयं वानरैरङ्गदाद्यै-

व रावेद्यासौ प्रूपगविभवे सर्वमुद्यानपालः ।

तेनाज्ञप्तो मुदितहृदयेनाञ्चता कार्यसिद्धिं

सिद्धार्थस्तान्प्रहिणु वनप क्षिप्रमित्याजगाम ॥ १४

विज्ञायाज्ञां दधिमुखमुखाद्वानराणां तु राज्ञो

माधवीपानादलसगतयस्ते मरुन्नन्दनाद्याः ।

प्रस्थायास्मात्पवनजवना वात्ययेवेरिताब्दाः

सीतोदन्तस्तनितमुखरा राममासेदिवांसः ॥ १५

सीतोदन्तश्रवणकुतुं राममन्वास्यमानं

वामे पार्श्वे प्रूपगविभुना दक्षिणे लक्ष्मणेन ।

दृष्टा माधवी दशमुखवने त्वन्निविष्टान्तरात्मे-

त्याचक्षणश्रवणमधुरं वायुसूनुर्ववन्दे ॥ १६

सीतोदन्तं हृदयसुखदं श्रोत्रपेयोदितं तं

श्रुत्वा रामो मुदितहृदयस्तं पुनश्श्रोतुकामः ।

दृष्टा सीता यदि वद सखे कीदृशी सा कथं सा

किं वाहेति श्वसनतनयं सम्भ्रमादन्वयुङ्ग ॥ १७

तन्वङ्गी सा मलिनवसना भूमिशश्या विवर्णा

विद्येवानध्ययनपठिता चन्द्रलेखादिमेव ।

हा हा रक्षोयुवतिजनताभत्स्यमाना भयार्ता

साधवी सा त्वद्विरहविधुरा त्वत्समायत्तचित्ता ॥ १८

विश्वासार्थं तव सुचरिता रत्नमेतदाना

काङ्कोदन्तं मम सहचरं स्मारयेति ब्रुवाणा ।

त्वामाहेदं सजलनयना त्वद्वियोगेन मोघं
मासादूर्ध्वं दयित नियतं जीवितं सन्त्यजामि ॥ ९९

नाबुद्धं त्वामिह रघुवरो रावणेनोपरुद्धां
नोपालब्धुं तव समुचितं देवि कल्याणबुद्धिम् ।
निर्दग्धाद्वा युधि शरगणैर्जीवितेशोऽपराद्वा-
नित्यन्वक्षं जनकतनया सा मयाश्वासितासीत् ॥ १००

पवनतनयनीतं मैथिलीवृत्तमित्थं
सह सहजसुहङ्कारामानुपूर्व्यान्निशम्य ।
उरसि शिरसि कृत्वा प्रेयसीशीर्षरतं
विसृजति रघुवीरो बाष्पमानन्दसान्द्रम् ॥ १०१

इति श्रीमद्वाधूलकुलजलधिकौस्तुभस्य श्रीमन्मार्गसहायशास्त्रिणस्तनू-
जस्य श्रीमत्सुब्बाम्बागर्भशुक्तिमुक्तामणेः श्रीसुन्दरेश्वरस्य
कृतौ सुन्दररामायणकाव्ये
द्वादशः सर्गः

॥ अथ त्रयोदशः सर्गः ॥

अथ पवनसुतेन तेन नीतां जनकसुताकुशलप्रवृत्तिमेताम् ।
रघुपतिरवकर्ण्य कर्णपेयां मुदितमना हनुमन्तमालिलिङ्गं ॥ १

निशिचरहतकं स दारचोरं त्रिभुवनकण्टकमाहवे हनिष्यन् ।
द्रुतमवनिसुतां समानिनीषुर्निरगमदाशुगतिर्हरिप्रवीरैः ॥ २

जनपदनगराणि वर्जयन्तो गिरिनदभूरिनदीर्विलङ्घ्यन्तः ।
रघुवरविजयं मुहुर्नदन्तो जलधितटं हरयः समापतन्तः ॥ ३

तदनु हरिचमूर्निवेश्य तीरे निजमुटं विरचय्य वासयोग्यम् ।
जलनिधिमभिवीक्ष्य दुर्विलङ्घ्यं सुहृदमितीव जगाद् रामचन्द्रः ॥ ४

मणिमकरतिमिङ्गिलावकीर्ण घनतरतुङ्गतरङ्गसङ्गलोलम् ।
नभ इव भगणग्रहावकीर्ण जलधरसंहतिबन्धुरं प्रपद्य ॥ ५

जलधिरिव नभो विभाति नूनं जलधिरयस्त्र नभोपमो विभाति ।
जलनिधिनभसोस्तयोर्विशेषो न खलु विचिन्तयतस्तु दृश्यते मे ॥ ६

उदयिनमुद्गुपं तरङ्गहस्तैरुदधिरसावुपगूहतीव मन्ये ।
समधिकासितफेनमन्दहासो विधुवदनं परिचुम्बतीव सिन्धुः ॥ ७

त्रिभुवनहृदयाभिराममिन्दुं तनयवरं प्रसमीक्ष्य सिन्धुराजः ।
हृदि समधिकमोदमादधानो बहिरिव तं विशिनष्टि धीरनादः ॥ ८

रवितनय सखे विजृम्भमाणो जलधिरयं प्रतिभाति दुर्विलङ्घ्यः ।
निरवधिरतिवेलुमेधमानो गुरुरिव मे दयितावियोगशोकः ॥ ९

उभयमपि सखे निरन्तराय कथय कथ प्रतरयमभ्युपायम् ।
द्वयमपि हृदयं यतो मदीयं विदल्यतीव पविर्महीधशृङ्गम् ॥ १०

हृदयभिदुरवाचमेवमेतां समाभिहितामन्त्रकर्ण्य राघवेण ।
विमृशति मनसि स्म वानरेशो जलनिधिसन्तरणे तदाभ्युपायम् ॥ ११

अनुपदमनयानुयायिनं तं दशवदनं शतधा वृथानुनीय ।
तदवरजवरो विभीषणाख्यः शरणमियाय शरण्यमन्त्र रामम् ॥ १२

तदनु रघुवरो विभीषणं तं पवनसुतानुमतेन संप्रगृह्य ।
अभयमसुरराज्यभोगभाग्यं त्ववितथगीः प्रतिशुश्रुवान्स तस्मै ॥ १३

जलनिधितरणाभ्युपायमस्मै रघुपतये स विभीषणो बभाण ।
कपिबलभरणे समर्थमेनं यमनियमैः समुपास्त्व सिन्धुराजम् ॥ १४

समभिहितमिदं तु युक्तरूपं प्रियवचनं स निशम्य राघवोऽपि ।
यमनियमपरः कुशे शयानो जलधितटे त्रिदिनानि तान्यनैषीत् ॥ १५

अनवगतरघूद्वहानुभावो न हि जलधिर्जडधीः प्रसीदति स्म ।
मिषति मतिरहो महामतीनामपि समये जडतां च याति लोके ॥ १६

सपदि रघुवरोऽवधीरितोऽसौ सजलचरं स पयोनिधानमेनम् ।
कपिबलपदचड्मानुकूलं तितनिषुराशुगमुज्जहावमोघम् ॥ १७

अशनिनिशितरामबाणवेगादतिचकितः क्षुभितश्च सिन्धुराजः ।
अनितरशरणशरण्यमेनं तरणमवाप तमेव बाणपाणिम् ॥ १८

रघुवर न सहय बाणवेग द्रुतमुपसहर त नतानुकांम्पन् ।
तव च कपिबलस्य मां तितीर्षोर्ननु वितरामि समीहित्वकाशम् ॥

नल इति मयि विश्वकर्मसूनुः स कपिवरो वितनोतु राम सेतुम् ।
कपिबलसुगमं यथासुखं तं तरिमिव भारवहामहं वहामि ॥ २०

इति लपति कृताञ्जलौ पयोधौ रघुपतिमाह कृताञ्जलिर्नलोऽपि ।
वितनितुमहमत्र सेतुबन्धं पितृवरदानबलात्प्रभुर्भवामि ॥ २१

महितजलनिधौ दिनैश्चतुर्भिः पूवगवरैरूपनीतशैलसङ्घैः ।
सपदि रघुवरेण चोदितः सन्स खलु नलः पृथु तं बबन्ध सेतुम् ॥ २२

सरभसमथ वानरध्वजिन्या सह रघुवीरवरस्ततार सिन्धुम् ।
तदनु हरिचमूँ सुवेलशैले जलधितटे विनिवेशयाञ्चकार ॥ २३

दशवदनमथाजुहाव रामो यमसदनोन्मुखमाहवाय भीमः ।
अविनतमवगतिगीतमेतं कथमहितं दयते स दुर्विनीतम् ॥ २४

निजलयसमये तु नातिदूरे दशवदनोऽपि दशान्तदीपतुल्यः ।
रघुवरविभुना युयुत्समानः सपदि वृथा वृथे वृथाभिमानः ॥ २५

जनकदुहितरं रघूद्रहाय प्रणतियुतः स यतो न दित्सति स्म ।
निशिचरकुलमात्मना समूलं दशवदनोऽद्य बलाज्जिधांसति स्म ॥ २६

सुहृदभिहितमेष दुर्विदग्धो हितवचनं खलु नो जिघृक्षति स्म ।
जन इव भिषगौषधं मरिष्यन्नमृतमयं जगतीह रोगादिग्धः ॥ २७

हरिनिशिचरसैन्ययोः प्रवृत्तं प्रतिभयमप्रतिमं महद्धि युद्धम् ।
सुरवरमुनिसङ्घसिद्धसाध्यैर्गगनगतैरतिविस्मयेन दृष्टम् ॥ २८

दशवदनसुतः स मेघनादः सह रघुवीरवरेण युध्यमानः ।
दशरथतनयौ स नागपाशैः करिकलभाविव वञ्चको बबन्ध ॥ २९

- नृपतिवरसुतौ तु नागबद्धौ युगपदहो बत मूर्च्छितावभूताम् ।
क्षितितलपतितौ समीक्ष्य वीरौ समिति मृताविति मेनिरे तदानीम् ॥
- सकपिगणविभीषणे विषष्णे दशवदने सपदि प्रमोदमाने ।
अहिभुगपनयंस्तदाविरासीन्निशिचरसोदरयोर्विषादमोदौ ॥ ३१
- तदनु विषधराइशरायितास्ते रघुवरसोदरविग्रहानुषक्ताः ।
हरिभजनधुता इवाघसङ्घाः खगपतिपक्षतिमारुतावधूताः ॥ ३२
- नृपतिवरसुताङ्गमासमन्तान्मसृणमसौ स्पृशति स्म पन्नगाशः ।
तदमृतमयपाणिनाभिमृष्टौ समधिकवीर्यबलौजसावभूताम् ॥ ३३
- पुनरपि परिरभ्य रामभद्रं पुनरमुना बहुमानितः सुपर्णः ।
स पवनजवनो विधूतपर्णो गगनगतेन यथागतं जगाम ॥ ३४
- पुनरपि हरिवाहिनी विशीर्णा विधृतधृतिस्तु समेत्य हर्षपूर्णा ।
निशिचरपतिचोदितध्वजिन्या सह युयुधेऽसुरयूथपाश्रयिण्या ॥ ३५
- युधि पवनसुतप्रवेकवीरैरतुलबलैस्तरुशैलशृङ्गहस्तैः ।
बहुषु मशकवन्निष्पूदितेषु प्रथितबलेषु निशाटयूथपेषु ॥ ३६
- गगनलिखदगानुकारिदेहो ज्वलदनलप्रतिमानलोहिताक्षः ।
अतिविपुलगुहोपमानकर्णः समरमुखे स शुशुभ्म कुम्भकर्णः ॥ ३७
- चलदचलमिव प्रभूतभूतं प्रतिभयमेनमवेक्ष्य कुम्भकर्णम् ।
भुजशिखरमसुष्य वानरेन्द्राः सपदि महीधरशङ्क्याधिरूढाः ॥ ३८
- असुरभुजशिरस्युपोपविष्टाः कतिचन तन्मुखमारुतावधूताः ।
कतिचन कृतिनो मुखं प्रविष्टाः पुनरपि ते निरगुञ्च नास्तिकान्तात् ॥



Chirananam 4

तदनु विषधराः शरायितास्ते रघुवरसोदरविग्रहानुषक्ताः ।

हरिभजनधुता इवाघसङ्घाः खगपतिपक्षतिमारुतावधूताः ॥

स. १३, श्लो. ३२, पृ. १३४



पटहकटुरवैमृदङ्गमेरीजलजघनस्वनमूछितैः समन्तात् ।

मुसलहतिशतैः सकेशलावैनिशिचरचक्रचिरादितः प्रबुद्धः ॥*

कुम्भकर्णप्रबोधवैचित्र्यचित्रीकृतचित्तेन कवे: सूनुना योजितोऽयं श्लोकः मूले
३-तमे सर्गे ३६, ३७ श्लोकयोर्मध्येऽध्याहार्यः पृ. १३४



Chandramani
8th July 1935

असुरभुजशिरस्युपोपविष्टः कतिचन तन्मुखमारुतावधूताः ।
कतिचन कृतिनो मुखं प्रविष्टाः पुनरपि ते निरगुश्च नासिकान्तात् ॥



रवितनयहनूमदक्षदाधाः प्रथितबलाः पिशिताशमप्रधृष्यम् ।

ल्यसमयघनोपमानमेनं क्षणमपि न प्रतियोद्धुमक्षमन्त ॥

सपदि रघुवरस्तु दानवारिनिशितशिखान्विशिखान्सरुकमपुङ्गान् ।

वरधनुषि जवेन सन्दधानः सुरमुनिभृसुरशत्रवे मुमोच ॥

स. १३, श्ल. ४२, ४३, पृ. १३

- कपिबलजलधि॒ समीरसूनुप्रमुखमहामकरावकीर्णमेनम् ।
गज इव नलिनीं विगाहमानः सपदि॒ विलोड्यति॒ स्म कुम्भकर्णः ॥
- कतिच्चन दशैर्नैर्ददंश कीशान्खरनखरैः कतिचिद्दार वीरान् ।
कतिपयकपियूथपांश्च पद्मचामवनितले स पिपेष पिष्टपेषम् ॥ ४१
- रवितनयहनूमदङ्गदाद्याः प्रथितबलाः पिशिताशमप्रधृष्यम् ।
लयसमयघनोपमानमेनं क्षणमपि न प्रतियोद्धुमक्षमन्त ॥ ४२
- सपदि॒ रघुवरस्तु दानवारिनिशितशिखान्विशिखान्सरुकमपुद्धान् ।
वरधनुषि॒ जवेन सन्दधानः सुरमुनिभूसुरशत्रवे मुमोच ॥ ४३
- रघुवरविशिखैः स वानरादः सपदि॒ निकृत्तशिरोधिपाणिपादः ।
पुनरभिलषितामसुद्रनिद्रामगमदहो बत राघवानुकम्पा ॥ ४४
- तदनु निशिचराञ्चिर्षमुख्या युधि॒ शलभा॒ इव ते विजृम्भमाणाः ।
अनुययुरनिवृत्तयः॒ सहाया॒ मृतमिव बन्धुजनास्तु कुम्भकर्णम् ॥ ४५
- युधि॒ बहुषु॒ हतेषु॒ यूथपेषु॒ प्रथितबलेषु॒ समित्रबान्धवेषु॒ ।
धनपरिजनजीवितेष्वनास्थो॒ दशवदनो॒ विषसाद मानुषादः ॥ ४६
- दशमुखमनुनीय॒ मेघनादो॒ जनकमितीव॒ जगाद धीरनादः ।
सुरपतिजिति॒ तात सापवादो॒ मयि॒ सति॒ जीवति॒ को॒ न्वसौ॒ विषादः ॥
- पुनरपि॒ समराजिरं॒ विशंस्तौ॒ सपदि॒ नरापशदौ॒ विषादहेतु॑ ।
निशिचरकुलनाथ॒ पश्यतस्ते॒ यमसदनं॒ प्रहिणोमि॒ मा॒ विषीद ॥ ४८
- अनुपममनुभावमिन्द्रशत्रोः॒ समरमुखे॒ सुरसङ्कसिद्धसाध्याः॒ ।
बलिमखभुवि॑ विक्रमं॒ तु॒ विष्णोरिव॒ सपदीह॒ पुनर्विलोकयन्तु ॥ ४९

- सुरपतिजिदसौ प्रगल्भवादः पितरमितीव समीर्य मेघनादः ।
यमनियमपरोऽनलं जुहाव प्रथितमहाक्षशतान्यथाजुहाव ॥ ५०
- दशवदनसुतेन हूयमाने पवनसखेऽष्टगणे च सन्निधाने ।
ग्रहगणभगणैः सचन्द्रसूर्यैर्गगनतलं त्रसति स्म भूश्चकम्पे ॥ ५१
- रथवरमाधेरुद्धा यातुवांरः सपादं रणांजरमाप दुर्निवारः ।
हरिबलमवधीददृश्यरूपो निशितशिखैर्विशिखैरदृश्यरूपैः ॥ ५२
- निशिचरहतकेन कूटयोद्धा नृपतिसुतौ च पितामहाक्षबद्धौ ।
हरिबलमभवत्तदा विसंज्ञं पवनसुतं तमृते प्रमीतकल्पम् ॥ ५३
- दशवदनसुतो रणावर्मदे कदनमितीव महाद्विधाय घोरम् ।
निजविजयमिवाभिधातुमाजौ रजनिचरो निजमालयं जगाम ॥ ५४
- तदनु सह विभीषणेन धीमानसुरकिशोरशरोत्करावमृष्टान् ।
रणभुवि परितः पूवङ्गवीरान्निशि परिशीलितुमानशे हमूमांन् ॥ ५५
- कतिचन विनिकृत्पाणिपादान्कतिचन भिन्नभुजान्तराळदेशान् ।
कतिचन कलयाक्षकार वीरान्स्ववदसृगुक्षितविग्रहान्हनूमान् ॥ ५६
- दशवदनकृतैनसो विपाकादशरथराजकुमारपुण्यलेशात् ।
असुरशितशरोत्कराभियुक्तोऽप्यसुभिरहो न हि जाम्बवान्वियुक्तः ॥
- आतानाशेतसुरांरेवाणविद्धो निरतिशयव्यथया निमीलिताक्षः ।
पवनसुतमभिज्ञया विदित्वा नतिविनतं तमुवाच ऋक्षराजः ॥ ५८
- वयमिह समरे प्रमीतकल्पा अपि भवतासुमता सतासुमन्तः ।
पवनज परमा गतिस्त्वमेषामसुरकिशोरशरप्रमाथितानाम् ॥ ५९

पुनरपि पितृसञ्चिभानुभावं सपदि निर्दर्शय ते महानुभाव ।
रणभुवि पतितौ गतासुकल्पौ कुरु नरनाथकिशोरकौ विशल्यौ ॥ ६०

हिमगिरिमातलङ्घय वतमान रजतवृषाचलशृङ्गमध्यसंस्थम् ।
त्वरितगतिरितो भवान्प्रयातो ब्रजतु मनोजवसौषधिक्षितीध्रम् ॥

विलसति मृतजीवनीति तस्मिन्प्रथितमहौषधिराख्यया गुणेन ।
अमृतमिव पुरा स वैनतेयो द्रुततरमानय तामिहाञ्जनेय ॥ ६२

इति समभिहितो मरुत्सुतोऽसौ लघुतरमेत्य महौषधिक्षितीध्रम् ।
तदितरसुमहौषधीश्च तिस्तः प्रसभमगेन लमं समानिनाय ॥ ६३

मनुजपतिसुतावजिग्रहपत्तौ क्षणमिव गन्धमसौ महौषधीनाम् ।
सपदि रघुवरौ तदा विशल्यौ युगपदहो विरुजावुभावभूताम् ॥ ६४

अथ वनचरयूथपाः समस्ताः समिति निशाचरयूथपैर्विशस्ताः ।
निशि सुखशंयिता इव प्रबुद्धा उषसि महौषधिगन्धनानिलेन ॥ ६५

पुनरपि सुमहौषधिप्रभावादधिगतवीर्यबलौजसः पूवङ्गाः ।
दव इव परितः पलाशसङ्घान्समरभुवं सहसा समेयिवांसः ॥ ६६

निशिचरतगरीं पुनश्च दग्धवा रणभुवि कुम्भनिकुम्भकौ निहत्य ।
पुनरसुरकिशोरमाचकर्षु रवितनयप्रमुखा वलीमुखास्ते ॥ ६७

नृपतिवरसुतं तमिन्द्रजेता समिति विजेतुमिवाक्षमो रथस्थाम् ।
जनकदुहितरं निहत्य मिथ्या समरपराङ्गुखमेनमाततान ॥ ६८

निशिचरहतकेन या हता सा जनकसुता कृतकैव नो यथार्था ।
मुहुरिति परिसून्त्वितो विषण्णो रघुपतिरर्थविदा विभीषणेन ॥ ६९

समरविजयदो निकुम्भलायामसुरकिशोरविधीयमानहोमः ।
रघुपतिरवसीयते न यावत्पुनरनुजं प्रजिघाय तद्वधाय ॥ ७०

दशरथतनयः स राघवश्चेदवितथगीरनुजोऽपि लक्ष्मणश्चेत् ।
रिपुवधमविधाय सञ्चिवर्ते न हि समरादिति लक्ष्मणः प्रतस्थे ॥ ७१

प्रतिभयमनयोरभूतपूर्वं सपदि नराशरयोरदृष्टपूर्वम् ।
समभवदुभयोर्महाद्वि युद्धं गगनगतैरतिविस्मयेन दृष्टम् ॥ ७२

अनितरपरमास्त्रजय्यमेन दशमुखसूनुमवेत्य राजसूनुः ।
विषधरसदृशं तदैन्द्रमस्त्रं हृदि विमृशन्विजहावमोघमस्मिन् ॥ ७३

असुरवरशिरश्चरस्त्रयुक्तं रघुवरवीरशरः स सज्जहार ।
असुरहितमहो सुराहितं तं त्वसुरहितं भुवि पातयाञ्चकार ॥ ७४

आशिथिलमनुजं समालिलिङ्गं त्रिदशरिपोर्विजयेन राजमानम् ।
रघुपतिरधिरोप्य तं निजाङ्के विशिष्टशिखाब्राणितं परामर्शं ॥ ७५

तनयमथ निशम्य लक्ष्मणेन प्रणिहतमिन्द्रजितं मनःप्रियं तम् ।
तरुरशनिहतो यथाशरेशो भृशमकृशान्निपपात पुत्रशोकात् ॥ ७६

कथमपि स चिरेण लब्धसंज्ञो विधुरहितो बडबामिनेव सिन्धुः ।
हृदि समधिकशोकदद्यमानो दशवदनोऽवनिजां जिघांसति स्म ॥ ७७

अकरुणमसुरं कृपाणपाणिं जनकसुताहनने कृतप्रयाणम् ।
असमुचितसमुद्यमादमुष्मात्सचिववरो दशकन्धरं रुरोध ॥ ७८

पुनरपि स सभां प्रविश्य राजा दनुजवरान्प्रजिघाय शस्त्रहस्तान् ।
अगणितविषयान्प्रहस्तमुख्यानरिसमुदायपराभवाय भूयः ॥ ७९

पुनरपि तु मुलं महत्प्रवृत्तं निशिचरवानरसैन्ययोर्नियुद्धम् ।	
असुरवरशरादिताः प्लवङ्गाः शरणमहो रघुवीरमेव वब्रुः ॥	८०
द्युमणिरिव ततः प्रविश्य संख्ये रघुपतिरात्तशरः सरुक्मपुङ्गैः ।	
अतिनिशितशिखैर्मयूखसङ्घैर्धनपटलानि यथाशरान्विभेद ॥	८१
रघुवरपरमाञ्चमोहितास्ते रजनिचरा रघुवीरदुर्भ्रमेण ।	
स्वजनमपि तदाविभावयन्तः शरनिकरैरितरेतरं निजघ्नुः ॥	८२
इति रघुपतिना मुहूर्तमात्राद्युधि निहतेषु समस्तयूथपेषु ।	
रजनिचरपतिर्हतावशिष्टः पुनरनिवर्तनमाहवं प्रविष्टः ॥	८३
अरघुवरमुतादशाननं वा जगदिदमद्य भवेत्त्र सोभयं स्यात् ।	
इति रघुपतिरुच्चरन्समुच्चैरवितथगीः प्रथनोन्मुखो बभूव ॥	८४
रणभुवि समवेतयोः प्रवृत्तं रघुवररावणयोर्महाद्धि युद्धम् ।	
अनुपममुभयोरभूतपूर्वं प्रतिभयमादिकवेगिरामगम्यम् ॥	८५
असुरकुलविनाशमूलहेतुं सहजनिमाशु दशाननो जिधांसुः ।	
प्रतिहतिरहितामरातिहन्त्रीं पविसद्दर्शीं प्रजहावमोघशक्तिम् ॥	८६
रघुवरविजयप्रधानभूतं द्रुतमवितुं सुहदं प्रचण्डशक्तेः ।	
सपदि स रघुशाकरानुजन्मा त्वरितगतिर्निरगादृहीतधन्वा ॥	८७
रजनिचरकरप्रमुक्तशक्तेर्बलिमुपहृत्य निजासुभिः स धीरः ।	
प्रियतरमवति स्म तं विपन्नं ब्रतमिदमेव महात्मनां रघूणाम् ॥	८८
निपातितमनुजं गतासुकल्पं सपदि विभिन्नमहाभुजान्तराळम् ।	
स्वदसूजमवेक्ष्य लक्ष्मणं तं व्यथितमना रघुपङ्गवो रुरोद ॥	८९

ननु रणभुवि वत्स वत्सल त्वं यदिह गतायुरिवाद्य हन्त शेषे ।
किमु मम समरेण जीवितैर्वा मम किमरालिजयेन जायया वा ॥ १०

अनुजनपदमाप्यते हि बन्धुर्नेतु सुलभञ्च तथा कळत्रजातम् ।
कथमिव सदृशस्त्वयानुजन्मा मिताहितवाक् सुलभोऽनुकूलकर्मा ॥ ११

इति विलपति राघवेऽतिदीनं तमनुनयन्भषगूचिवान्सुषेणः ।
रघुवर न मृतस्त्वानुजन्मा निरतिशयव्यथया तु मूर्च्छति स्म ॥ १२

वदनहाचिरमुष्य दशेनीया न हि विवृणोति मृतस्य यादृशां स्यात् ।
स नियतमचिरेण लब्धसंझो भवति रघूद्रह मा स्म भूर्विषणः ॥ १३

इति रघुपतिमीरयन्सुषेणः सपदि सदागतिसूनुमात्रभाषे ।
पुनरपि मृतजीवनीं हिमाद्रेनेतु दयया त्वरयानयाञ्जनेय ॥ १४

स पवनतनयस्तदैवमुक्तो द्रुतगातिरोषधिपर्वतं प्रपद्य ।
तदुदितसुमहौषधेरलाभात्क्षतिधरमेत्र समानिनाय वेंगात् ॥ १५

सुमतिरपि महीधरे निगूढाः सपदि विचित्य महौषधीश्चतस्तः ।
निशिचरवरशक्तिमूर्च्छितं तं दशरथपुत्रमजिघ्रपत्सुषेणः ॥ १६

समजानं मृतजांवनंप्रभावाद्रघुकुलजो विरुजस्तथा विशल्यः ।
सुखशयित इव प्रगे प्रबुद्धो निरतिशयैधितसत्त्ववानुदस्थात् ॥ १७

विरुजमवरजं विमुक्तमूर्च्छ निरतिशयानुशयः स्पृशन्करेण ।
निरवधिनिबिरीसनिःसृतास्त्रैः प्रमदभरेण रघूद्रहोऽभ्यषिञ्चत् ॥ १८

मम सुचारित वत्सलानुजन्मन्सुचरितलेशवशेन वीरकर्मन् ।
पुनरपि कलयामि मातृगर्भाजनितमुतान्तकवक्तनिर्गतं त्वाम् ॥ १९

अशरणशरणे तु रावणेन त्वयि मरणं गमिते सुदारुणेन ।
किमु मम विजयेन जीवितेन प्रियतमयामितया तया पृथिव्या ॥ १००

इति वदति रघूद्वहे विमोहादनुजकृते प्रियतामृतार्द्चित्ते ।
असमयदयमप्रजं तमेष्वं प्रतिवदति स्म स लक्ष्मणो विषष्णः ॥ १०१

असद्वशमयशस्यमप्रतिष्ठं सगरकुलोद्भव भाषितं तवास्ते ।
कृतमनुजकृते प्रतिश्रुतं को जगति विपश्चिदपश्चिमो जहाति ॥ १०२

प्रबलरिपुवधं विधेहि तावद्भगवति भास्वति नैति यावदस्तम् ।
समरभुवि तथा कृतां प्रतिज्ञां ननु वितथां सकलज्ञ मा कृथास्त्वम् ॥

रघुपतिरनुजेन भाषितं तं महितमिदं समयोचितं निशम्य ।
तितनिषुररिशेषमस्तशेषं दशमुखमाजुहुवे पुना रणाय ॥ १०४

सरभसमथ रावणो रणाग्रं नवमाधेरुद्ध्वा रथं समाजगाम ।
दशरथतनयस्तमभ्युदस्थाद्रथमाधिरुद्ध्वा समातलिं मघोनः ॥ १०५

रणभुवि समवेतयोर्युयुत्स्वोः पुनरितरेतरमेतयोर्जिघांस्वोः ।
जयदमुपदिदेश कुम्भजन्मा रविहृदयं प्रणताय राघवाय ॥ १०६

पुनरपि समरे तयोः सुघोरे दशमुखराघवयोः प्रवर्तमाने ।
दिवि भुवि दिशि पश्यतां जनानां न हि वदने दशने द्रवो बभूव ॥

न तपति तपनो न वाति वायुर्नदति पुरर्गगतं प्रकम्पते भूः ।
सुरनरपशुपक्षिकीटकूटाः सपदि भवन्ति भयेन निर्विचेष्टाः ॥ १०८

निशिचररघुवीरमुच्यमानैः पुनरितरेतरमस्तशस्त्रजालैः ।
अपिहितमभवाद्विगम्तराळं पिहितमभूच्च तथा नभोऽन्तराळम् ॥ १०९

रघुपतिरथं वा दशाननो वा युधि विजयेत म्रियेत वाद्य विद्धः ।
अवितथशपथं परस्परं ताविति च वितेनतुरस्तजीवितास्थौ ॥ ११०

समभुजबलिनौ समानमानौ समशपथौ सहशाब्दशब्दविद्यौ ।
सुचिरतरमुभौ युयुत्समानौ न हि समराद्विरतौ विजेष्यमाणौ ॥ १११

दशवदनशिरः सहस्रकृत्वो दशरथसूनुरसौ निकृन्तति स्म ।
पुनरजनि यथाप्रकारमेतत्र पुनरहो बत रावणो हतोऽभूत् ॥ ११२

आनिहतमसुरं च राघवाद्वैः प्रतिहतमस्त्रममुष्य राक्षसास्त्रैः ।
रघुपतिमभिवीक्ष्य चिन्तयन्तं सुरपतिसारथिरित्युवाच वाचम् ॥

न हि किमपि तवास्ति बोधितव्यं समरविशारद राघवास्त्रविद्वन् ।
मुखरयति तथापि मां रसज्ञा यदि भवतः स्मरणीयमभ्यनुज्ञा ॥ ११४

त्रिभुवनहितकुम्भजोपदिष्टं दशमुखमारणकारणाय तुभ्यम् ।
स्मर रघुवर वैधसं तदस्त्रं भुवनरिपोर्विजयाय मा चिराय ॥ ११५

अयांमेतरमहास्त्रसाधनं द्वाहणवरं सुरैनरंरजयः ।
सुरवरकथितस्तदन्तकालः सपदि समापतितः स एव कालः ॥ ११६

इति निगदति सारथौ मघोनो रघुपतिरेष समाहितोपलब्धिः ।
दशवदनपरासनप्रवीणं सर्पादे शरासनमाददे वरेण्यम् ॥ ११७

अवितथमथ वैधसं तदस्त्रं स्मृतिगतिमात्रकृतात्मसन्निधानम् ।
दशवदनवधाय चापदण्डे विधिवदसौ समधत्त युद्धचण्डः ॥ ११८

ल्यसमयकृतान्तदण्डतुल्ये त्रिभुवनभीमशरासने गृहीते ।
उरसि शरसुखप्रवेशहेतोरिव हृदयं गळति स्म रावणस्य ॥ ११९

- सुरगणमुनिसङ्कुसिद्धसाध्यैर्गगनगतैः सभयं समीक्ष्यमाणः ।
प्रतिभयमभिमन्त्र्य भीमवें रघुपतिराशुगमुज्जहावमोघम् ॥ १२०
- सपदि शरवरः स वज्रसारो रजनिचरोरसि पातितशशरारुः ।
अनितरशरभेद्यमेतदीयं हृदयमभिन्त्त दुरन्तपापवृन्तम् ॥ १२१
- क्षितिधर इव वज्रकृत्तपक्षो निशितशिखाशुगतिप्रभिन्नवक्षाः ।
सममरविसृष्टपुष्पवैर्दशवदनो निपपात निर्गतासुः ॥ १२२
- इति रमारमणेन परात्मना भगवता रघुनायकरूपिणा ।
दशमुखे भुवनत्रयकण्टके युधि हते न वसन्ति सुखेन के ॥ १२३
- विगतभीर्भगवानरुणो बभौ पुनरसङ्कुचितो मरुदाववौ ।
हुतवहोऽपि यथातथनामकः सुरगणाः परिरब्धसुराङ्गनाः ॥ १२४
- रघुपतिः सविभीषणलक्ष्मणः सपदि सूर्यसुतेन हनूमता ।
परिवृतो निहतारिगणो रणे सुरगणैर्मववानिव राजते ॥ १२५
- तदनु दाशरथिः समुदारधीदेशमुखावरजं हतपूर्वजम् ।
सकरुणं सुचिरं परिदेविनं सपदि सान्त्वयति स्म विभीषणम् ॥ १२६
- ननु गृणन्ति सखे मरणान्तिकं सुचिरवैरमपीह शरीरिणाम् ।
अधिगतं खलु वाच्छितमावयोः कुरु तवाग्रजनेरुदकाक्रियाम् ॥ १२७
- बहुधनैः क्रतुभिस्तु स हीष्वान्गुरुतराणि तपांसि स तपवान् ।
स निगमागमशास्त्रविदां वरो दशमुखोऽर्हति संस्कृतिमुक्तमाम् ॥
- इति निशम्य रघुद्वहभाषितं दशमुखावरजश्श्रुतिसम्मतम् ।
सपदि पूर्वजेनर्विधिचोदितं स विदधे पितृमेधमहाविधिम् ॥ १२९

ततो दशरथाङ्गनाजठरशुक्तिमुक्तामणेः
पदाम्बुजपरायणं तदभिधानपारायणम् ।

विभीषणमदूषणं समभिषिच्य रामाङ्गया

निशाचरनृपत्रिया सह युयोज रामानुजः ॥ १३०

इति श्रीमद्वाधूलकुलजलधिकौस्तुभस्य श्रीमन्मार्गसहायशास्त्रिणस्तनू-

जस्य श्रीमत्सुब्बाम्बागर्भशुक्तिमुक्तामणेः श्रीसुन्दरेश्वरस्य

कृतौ सुन्दररामायणकाव्ये

त्रयोदशः सर्गः

॥ अथ चतुर्दशः सर्गः ॥

आजौ दशाननवधानुकथासुधायास्तत्पारणं प्रति चिराय समुत्सुकायाः
आवेदनाय सरयं दयितासमीपमाहूय वायुतनयं प्रजिघाय रामः ॥

रामानुशासनमसौ शिरसा हनूमानादाय वायुतनयः सहसा विधेयः
सीतासमीपमुपगम्य कृतानतिस्तां देवीमुवाच परया मृजया विहीनाम्

वैदेहि देवि कुशली सह लक्ष्मणेन त्वामन्वयुङ्गु कुशलं तव जीवितेशः
बाहावलेन विनयेन च लक्ष्मणस्य शत्रूञ्जिगाय स विभीषणवाक्सहायः

पापेन येन परदारकृतादरेण कष्टां दशां गतवती भवतीह साध्वी ।
युद्धे स यातुहतको निहतो गतायुर्भद्रे समाश्वसिहि पश्यसि रामभद्रम्

सन्देशमेनमभिधेहि मम प्रियायै तस्याः समानय पुनः कुशलं प्रियायाः
इत्यादिशन्संविजयेन विराजमानो मां प्राहिणोत्सुचरिते तव सन्निधानम्

आकर्ण्य रामविजयं खलु कर्णपेयमालोचनामृतमवाच्यसुधायमानम् ।
आत्मानमन्यपुरुषा अपि विस्मरेयुरानन्दमग्रहृदयाः किमु रामजाया

भर्तुर्जयं जनकजा युधि सावकर्ण्यसन्तोषमग्रहृदया क्षणमास्त जोषम्
प्रत्युत्तरं किमपि वक्तुमभूदनीशा प्रायः सुखेऽपि बहुक्ले फलमेकरूपम् ॥

संस्मारितात्रभवती रघुवीरपत्री प्रत्युत्तरं प्रति पुनः पवमानजेन ।
नाथामि नाथमवलोकयितुं जयश्रीरारज्यमानमिति तं प्रतिवाचमूचे ॥

सीताभिलाषमनिलात्मजभाषितेन रामाऽवगम्य स विभीषणमित्यवादीत्
स्नातां समानय सखे सहसैव सीतां हृद्याङ्गरागमणिभूषणचाहवस्त्राम्

स्नातानवद्यनवभूषणशुभ्रवस्त्रा कस्तूरिकाञ्चित्तमनोऽन्नतमालपत्रा ।
रामानितकं सपदि रावणसोदरेण सानायि दिव्यशिविकामधिरोप्य सीता
लज्जावशेन जनसंसदि रामपत्री संव्यानसम्यगवकुण्ठितगात्रयष्टः ।
सस्वेदरोमकलिकोद्भवजातकम्पा सस्नेहविस्मयमुदं दयितं दर्दश ॥

आकर्णदीर्घनयनं नयनाभिरामं रामं मनोरममनिन्द्यगुणाभिरामा ।
पेपीयते स्म चिरहृष्टमुपोषिताभ्यामानन्दबाष्पसमुदाञ्चितलोचनाभ्याम्

पार्श्वस्थितां स दयितां विनयानताङ्गां
प्रस्विन्नगात्रलतिकां प्रथमानशोकाम् ।
अन्तः प्रधूमितामिवौर्वमधृष्यरोष-
मुद्योतयन्सपदि वाचमुवाच रामः ॥

१३

भद्रेजिता त्वमसि वैरिजयेन संख्ये शत्रुश्च तत्परिभवो युगपात्रिवृत्तः ।
सम्पादितस्तु दयिते प्रतिकूलदैवाद्रोषस्तथैव विजितो मम पौरुषेण ॥

वातात्मजस्य सर्वलाशयलङ्घनञ्च
युद्धे विकर्तनसुतस्य पराक्रमश्च ।
सख्युश्च्रमोऽपि विदुरस्य विभीषणस्य
मत्पौरुषञ्च सफलं सफलश्रमोऽभूत् ॥

१५

हा हा प्रिये दशमुखस्य गृहोषितां त्वां दुष्टेन दुष्टनयनेन च तेन दृष्टाम् ।
चारित्रसंशयगतां पुनराजिघृक्षेद्रामः कथं नु कुलमाविलयन् रघूणाम् ॥

एता दिशो दश विदेहसुते व्यपेहि स्वच्छन्दतो रघुवरेण न तेऽस्ति कार्यम्
बुद्धिं निधेहि भरते ननु लक्ष्मणे वा रक्षोऽधिपे कपिवरे यदि वाभिलाषः

तिर्यक्प्रसृपमिव दीर्घमलातशल्यमत्यन्तदुर्व्यथमरुन्तुदमप्रसहाम् ।
आकर्ण्य कर्णपरुषं दयितोदितं तद्वन्द्वामानहृदया तमिदं जगाद् ॥१८

वृत्तम् शीलमविदन्निव मे कुलम् नाथोचितं तव समुच्चरितुं किमेवम्
रुक्षं त्वयोदितमसज्जनसंप्रदायं हा हन्त वज्रमिव मे हृदयं भिनत्ति ॥

हा नाथ मां प्रति यथैव विशङ्कसे त्वं नाहं तथास्मि नियतं प्रजहाहि शङ्काम्
कासां प्रचारकमनूद्य चिदङ्गनानां जातिं विशङ्कितुमनौपयिकं तवैवम्

मां दुर्बलां बलवतो हरतो बलेन
तस्मिन्वने तु विजने यदि रावणस्य ।
स्पर्शं गतास्मि किमहं प्रभवाम्यनीशा
तत्रापराध्यति विधिर्न भवान्न चाहम् ॥

२१

यन्मे वशे स्थितमिदं तु तवैव वेद्यं त्वययेव नाथ निहितं हृदयं मदीयम्
तत्रापि दोषलवमीदृशमूहसे त्वं दैवस्य दुर्विलसितं किमहं त्रवीमि ॥

एतादृशी मनसि ते विपरीतशङ्का यद्यस्ति किं न विवृता हनुमन्मुखेन ।
मोघो न किं नु कुलटामपदिश्य भार्या भूयाऽश्रमस्तव महोदधिलङ्घनादिः

भर्त्रावधीरितमिदं पुरुषार्थदूरं का वा परेतसहशं विभृयाच्छरीरम् ।
अहाय कल्पय चितिं मम तल्पकल्पामात्मानमाज्यमिव हृव्यवहे जुहोमि

आज्ञापितः सुभगया स विदेहपुत्र्या रामानुजोऽग्रजहगञ्चलसूचिताज्ञः
काष्ठैः सकष्टमतनिष्ट चितामभीष्टां कष्टो हि हन्त कठिनेषु विधेयभावः ॥

साध्वी विदेहदुहिता दयितं प्रणस्य
सम्यक्समिद्धमपि तं नियता चितामिम् ।
स्थित्वा तयोर्मिमुखं विनयानताङ्गी
बद्धाङ्गलिर्हृतवहं प्रयतोपतस्थे ॥

२६

रक्षोगृहे विधिवशेन चिरोषितां मां रामोऽवगच्छति यथा परिशुद्धभावाम्
कालत्रयेऽपि करणत्रितयेन चामे मद्यं प्रसीद भगवन्मुवनैकसाक्षिन् ॥

रामान्मनो मम यथा न कदा व्यपेयात्त्वं हव्यवाहन तथा भगवन्प्रसीद ।
कृच्छ्रेऽपि जातु न यथाविचरामि रामं मह्यं तथैव पवमानसखं प्रसीद ॥

स्तुत्वैषमभिमभिकञ्च परिक्रमन्ती सर्वात्मना च रघुवीरमनुस्मरन्ती ।
सुस्निग्धमुग्धमिव पल्लवतत्पमद्वा हन्ताश्रयाशमाविशद्यिते निराशा ॥

तस्यामशेषसुरवानराक्षसानां प्रत्यक्षमेव पवमानसखे विशन्त्याम् ।
हा हेति चुकुशुरहो बत यातुनार्यो रामाद्वते मुमुक्षुरश्च जनाः समस्ताः

इन्द्रादयो दशदिशां प्रभवस्तदानीं पद्मासनश्च भगवान्वृषभध्वजोऽपि
सूर्यप्रभैर्दिवि भवैर्महितैर्विमानैराविर्बभूवुरिह पङ्किरथेन सार्धम् ॥३१

किं नावगच्छसि विभो जगदन्तरात्मनात्मानमद्य रघुवीर परात्मरूपम्
आज्याहृतिं निपतितामिव मन्त्रपूताममौ विदेहतनयां किमुपेक्षसे त्वम्

नारायणः स भगवानसि शार्ङ्गधन्वा

सीतापि सा भगवती खलु लोकमाता ।

आराधितो दशमुखस्य वधाय देवै-

स्त्वं मानुषेण वपुषा भुवमागतोऽसि ॥

३३

रक्षोऽधिपस्य भुवनत्रयकण्टकस्य विध्वंसनेन भुवनानुजिघृक्षयैव ।
कार्यं तवावसितमत्र पुराणपुंसो मायासमाकलितमानुषविग्रहस्य ॥३४

कर्ता समस्तजगतां चतुरास्यरूपो भर्ता गदासिवरशङ्करथाङ्गपाणिः ।
हर्ता त्वमेव निटिलज्वलनोऽपि रुद्रस्तुर्यस्त्वमेव वरदस्त्रिगुणैरपेतः ॥

सर्वज्ञ सर्वग निरङ्गुश सर्वशक्ते सञ्चित्सुखात्मक निरञ्जन निर्विकल्प ।
संपूर्ण सर्वगुण निर्गुण सर्वरूप निर्नामरूप निरुपाधिक केवलात्मन् ॥

स्वामेव राम कवयो मुनयः पुराणी वाणी च शाश्वतमजं पुरुषं पुराणम्
अव्यक्तमव्ययमचिन्त्यगुणस्वरूपमानन्दचिद्वनमतद्व्ययमामनन्ति ॥

येन त्वया त्रिभुवनानुजिघृक्ष्यैव क्रान्तं पुरा त्रिभिरहो क्रमणैखिलोकम् ।
बध्दा बलिं तमसुरं परिभूय तस्य भीताय भूतिरमिता प्रददे मघोने ॥
त्रय्यन्तवेद्यविभवाय परापराय मायामयाय मुनिमानसहंसकाय ।
सीतासखाय शतमन्मथसुन्दराय तुभ्यं नमो भुवनमङ्गलविग्रहाय ॥

त्वत्श्वराचरमिदं जगदाविरासी-

त्वत्तोऽहमेष भगवान्वृषभध्वजोऽपि ।

त्वत्तोऽधिकः खलु न कोऽपि जगत्त्रयेऽस्मि-

स्त्वत्तः परं तु जगतीह न किञ्चिद्दिस्ति ॥

४०

चिद्रूपिणो दिनमणिर्ज्वलनो हिमांशुर्भासैव भाति तव भासयते च विश्वम्
उन्मेषणेन भवतस्तु निमेषणेन जायेत राम जगतः प्रभवो लयश्च ॥ ४१

त्वय्येव जातमखिलं खलु लोकजातं

सर्वं प्रतिष्ठितमिदं त्वयि सृष्टिजातम् ।

त्वय्येव याति विलयं सकलं तदेव

त्वय्युद्भवस्त्वयि लयस्त्वयि संस्थितिश्च ॥

४२

मोघा न ते स्तुतिरमोघपराक्रमस्य मोघं न दर्शनममोघमहाबलस्य ।
ये त्वां पुराणपुरुषं पुरुषा भजन्ते तेषां न खल्विह परत्र पराभवः स्यात्

ब्राह्मीमिमामवितथामवकर्ण्य वाणी-

मङ्गे निधाय सुभगामनवद्यशीलाम् ।

उत्थाय वायुसचिवः सहसा चिताया

रामाय भूमितनथामुपदामिबादात् ॥

४३

रक्षोगृहे विधिवशेन चिरोषिताम्-
त्यज्ञातदुष्कृतलवामनवद्यशीलाम् ।
त्वयेव भक्तिभरितां त्वयि सक्तचित्ता-
मादत्स्व राम दयितामिति तं शशास ॥

४५

शीलं कुलश्च पतिभक्तिमयोनिजाया जानामि हव्यवह तामनवद्यशीलाम्
सामान्यलोकपरिवादनिवारणाय सैषान्वकारि हि मया समुपेक्षितेव

देवप्रसादमिव पाणियुगेन सीतामादाय तां समुपवेश्य निजाङ्गमध्ये ।
विश्लेषदुःखमवधूय तया तु भूयो रामो रराज भगवानिव मासहायः

देवेन चन्द्रमकुटेन सभाज्यमानः स्वर्गागतेन जनकेन च शस्यमानः ।
इन्द्रेण तेन वरदेन च पूज्यमानो रामः स्वदेशगमनाय कृतप्रयाणः ॥

आपादितं प्रियसखेन विभीषणेन कौबेरपुष्पकविमानममानवीनम् ।
आरुह्य भूमिसुतया सह लक्ष्मणेन रामः सकीशपिशिताशपतिः प्रतस्थे

वातावधूत इव शारदवारिवाहस्तस्मिन्खमुत्पतति संज्वने विमाने ।
रामो विलोक्य नभसो भुवमासमन्तादेवीमुवाच कुतुकोपचितान्तरज्ञाम्
कल्यायताक्षि ननु विश्वकर्मणा भुवि निर्मितामिह विचित्रकर्मणा ।
नगरीं त्रिकूटशिखरोपरि स्थितां प्रतिबिम्बितामिव जलेऽमरावतीम् ॥

सैषा मानिनि युद्धभूरिह समारब्धं त्वदर्थं महा-
युद्धं वानरराक्षसप्रमुखयोरत्यन्तविक्रान्तयोः ।
तस्मिन्कुम्भनिकुम्भकप्रभृतयः शस्ताः प्रहस्तादयः
प्रत्येकं गणशश्च ते विशसिता बर्हिंमुखारातयः ॥

५२

अत्रैव त्रिदशरिपुर्महेन्द्रजेता सञ्ज्ञन्ने रणनिपुणेन लक्ष्मणेन ।
निद्राणो भुवनरिषुः स भीमरूपो दध्वंसे मम विशिखेन कुम्भकर्णः ॥

येन त्वं प्रसभमहारि पापबुद्ध्या क्षीणायुः स खलु तवानुभावलेशात् ।
 लोकानां सुमुखिं भयाद्विरावितानां क्षेमाय क्षयमिह रावणोऽपि निन्ये
 संपश्य योजनशतायतमत्र सेतुं मध्येपयोनिधि मर्दर्थमसौ बबन्धे ।
 नातारि केवलमसौ जलधिस्तु येन त्वद्विप्रयोगजनितो मम दीर्घशोकः
 रत्नाकरोत्तरतटं वयमागताः स्मो यस्य प्रसादमभिलष्य मयाम्बुराशेः
 नीतास्य अथ दिवसाः क्षणदाश्च तिस्रो मेध्येऽत्र दर्भशयने नियमेन साध्वि-
 रम्यारामा रुचिरनक्षिनी हृश्यमाना पुरस्ता-
 त्किष्किन्धा सा कपिवरपुरी यत्र वाली हतोऽभूत् ।
 विद्युन्माली घन इव समालक्ष्यते तत्परस्ता-
 द्यस्मिन्ज्ञवे पूर्वगपतिना सङ्गमो ऋश्यमूकः ॥

५७

सैषा सुरम्यवनराजिविराजमाना पम्पा वियोगिजनचित्तविभेदिशम्पा
 यद्रोधसि प्रियतमे तव विप्रयोगदुःखादिवानिशमहं विललाप सीते ॥

अस्मिन्नावसथे साध्वि सा मां शबरतापसी ।
 वर्षीयसी महीयस्यानन्दयद्विवस्यया ॥

५९

आबध्यायतबाहुभ्यां कबन्धो मां च लक्ष्मणम् ।
 निकृत्तवाहुरत्रैव शापान्मुक्तोऽभवत्प्रिये ॥

६०

पापीयसा दशास्येन युध्यमानो महामताः ।
 जटायुरभवत्तत्र गतायुस्त्वत्कृतेऽनघे ॥

६१

जनस्थानमिदं भद्रे निदानमाखलापदाम् ।
 यदृत्तमिह वैदेहि तवैव विदितं खलु ॥

६२

अस्माकमाश्रमपदं सरसीरुहाक्षि पश्यवयोश्च रुचिरामिह पर्णशालाम्
 सैषा प्रसन्नसलिला विपुलानुकूला गोदावरी श्रितजनावनकेळिलोला

एतत्तदाश्रमपदं कलशोऽङ्गवस्य हेतसुतीक्ष्णतपसस्तु सुतीक्ष्णनाम्नः ।
एतत्तदेव शरभङ्गमुनेर्यमिन्द्रः स्वर्गं निनीषुरिह साधित्र समाजगाम ॥

विराधवनमेतद्वि यत्र रक्षोवधाध्वरः ।
दीक्षितेन मयारब्धस्तापसाभयदक्षिणः ॥

६५

अत्रेः कुलपतेरत्र निलयो हृदयङ्गमः ।
यत्राङ्गरागलिप्ता त्वमनसूयेऽनसूयया ॥

६६

सोऽयं विचित्रकटको ननु चित्रकूटो यद्रम्यसानुषु सुखेन वयं न्यवात्स्म
जैवात्रुकः स हि निर्वर्तयितुं वनान्मां यत्रैव शोकभरितो भरतः समायात्

इन्द्रान्दरसमानाभा वन्दारुजनदन्तुरा ।
कळिन्दनन्दिनी सेयं मन्दं वहति सुन्दरि ॥

६८

त्वङ्गतुङ्गतरङ्गाद्या सेयं सुरतरङ्गिणी ।
मुग्धे दुर्घामिवादुर्घ भगीरथमनोरथान् ॥

६९

पुण्ययोरुभयोर्मध्ये गङ्गायमुनयोरिमम् ।
आगताः स्मो वयं देवि भरद्वाजाश्रमं पुनः ॥

७०

अदूरे हृथयमानं तच्छृङ्गिवेरपुरं प्रिये ।
तत्परस्ताच्च सरयूरयोध्या सैव नः पुरी ॥

७१

अभिवाद्य भरद्वाजं मुनिमभ्युदयाय नः ।
अयोध्यां श्वो गमिष्यामः प्रत्युद्रच्छति तापसः ॥

७२

ततो विमानादवर्तीर्य राघवः प्रियासहायः सहजन्मना समम् ।
स्वनामसङ्कीर्तनपूर्वमुच्चकैर्विनीतिवेषो मुनिमभ्यवन्दत् ॥

७३

महार्षिणा प्रत्याभिवादनादिना सभाजितो राजसुतः समाहितः ।
प्रसूजनानाञ्च यवीयसोः सुधीरनामयं तं मुनिमन्वयुज्ञ सः ॥

७४

समञ्जसं राघव सर्वतः पुरे विभोः पुरस्कृत्य तवैव पादुके ।
स पञ्चदिग्धो जटिलः सवल्कलः प्रतिक्षणं त्वां भरतः प्रतीक्षते ॥

७५

तपोमहिम्नाहमवैमि कानने पदे पदे चापतितास्तवापदः ।
तथाप्यभूस्त्वं खलु सत्यसङ्गरः स्वभाव एषः सहजो महात्मनाम् ॥

७६

वने प्रनष्टामपादिश्य मैथिलीं भवान्महत्कष्टमिहासहिष्ठ यत् ।
तदेव लोकत्रितयोपकारितां तत्र प्रकृष्टां विशिनष्टि विष्टुपे ॥

७७

प्रियासखश्चान्त इवोपलक्ष्यसे त्वमय विश्रम्य ममाश्रमेऽनव ।
गमिष्यसि श्वस्तव पुष्यसंयुते पुरीमयोध्यां भरतेन योक्ष्यसे ॥

७८

इतीव भरताग्रजो मुनिवरेण संप्रार्थित-
स्तथेति शिरसा वहस्तदनुशासनं माल्यवत् ।
कुशाग्रमतिमात्मनः कुशलमग्रतो हारय-
ञ्जेन मरुदौरसं भरतसन्निधिं प्राहिणोत् ॥

७९

गुहं गहनगोचरं न्युषितशृङ्गिवेरालयं
समेहि कथयानतो ननु सुखप्रवृत्तिं मम ।
गमिष्यसि ततः परं तदुपदिष्टवर्त्मानुगो
मरुत्सुत पताकिनीं भरतशास्यमानां पुरीम् ॥

८०

कुशाग्रनिभमेधसे मितहितोक्तिसाधीयसे
मदीक्षणदवीयसे हृदयवर्त्मनेदीयसे ।
निवेदय सुवर्चसे कुशलमङ्ग सुश्रेयसे
महागुणवरीयसे मम यवीयसे प्रेयसे ॥

८१

यथा बलवता बलादशमुखेन सीता हृता

यथा प्रतिनिवर्त्तिं दशरथोऽपि सन्दर्शितः ।
चतुर्दश समा वने प्रवसतो यदापादितं

निवेदय शुभोदयं निखिलवृत्तमस्मत्कृतम् ॥

८३

मदागमनशंसिनि त्वयि नृपस्य तस्येङ्गितं

तदीयवचसा तथा वदनवर्चसा सूचितम् ।

विभाव्य यदि मन्यसे सुचिरभुक्तराज्योत्सुकं

स एव वसुधां यथाभिलिषितं पुनश्शास्तु ताम् ॥

८४

अवेहि भरताकृतिं व्यवसितञ्च तत्सङ्गतिं

प्रवृत्तिमपि तन्मतिं त्वरितमेहि मत्सन्निधिम् ।

इतीव स मनोजवं समुपदिश्य वातात्मजं

निनाय रघुनायको दिवसमेकमत्राश्रमे ॥

८५

तथेति स महामतिर्विहितरामपादानतिः

समाहृतनराकृतिर्विवृतकौतुकव्यापृतिः ।

वियत्पथगतिः सदागतिजवातिगः सन्मुदा

निदेशमिममावहन्गुहसदेशमासेदिवान् ॥

८५

गुहेन बहुमानितस्तदुपदिष्टवत्मानुगो

विलङ्घ्य पथि गोमतीं जनपदाननेकानपि ।

ददर्श कपिकुञ्जरः प्रथितनन्दिपल्ल्यन्तके

श्रमापनुदमाश्रमं कमपि फुलवल्लीद्रुमम् ॥

८६

स तत्र धृतवल्कलं जटिलमम्बुदश्यामलं

भृशं निरशनेन वा कृशमुताल्पपर्णशनात् ।

पुरोनिहितपादुकं प्रचुरपङ्कदिग्धाङ्कं
ददर्श भरतं ज्वलद्वृतवहप्रवेशोद्यतम् ॥

८७

कृतं कृतमनेन दुर्ब्यवसितेन ते भूपते
यमेवमिह खिद्यसे विजयते स ते पूर्वजः ।
निहत्य दशकन्धरं समुपलभ्य नष्टां प्रियां
समित्रगणलक्ष्मणो रघुपतिः श्य आयास्यति ॥

८८

सुधामधुरभाषणं मधुरमृद्धिकादूषणं
मनश्चत्रणतोषणं हृदयखेदसंशोषणम् ।
मरुत्सुतमुखाच्चयुं समवकर्ण्य कर्णामृतं
प्रमोदभरितस्तदा स भरतोऽभवन्मूर्छितः ॥

८९

चिरेण रघुनन्दनः समुपलभ्य संज्ञां पुन-
र्विलोक्य मरुदौरसं सबहुमानमालिङ्ग्य तम् ।
अपृच्छदिति को भवान्क नु कथं मम ज्यायसः
कदा तव वनौकसो वद समागमोऽजायत ॥

९०

सुधामधुसहोदरीं हृदयमोदसन्दायिनीं
कथां तदभिधायिनीं प्रपित्रतो न तृप्तिर्मम ।
प्रियंवद सविस्तरं रघुवरस्य नाथस्य मे
पुनः कथितयानया शिशिरयन्मनो हादय ॥

९१

ततो भरतचोदितः समुपवेशितो मारुति-
र्बशीकृतसरस्वतिः स परिभूतवाचस्पतिः ।
स्फुटाक्षरपदार्थकैः कथयति स्म वाग्गुम्फनै-
रनूनमनतिक्रमं रघुवरस्य सङ्कीर्तनम् ॥

९२

आकर्ण्य श्रुतिसुखमाञ्जनेयगीतं कैकेयीवरतनयस्तथार्थवृत्तम् ।
आत्मानं न खलु विवेद पारवद्यादानन्दामृतलहरीनिमग्नेताः ॥ १३

रथ्याश्र देवभवनानि परिष्क्रयन्तां
निश्चोन्नताः सरण्योऽपि समीक्रियन्ताम् ।
जोघुष्यतां रघुवरागमनं समन्ता-
द्रामाभिषेककरणानि च संभ्रियन्ताम् ॥ १४

शत्रुघ्नमेवमनुजं मनुजेन्द्रसूनुरादिश्य मोदभरितो भरतः प्रभाते ।
प्रत्युज्जगाम सह पौरजैरशेषैरार्यं चिराय विपिनाद्विनिवर्तमानम् ॥

मध्येपथं कमपि स श्रुतवान्पुरस्ताज्जीमूतनिस्तनितवद्वनिमद्वनीनः ।
दूरादलोकत ततो जवनं विमानमायान्तमुच्छ्रुतजयध्वजराजमानम् ॥

अन्वास्यमानमनुजेन च सीतयास्मिन्द्वाग्रजं स भरतोऽपि चिरायद्वष्टम्
मेरुस्थभास्करमिवास्थितपुष्पकं तं देदीप्यमानमहिमातिशयं ववन्दे ॥

रामः प्रमोदभरितो भरतं विमानमारोपयन्सजननीजनपौरवर्गम् ।
आश्लिष्य गाढमभिषिच्य च बाष्पसेकैरङ्गे निधाय तमनामयमन्वयुङ्ग

रामोऽभिवाद्य जननीरथ पौरवृद्धानाभाष्य तत्तदुचितैः सुहितैर्वचोभिः
उच्चैश्च तैर्विजयशब्दमुदीरयद्विरन्वासितः स भरताश्रममाजगाम ॥

पत्न्या सहानुजवरैर्जननीजनैश्च तस्माद्मानगमनाद्वि विमानवर्यात् ।
अत्राश्रमे श्रमविनोदिनि सोऽवर्तीर्य रामो यथास्वगमनाय तमन्वजानात्

आसीनमासनतले सह पौरवर्गैरन्वास्यमानमरैरिव देवराजम् ।
सीतासहायमतिवेलदयाविधेयं भूयः कृतामतिरिदं भरतो बभाषे ॥

नाथ त्वदीयशुभपादुकयोः प्रभावात्प्राज्यं मयावितमिदं भवदीयराज्यम्
न्यासीकृतं मयि विधेयजने पुनस्तत्प्रत्यर्पयामि रघुपुङ्गव संगृहाण ॥

कोशश्च गोष्ठमवलोकय वाजिशालामायव्ययौ च चतुरङ्गबलं पुरीं च ।
त्वत्तेजसा द्विगुणितं भवति स्म सर्वं सङ्कोचितः क्षणविहीनतया व्ययस्तु
पौरानिमान्करुणनीरनिधौ निपात्य वर्षाणि राम नव पञ्च बनाटनेन ।
संभावितात्रभवती भवता ममाम्बा सन्तारितः स खलु तत्रभवांश्च तातः
मान्या तवैव ननु केकयराजकन्या धन्याजनीह जननी जननीतिशून्या
कान्या सहेत तद्वते वनिता धरण्यां वन्यावनौ श्रमयितुं च विदेहकन्याम्

धन्योऽहमस्मि वनतः पुनरागतस्य
सन्दर्शनेन भवतश्चरितब्रतस्य ।
त्वं सङ्गतोऽसि यदि पूर्वज राज्यलक्ष्म्या
स्याज्जन्म कर्म ननु धन्यतमं मदीयम् ॥

१०६

उर्वासुतासहचरं त्वयि राजवर्ये दर्वाकरेशशयनप्रतिमानवीर्ये ।
उर्वाधुरं किमिति वोदुमहं प्रगुर्वा कुर्वीय हेळनकर्णं धिषणामगुर्वाम् ॥

राज्यश्रिया सह रघुद्वह सीतयेव त्वां सङ्गतं ननु दिक्षति पौरवर्गः ।
सीतामिवात्मपुरुषार्थसमृद्धिसिद्धयै राज्यश्रियं प्रतिगृहाण परोपकृत्यै ॥

इति भारतीमनवगीतभारतीमवकर्णे कर्णमधुरं रघुद्वहः ।
स तथेति तं प्रतिवदन्यवीयसो हृदये प्रमोदकणिकामजीजिनत् ॥

ततो भरतराघवौ परिसमाप्तसत्यब्रता-
वपास्ततरुचीवरौ परिगृहीतपीताम्बरौ ।
सहानुजसुहृद्रौर्विहितमङ्गलाभ्यञ्जना-
बुभाषपि यियासतः सपदि राजधानीं पितुः ॥

११०

अथो रथमनुक्तमं महितमुष्णरामप्रभं
 मणिप्रकरचित्रितं ध्वजवितानसंशोभितम् ।
 वनायुजसुयोजितं हितसुमन्त्रसज्जीकृतं
 तयावनिजया समं रघुपतिः समारोहति ॥ १११

स्थितोऽग्रजपदाग्रतः स भरतो धृतप्रग्रहो
 बभौ स खलु पृष्ठतो भृतसितातपत्रोऽनुजः ।
 विभीषणसमन्वितो ह्यभयपार्श्वयोरग्रजं
 न्यवीज्ञयदुदीरयञ्जय जयेति रामानुजः ॥ ११२

पूवङ्गपतिरच्छितः समधिरुद्ध शत्रुञ्जयं
 मतङ्गजमुदच्छितं तमनुजगिमवान्स्यन्दनम् ।
 विहायसि मरुद्गौर्भुवि महर्षिभिर्ब्रह्मणैः
 स्तुतः प्रकृतिभिर्वृतो रघुपतिः पुरीं प्राविशत् ॥ ११३

अशोभत पुरी च सा रुचिरङ्गवलयच्छिता
 परिष्कृतचतुष्पथा ध्वजसमूहसंशोभिता ।
 प्रहृष्टजनसङ्कुला प्रसृतरम्यतौर्यत्रिका
 वनादिह रघूद्वहे सपदि गाहमाने पुनः ॥ ११४

प्रविश्य भवनं पितुस्तदनु धर्मपत्न्या समं
 प्रणम्य जननीजनान्गुरुजनानपि ब्राह्मणान् ।
 ततो निजनिकेतनं नयनलोभनीयं स्वयं
 न्यदर्शयत राघवो हरिवराय मित्राय सः ॥ ११५

अथ भरतनिदेशान्मारुतिप्रेष्टवीरैरसदृशगतिशीलैर्वानराणां विनेता ।
 जलनिधिसुरधुन्याद्युद्धतं हेमकुम्भैरघुवरमभिषेकुं ह्यानिनायाच्छ्रमम्भः



प्राचीनैरथ रघुवंशसार्वभौमैराक्रान्ते विभुमुपवेश्य भद्रपीठ ।
 प्राचीनं शुभदमनर्घमस्य मौलौ राजाङ्कं मकुटमणि न्यधाद्विष्ठः ॥
 कौसल्याहृदि शिशिरायितं पवित्रं शत्रुघ्नः सपदि दधे सितातपत्रम् ।
 सुग्रीवो दशमुखसोदरश्च सोऽन्यौ राजाङ्कौ रघुवरपार्श्योदधते ॥

स. १४, श्ल. १२०, १२१, पृ. १५९

पद्माभिषेककरणेषु च सम्भृतेषु सभ्येषु सत्सु च सुहृत्सु समागतेषु ।
सर्वत्र तूर्यनिनदेषु विजूम्बितेषु सर्वेषु मोदभरितेषु च कोसलेषु ॥

इक्ष्वाकुसन्ततिचिरन्तनसंप्रदायविद्वान्पितामहसुतो भगवान्वसिष्ठः ।
जावालिकाइयपमुखा अपि संयमीन्द्रावेदाङ्गवेदनिगमान्तविदश्च विप्राः
श्रीरामं श्रितहितकाममिन्दुशीतं सौन्दर्यादतिशतमन्मथं ससीतम् ।
कल्याणे कनकमयासने निषणं पुण्याहोदककलशैस्तमभ्यषिञ्चन् ॥

प्राचीनैरथ रघुवंशसार्वभौमैराक्रान्ते विभुमुपवेश्य भद्रपीठे ।
प्राचीनं शुभदमनर्घमस्य मौळौ राजाङ्कं मकुटमणिं न्यधाद्वसिष्ठः ॥

कौसल्याहृदि शिशिरायितं पवित्रं शत्रुघ्नः सपदि दधे सितातपत्रम् ।
सुग्रीवो दशमुखसोदरश्च सोऽन्यौ राजाङ्कौ रघुवरपार्श्वयोर्दधाते ॥

तत्काले स्वजुपुदीकृतां मधोना सौवर्णी ज्वलन इव श्रिया ज्वलन्तीम् ।
प्रायच्छत्रवंमाणिकलिपितां च यष्टि रामाय त्रिदशहितङ्कराय वायुः ॥

जम्भारिः सपदि ववर्ष पुष्पवर्ष संरम्भान्नयनसुखं नर्त रम्भा ।
गन्धर्वाः श्रवणसुखं जगुश्च गीतं भिन्दाना गगनतलं ननाद भेरी ॥

संयोगे मनुजवरस्य राज्यलक्ष्म्या सैषाहो समजनि मेदिनी ससस्या ।
सञ्जाताः प्रचुरफलाः समस्तवृक्षाः सर्वतुप्रसवकदम्बकैः सगन्धाः ॥

विप्रेभ्यः स रघुवरो गवां सहस्रं प्रायच्छद्वसुवसनानि भूषणानि ।
पर्यातं यदभिमतं तदप्ययच्छद्राजाङ्कत्रयमपहाय याचकेभ्यः ॥ १२५

प्रत्यग्रैवसनविभूषणैरनवैः सुग्रीवप्रमुखवलीमुखानमंस्त ।
सौहार्दाङ्करत्मिवारिबान्धवं तं त्वालिङ्गनशिथिलमाद्रियाङ्कार ॥

लोकेऽस्मिन्किमिति हनूमते प्रदातुं श्रीरामे मनसि भृशं प्रदूयमाने ।
ग्रैवेयं प्रियमपनीय रामदत्तं वैदेही स्वयमुपदीचकार तस्मै ॥ १२७

रामाभिषेकमवलोकितुमागतानां तद्विव्यमङ्गलतनुच्छविमोहितानाम्
खीणां नृणामपि सुरासुरवानराणां का वा यथास्वगमनार्थमियेष को वा
आपृच्छ्य तं पवनसूनुमृते कथञ्चिद्वातेषु यातुनृपतिप्रमुखेषु तेषु ।
सौमित्रिणा समवधीरितयौवराज्ये सीतासखो भरतमाश्रवमभ्यषिञ्चत्

इति पितुरनुभूतं सत्परित्राणहेतो-
निंजसुखनिरपेक्षं प्राज्यमासाद्य राज्यम् ।
सुरनरपरितोषं पौण्डरीकाश्वमेघै-
र्विविवदसकृदिष्टा यायजूरुः सजायः ॥ १३०

शमितदनुजमूलः सत्परित्राणशीलः
शमदमसमुदायशान्तसर्वान्तरायः ।
प्रणतजनशरण्यः सुन्दरानन्दपण्यः
स जयति जगतीशो जानकीजीवितेशः ॥ १३१

सुन्दरमेतत्काव्यं सुन्दररामायणाख्यमनवद्यम् ।
सुन्दरकविप्रणीतं सुन्दर्यानन्दसम्पदे जयतु ॥ १३२

इति श्रीमद्वाधूलकुलजलधिकौस्तुभस्य श्रीमन्मार्गसहायशास्त्रिणस्तनू-
जस्य श्रीमत्सुब्बाभ्वागर्भशुक्तिमुक्ताफलस्य श्रीसुन्दरेश्वरस्य
कृतौ सुन्दररामायणकाव्ये
चतुर्दशः सर्गः
समाप्तश्चायं ग्रन्थः

॥ श्रीः ॥

॥ सतीविलसितम् ॥

अङ्गनामणिमयार्धविग्रहानङ्गशासन हलायुधस्तुत ।
गाङ्गभङ्गलसदुत्तमाङ्ग मे मङ्गलाय भव सङ्गमेश्वर ॥

॥ पूर्वभागः ॥

परस्परवियोगार्तिभीताविव परस्परम् ।
समाश्लिष्टतनू वन्दे प्रपञ्चादिमद्स्पती ॥

१

रंसने यदि ते रसज्ञता सरसान्वर्णय भो सतीगुणान् ।
सकृदेव निपीयं यानहो विमुखी स्याद्भवती सुधारसे ॥

२

सुकृताय परं च कल्पते सुचरित्रागुणवर्णनं तव ।
गुणगर्धिनि तत्कथां सुधामधुरां गाय मनःकुतूहलाम् ॥

३

काञ्छीदेशे कमलनगरी विश्रुता काचिदास्ते
तामध्यास्ते रुचिर इति कोऽप्यग्रजन्मा गुणाढ्यः ।
पद्मा नाम प्रतिरतिरिव प्राप्ततारुण्यलक्ष्मीः
साध्वी तस्योङ्गसति दयिता चारुचामीकराभा ॥

४

भर्तारं सा विविधवरिवस्यादिभिः प्रीणयन्ती
छायेवाकं प्रियमनुगता यत्र यत्रापि यान्तम् ।

साध्वीं सोऽपि प्रियसहचरीमादरादीप्सितार्थे-
रास्ते रात्रिनिदिवमतितरां हर्षयुक्तां वितन्वन् ॥

५

कान्ता सा न प्रियतममृते स्वादु वस्तूनि भुझे
सोऽपि स्निग्धां सुखयितुमलं न प्रियामन्तरेण ।
जायापत्योरयुगमनसोस्तन्षसोर्जिव्यात्रा-
मेवं वर्षा दश विगलितास्तूर्णमेका निशेव ॥

६

कदाचिदालोक्य पातिः स्वकान्तामनल्पचिन्ताकुलितान्तरङ्गाम् ।
विज्ञातुकामस्तदलीकहेतुं मिथः समाहूय जगाद वाक्यम् ॥

७

दयिते वदने विवर्णता हृदि ते कामनणीयर्सीं व्यथाम् ।
विवृणोति न बुध्यते मया वद मे विप्रियकारणं तव ॥

८

किमकारि तवाप्रियं मया यदि वा तन्मनसापि चिन्तितम् ।
अपराधलवं कमन्यथा दयिते भाविनि शङ्कसे मयि ॥

९

बलवत्यपि ते शिरोव्यथा किमु वान्यव्यथितं तवाङ्गकम् ।
वद तन्वि विनिश्चितं द्रुतं प्रयतेऽहं प्रतिकर्तुमञ्जसा ॥

१०

परुषाणि किमाह कोपना जननी दुर्वचनानि पेशले ।
अत एव मृणालकोमलं हृदयं ताम्यति तावकं किमु ॥

११

यदि मां त्वदधीनमानसं परदरेषु रतं विशङ्कसे ।
मनसि प्रथमं त्वया हृते परकान्तासु कथं रतिं लभे ॥

१२

जनिता किमु ते विमानना परपुंसा दयितानुरागिणि ।
तदपि त्वयि नैव सम्भवेदुरर्गीं चुम्बति को जिजीविषुः ॥

१३

शरदिन्द्ररविन्दसुन्दरं दरहासाञ्चितमब्जुलाधरम् ।
ननु कुन्दरदं तवाननं दयिते सम्प्रसि चिन्तयाविलम् ॥

१४

शंशिकान्तनितान्तकान्तिमत्तव कान्ते वपुरार्तितान्तितम् ।
सितकैतकगर्भपत्रवन्ननु ते गण्डतलं विपाण्डुरम् ॥

१५

नितरां विधुरामनल्पया सुभगे त्वामवलोक्य चिन्तया ।
ज्वलितानलचुम्बितं यथा व्यथमानं हि ममापि मानसम् ॥

१६

यदि ते न हि कोपकारणं यदि वा साध्वि न मानसी व्यथा ।
कलमब्जुलभाषणेन मां कथमानन्दयितुं विलम्बसे ॥

१७

इति सा दयितेन भाषिता समदुःखाकुलितान्तरात्मना ।
अतिदुःसहदुःखविकृवा पतिमूचे वचनं पतिव्रता ॥

१८

अयि जीवितुनाथ शङ्कितं भवता मे यदलीककारणम् ।
न हि तत्सकलं प्रेसज्जते ननु कल्याणगुणाऽसि मां प्रति ॥

१९

ननु मां त्वदधीनजीवितामिह संस्थाप्य सखे गमिष्यसि ।
अतिदूरतरं विदेशमित्यवकर्ण्यकुलितं हि मे मनः ॥

२०

भवता सह जीवितेश मामनुगन्तुं सहधर्मचारिणीम् ।
दययानुगृहाण कौमुदी न हिमांशुं खलु जातु मुञ्चति ॥

२१

शशिना रहितेव शर्वरी जलदेनेव विनाचिरप्रभा ।
ललनापि सती पर्ति विना न हि शोभामुपयाति जात्वपि ॥

२२

ननु चन्द्रमती च जानकी दमयन्ती च पुरा बहुश्रुताः ।
अपि कुच्छ्रगतुं प्रवासिनं पतिमेवानुगताः पतिव्रताः ॥

२३

- विजने जनसङ्कुले वने नगरे वा स जनः सुखी भवेत् ।
समदुःखसुखेन यो युतः सुहृदा द्वन्द्वचराविव द्विजौ ॥ २४
- सुहृदा वियुतस्य पत्तनं सजनं वा विजनं वनं भवेत् ।
दयितेन युतस्य काननं विजनं वा पुटभेदनं भवेत् ॥ २५
- विरहं तव सोढुमक्षमासितपक्षेन्दुकलेव मे तनुः ।
तनुतां समुपैष्यति क्रमादपि चान्ते हृदि भावनीयताम् ॥ २६
- हृदयज्ञम् नौ वपुर्द्वयं विधिनाकारि मनस्तु केवलम् ।
वपुषोरुभयोः समं सतोः क्षममेकत्र सुखेन जीवितुम् ॥ २७
- त्वयि नर्मसखे प्रवासगे भवदङ्काश्रयणीं विमुच्य माम् ।
सरसालपितेन केन वा कथमात्मानमहं विनोदये ॥ २८
- परिहृत्य विदेशगामिनि त्वयि ते बाहुलतोपधायिनीम् ।
अविनोदविदीर्घयामिनीं कथमेका गमयामि शर्वरीम् ॥ २९
- प्रणयेन तवाङ्कुसंस्थिता तव कण्ठार्पितबाहुबन्धना ।
भवता नु कदा समं सखे सरसालापसुखं पुनर्लभे ॥ ३०
- हृदयेश विदेशवर्तिनस्तव मार्गश्रमितस्य मां विना ।
पदसंवहनादिकर्मणा परिचर्या क्रियते क्यान्यया ॥ ३१
- पतिरेव धनं पतिर्बलं पतिरेवाभरणं च चारुता ।
पतिरेव परं हि दैवतं पतिसेवा परमं ब्रतं खलु ॥ ३२
- क्षणमात्रमपि त्वया विना न सहे धारयितुं हि जीवितम् ।
बहुना वचनेन किं सखे न विमुच्छामि तवाङ्गिपक्षज्ञम् ॥ ३३

इति साध्व्यनुरूपया गिरा पतिपादाङ्गुलिपातितेक्षणा ।
त्रपयावनतानना सती पतिमुक्ता विराम सुन्दरी ॥

३४

प्रियया समुदीरितं प्रियः स समाकर्ण्य मनःप्रियं वचः ।
अनलं प्रतिभाषितुं प्रियामपरिच्छेदविलोलमानसः ॥

३५

अथ तामविदूरवर्तीमुपवेश्याङ्गतले मनस्त्वनीम् ।
परिरभ्य हृष्टं मनःप्रियामनुनेतुं स पतिः प्रचक्रमे ॥

३६

दयिते वचनं त्वदीरितं ननु सर्वेन्द्रियमोहनं हितम् ।
अबला पतिभक्तिगर्विता त्वहृतेऽन्यालपितुं न कल्पते ॥

३७

वचनं तव युक्तिसंहितं बहुमानार्हमवैमि हे प्रिये ।
गुणवत्सु गुणा हि केवलं न च लिङ्गं न वयः समीक्ष्यते ॥

३८

नमु लौकिककार्यगौरवात्सखि यास्यामि विदेशमञ्जसा ।
क्षणकालमिमं सहस्र मे निवसन्ती विरहं पिरुर्गृहे ॥

३९

न सहेय विमुच्य वल्लभे सुचिरं त्वामसहायिनीमिह ।
दयितामिव चक्रनामकः क्षणकालीनवियोगमण्डजः ॥

४०

अविलम्बितमेव मा शुचः समुपैष्यामि तवान्तिकं प्रिये ।
घनराजिमलीमसक्षपामिव वर्षापगमे शरच्छशी ॥

४१

ननु मासयुगं सहस्र मे विरहं प्रावृषि कान्तविग्रहे ।
घननादविडम्बिकेकया विहरन्ती गृहबर्हिकान्तया ॥

४२

कलवागनुवादनोत्सुकां तव संवर्धितगेहशारिकाम् ।
उपलालय मञ्जुभाषणैर्विरहं मे सखि विस्मरिष्यसि ॥

४३

तनुगात्रि शिरीषकोमलं वपुरायासयितुं विचिन्तक्षः ।
अपि निश्चसितैरक्षीतलैर्वदनं स्थापयितुं न चार्हसि ॥

४४

अथ वा सह ते सखीज्ञनैर्बलिपुष्पापचयं वितन्बती ।
गमयाशु दिवा तथा निशां कथयन्ती मधुमाघुरीः कथाः ॥

४५

बिसतन्तुतनीयसी तनुर्न सहेसातपखेदमध्वनि ।
अनुयापयितुं न रोचते सखि मे त्वामत एव नान्यथा ॥

४६

शृणु मे हितमिच्छतः प्रिये वचनं प्रेमभरप्रचोदितम् ।
दयितानुगमे विनेश्चितं हृदयं सम्प्रति ते निवारय ॥

४७

इति तामनुनीय सुन्दरीमरविन्दायतकान्तलोचनाम् ।
परिरभ्य पतिः पुनः प्रियां गमनायानुमतिं स्म याचते ॥

४८

अथ निशम्य सती हृदयेशितुर्वचनमश्रुनिमग्रकनीनिका ।
दयितवाचमतिक्रमितुं न सा प्रभवति स्म हि भग्रमनोरथा ॥

४९

नयनवारिविमृष्टहृगङ्गनाशिशिरनिश्चसितग्लपिताधरा ।
विरहदुःखनिरुद्धकलस्वरा पुनरुवाच पर्ति पतिदेवता ॥

५०

प्राणनाथ मयि भो न कदापि व्याहता खलु भवेत्प्रभुता ते ।
जीवति त्वयि हि वर्षसहस्रं जीवितं मम विभो त्वदधीनम् ॥

५१

किं नु मामिह विमुच्य गते त्वदयन्यदेशमपि जीवितनाथ ।
मन्मनस्त्वयि निबद्धमिदं त्वदर्शनावधि पुनर्न धिनोति ॥

५२

मां विहाय तव नाथ मनश्चेदन्यदेशगमनेऽभिनिविष्टम् ।
साधयाशु पुनरागमनाय स्वस्ति ते वितरताङ्गगदीशः ॥

५३

इत्युक्ता पतिमथ सा तदूरुदेशादुत्थाय प्रियतममङ्गलाच साध्वी ।
पूतात्मा शिरसि धृताङ्गलिनंताङ्गी प्रस्तोतुं पतिकुलदेवतां प्रवृत्ता ॥

स्वच्छा मे यदि भवतीह भर्तुभक्तिश्चारित्रं यदि विमलं तथा पुनः स्यात् ।
मां हित्वा जिगमिषुमन्यदेशमार्यं प्राणेशं पतिकुलदेवते त्वमव्याः ॥ ५५
एकाकी पतिकुलदेवते विदेशं प्रस्थातुं सपदि विनिश्चितार्थबुद्धेः ।
कारुण्यं यदि मयि तेऽनपायि चास्मिन्भर्तुमें भगवति मङ्गलानि देयाः ॥

भर्ता मे बहिरसवः शरीरबद्धास्तं हित्वा न हि भुवने जिजीविषा मे ।
यावन्मे विरहबलिस्तनुर्न भूयात्तावत्सङ्गमयितुमर्हसि प्रियेण ॥ ५७

स्तुत्वैवं पतिकुलदेवतां नताङ्गी प्राणेशप्रपदयुगं प्रणम्य साध्वी ।
बाष्पाम्भः कथमपि सञ्चिरुध्य बाला भूयोऽपि प्रियतममाह दीनवाचा ॥

त्वय्युत्कण्ठतचित्तायास्त्वयि दूरं गते सति ।
विनोदर्यितुमात्मानमभिज्ञानं प्रदेहि मे ॥

५९

त्वदीयकुशलोदन्तपत्रिकां प्रत्यहं लिख ।
ययाप्यायितचित्ताहं धारयिष्यामि जीवितम् ॥

६०

दीयसीमपि दृशोस्तव नेदीयसीं हृदः ।
प्रेयसीमर्हसि स्मर्तुमश्रान्ताधिगरीयसीम् ॥

६१

स पतिरसकुदेवं कान्तया प्रार्थितः स-
न्सशपथमथ तस्याः सम्प्रतिश्रुत्य सर्वम् ।
प्रतिकृतिमदिशत्थां पत्रविन्यस्तरूपां
निजविरहमविष्यत्खेदमुद्धारयन्सीम् ॥

६२

पुनरपि हृदयेशो गाढमालिङ्गं कान्ता-
मधरमधुरमाध्वीं सादरं सेवमानः ।
सरसमधुरवाचा तां समापृच्छ्य साध्वीं
कथमपि विसर्ज क्षिप्रमायातुकामः ॥

६३

इति श्रीमद्भाष्यालकुलजलधिकौस्तुभस्य श्रीमन्मार्गसहायशास्त्रिणस्तनू-
जस्य श्रीमत्सुब्बाम्बागर्भशुक्तिमुक्ताफलस्य श्रीसुन्दरेश्वरस्य
कृतौ सतीविलसिते
पूर्वभागः

॥ अथोत्तरभागः ॥

प्रेयसीमथ विमुच्य वल्लभे दूरदेशमचिरादुपेयुषि ।
भर्तुरागमनकालकाङ्क्षणी वासराणि गणयाम्बभूव सा ॥

१

दूरदेशगमनाय वल्लभो यावदैहत विहाय गेहिनीम् ।
तावदेव रमणीमणेमनः प्राविशद्विरहदुःखभीरुता ॥

२

लङ्घते पतिकृतावधौ सती स्वान्तिकं पुनरनागते प्रिये ।
जीवितेशविरहव्यथाकुला सा न शर्मं लभते सुमध्यमा ॥

३

सा तदेकहृदया पतिब्रता चान्यवस्तुविनिवृत्तमानसा ।
चिन्तया विधुरितानना सती दूयतेऽधिकतरं दिवानिशम् ॥

४

पत्यनागमनकारणं तदा सा बुमुत्सुरातिखिन्नमानसा ।

भाविनी तमधिकृत्य पत्रिकामेवमादिवचनैरलीलिखत् ॥

५

दूरदेशगमनाहनि त्वया जीवितेश यदभाषि मां प्रति ।

अस्ति चेत्स्मृतिपथे तवेदशी वृत्तिराश्रितपराङ्गुखी कुतः ॥

६

कैतवेन गदितं तु वेद्यि तद्यत्सुधामधुरया गिरात्थ माम् ।

नाथ मां भवदधीनजीवितां किं प्रतारयितुमौचिती तव ॥

७

ब्रह्मसृष्टिषु निसर्गसौहृदं तिर्यगादिमिथुनेऽपि विश्रुतम् ।

मर्यनागसि तु वीतरागता बूनमद्वुतकरी तवेदशी ॥

८

मा शुचः प्रियतमेऽविलम्बितं त्वामुपैमि पुनरेव नाथ माम् ।

इत्यवादि खलु सान्त्वया गिरा तत्तदैव किमु विस्मृतं त्वया ॥

९

त्यक्तकज्जलतया विनिर्मलं वीतावभ्रमतया वानश्वलम् ।

मद्विलोचनंभुपोषितं सखे लिप्सति स्म तव दर्शनामृतम् ॥

१०

गन्धसारकरेन्दुशीतले तावकीनपरिरम्भणेऽसति ।

तिग्मभानुहृतनीरपल्वले म्लायतीव विसिनी वपुर्लता ॥

११

त्वत्प्रवृत्तिमनवाप्य मामकं दूयते स्म हृदयं दिवानिशम् ।

नाथ मां परवर्तीं तवाधुना विप्रलब्धुमुचितं किमाश्रिताम् ॥

१२

उक्तवाक्यपरिपालनं सतामाश्रितेषु सहजो भवाद्वशाम् ।

शोभनः खलु गुणो हि हृशयते मत्कृते परिणतोऽयमन्यथा ॥

१३

त्वां विना हृदयनाथ मामिहाशीतनिश्वसितशोषिताधराम् ।

किं नु न स्मरसि किं तव प्रियामश्रुपूरकलुषीकृतेक्षणाम् ॥

१४

- मर्यनागसि कमागसो लवं मानसे हृदयनाथ शङ्कसे । १५
 यत्तवाङ्मुखितामनारतं न स्मरस्यपि सकृत्तव प्रियाम् ॥
- कृत्यमप्रियकरं कदापि ते चिन्तितं किमनभिज्ञया मया । १६
 एवमस्ति यदि भन्तुमीषं क्षन्तुमर्हसि कृतं प्रमादतः ॥
- भूषणाय वसनाय वा तथा काञ्छनाय किमु पीडितो मया । १७
 भूषणे न वसने न काञ्छने जातु मे रतिरिति स्फुटं तव ॥
- पीतमम्बरमनर्घभूषणं काञ्छनं त्वमिति निश्चयो मम । १८
 जीवितस्वमपि सर्वसम्पदो न्यूनता न तव सङ्गमान्मम ॥
- सर्वमेतदपि सम्प्रतीव मे लुप्तमीक्षणपथेऽसति त्वर्य । १९
 दर्शनं सद्य देहि मे चिराद्विप्रयोगविधुरामवेहि माम् ॥
- कान्त ते विरहपीडिता तनुस्तान्तिमेति हि नितान्तपेशला । २०
 शान्तिमेष्यति कदा तु सा पुनः प्रान्तमाप्य तव कान्तदर्शन ॥
- यापयाम्यपि कथं त्वया विना कालमुत्कलिकयाकुलीकृता । २१
 अप्युपेक्षितुमितः परं तवायुक्तमाशु नय मां त्वदन्तिकम् ॥
- प्रीतिरस्ति यदि मर्यकैतवा हीहशी तव कुतस्तटस्थता । २२
 मां परीक्षिसुमियं तु चेदलं कान्त विद्धि पतिदेवतामिमाम् ॥
- त्वत्समागमनलालसा पुनस्त्वद्विलोकनसमुत्सुका सखे । २३
 शैशिरीर्विरहिणीवधूमनस्तापिनीरिह नयामि यामिनीः ॥
- मेघनिस्तनितकम्पिता मुहुर्धूपिता च शिखिमञ्जुलारवैः । २४
 दीपिता च तटिता तमस्विनीर्दीर्घिकीरगमवं शनैः शनैः ॥

- किं नु वच्चिम सच्चिव त्वया विना शारदीषु रजनीषु महशाम् ।
वारिताः कथमपि प्रसारिता यामिनीविटकलङ्क्नः कराः ॥ २५
- ईदृशीमपि दशामुपेयुषीमाश्रितामहह मामुपेक्षसे ।
त्वं निसर्गसरलो दयाद्रहन्मत्कृते किमद्योऽसि साम्प्रतम् ॥ २६
- त्वां विभो किमघेतत्वेऽथ वा मूढधीरहमुपालभेऽधुना ।
मद्विधेरननुकूलतैव नौ विप्रयोगमकरोदहो बत ॥ २७
- पूर्वजन्मनि मयानभिज्ञया कीदृशं नु दुरितं समार्जितम् ।
यद्विपक्तिरधुना रुणद्धि मा त्वत्समागमसमुत्सुकामिमाम् ॥ २८
- यानवद्यचरितं महाशयं लब्धवर्णमनरालमानसम् ।
वल्लभं क्षणमत्रीक्ष्य जीवितं धारयामि धिगधन्यतां मम ॥ २९
- जीवितेशमनवेक्ष्य मे मनो मुह्यदन्धतमसे मुहुर्मुहुः ।
निर्वृतिं न लंभतेऽथ वा धृतिं यावदक्षिपथमेष्यति प्रियः ॥ ३०
- एवमश्महृदयप्रभेदनैः सारचय्य वचनैरपांसुला ।
प्राहिणोत्प्रियतराय पत्रिकामञ्जसा प्रतिवचःश्रवोत्सुका ॥ ३१
- सा निनाय दिवसानि कानिचिन्मानिनी पतिसमागमैषिणी ।
केकिनीव नवनीरदागमं रोहिणीव शशिना समागमम् ॥ ३२
- सन्ततं मनसि तन्वती सती कान्तमेव कमनीयविग्रहा ।
सान्त्ववादिभिरियं सखीजनैः स्वान्तमाकलयते न भाषणे ॥ ३३
- स्मर्यते खलु तदेकतानया गेहकृत्यकणिकापि नो तया ।
का कथान्यविषये पुनस्तदा सा हि शून्यहृदया वभूव ह ॥ ३४

- चित्रमेतदपि निर्निमेषया नान्वभावि पतिदर्शनामृतम् । ३५
 चारुताविजितमेनका च सा भूसुरेन्द्रसहचारिणी न किम् ॥
- जीवितेशविरहव्यथातुरा सा कृशा च शरकाण्डपाण्डुरा । ३६
 भोजने न शयने सखीजनैर्भाषणे रतिमवाप भूषणे ॥
- श्रूयेत यदि कदापि कस्यचित्पादविन्यसननिस्वनस्तया । ३७
 भर्तुरागमनशङ्क्या बहिः प्रेत्य मोघमवलोक्य खिद्यते ॥
- वामपाणितलनीतमस्तका सम्प्रति क्षितितले निषेदुषी । ३८
 यामिनीषु विनिमील्य लोचने सा विडम्बयति सुप्रिमुत्तमा ॥
- स्नेहगौरववशात्प्रिये तदा सा प्रतिक्षणमनार्यशङ्क्या । ३९
 व्याकुला कुशलमिष्टदैवतं नाथति स्वपतये पतिब्रता ॥
- जीवितेशसुखहेतवे परं जीवितं भम विधातुनिर्मितम् ।
 न द्युपेक्ष्यमिति तन्वती मति जीवभारमुररीकरोति सा ॥* ४
- इति श्रीमद्बाधूलकुलजलधिकौस्तुभस्य श्रीमन्मार्गसहायशास्त्रिणस्तनू-
 जस्य श्रीमत्सुब्बाम्बागर्भशुक्तिमुक्ताफलस्य श्रीसुन्दरेश्वरस्य
 कृतौसतीविलसिते
 उत्तरभागः



* एतावानेवोपलब्धो ग्रन्थः ।

